

مَا شَاءَ اللَّهُ لَا قُوَّةَ إِلَّا بِاللَّهِ

الحمد لله والمنة كه كتاب نافع طلاب مشتمل بر فوائد نحويه

موسوم به


العلامات النحويه

في

حل تراكيب العربية

تأليف

العبد الضعيف محمد حسن عفا الله عنه وعافاه
فاضل جامعه اشرفيه لاهور واستاذ جامعه محمديه
ليك روڈ، لاهور



ادارة محمديه

لاهور ○ باكستان



اپنے پیارے

جل جلالہ وعمّ نوالہ


اللہ

کے نام کرتا ہوں۔

یہ سب کچھ میرے پیارے مولیٰ ہی کے فضل و کرم اور عنایت سے ہے۔

فہرست

صفحہ نمبر	عنوان	نمبر شمار	صفحہ نمبر	عنوان	نمبر شمار
۹۰	جار مجرور کی ترکیب کو حل کرنے کا طریقہ	۲۰	۳	پیش لفظ	۱
۹۲	جار مجرور کا اجراء	۲۱	۵	کتاب ہذا کو دیکھنے کا طریقہ	۲
۹۶	عدد کی مفید بحث	۲۲	۹	مضاف مضاف الیہ کی علامات	۳
۱۰۱	(یعنی تمیز تمبر کی ترکیب کو حل کرنے کا طریقہ)	۲۲	۱۹	مضاف مضاف الیہ کا اجراء	۴
۱۰۳	ممیز تمیز کا اجراء	۲۳	۲۲	موصوف صفت کی علامات	۵
۱۰۸	اسم متمکن کا اعراب	۲۴	۲۶	موصوف صفت کا اجراء	۶
۱۱۳	غیر منصرف	۲۵	۲۸	معطوف معطوف علیہ کی علامات	۷
۱۱۶	فعل مضارع کا اعراب	۲۶	۳۱	معطوف معطوف علیہ کا اجراء	۸
۱۱۶ (۱)	مر فوعات، منصوبات، مجرورات	۲۷	۳۳	جملہ فعلیہ کی ترکیب کو حل کرنے کا طریقہ	۹
۱۱۷	عوامل کا نقشہ	۲۸	۳۸	جملہ فعلیہ کا اجراء	۱۰
۱۱۷	مشقی کی بحث	۲۹	۶۳	جملہ اسمیہ کی علامات و حل کرنے کا طریقہ	۱۱
۱۲۰	توابع کی بحث	۳۰	۶۸	جملہ اسمیہ کا اجراء	۱۲
۱۲۲	کچھ باتیں نحو میر کی	۳۱	۷۰	جملہ شرطیہ کی ترکیب کو حل کرنے کا طریقہ	۱۳
۱۳۱	عبارت پڑھنے اور سننے کا طریقہ	۳۲	۷۸	جملہ شرطیہ کا اجراء	۱۴
۱۳۲	عبارت میں نوک جھونک کا ایک انداز	۳۳	۸۰	ان اور لو وصلیہ کا اجراء	۱۵
۱۳۸	اجراء کا طریقہ	۳۴	۸۲	جملہ قسمیہ کو حل کرنے کا طریقہ	۱۶
۱۵۸	مطالعہ کرنے کا طریقہ	۳۵	۸۳	جملہ قسمیہ کا اجراء	۱۷
۱۶۱	مطالعہ کرنے کی مشق	۳۶	۸۵	جملہ ندائیہ کو حل کرنے کا طریقہ	۱۸
۱۶۳	فوائد متفرقہ	۳۷	۸۷	جملہ ندائیہ کا اجراء	۱۹
۱۶۶	تراکیب غریبہ	۳۸			
۱۶۷	فضیلت اہل علم (قصیدہ حضرت علیؑ)	۳۹			



الناشر

اداره محمدیہ

جامعہ محمدیہ، لیک روڈ ۴۲-چوہدری، لاہور۔

﴿پیش لفظ﴾

بِسْمِ اللّٰهِ الرَّحْمٰنِ الرَّحِیْمِ ۝

الْحَمْدُ لِلّٰهِ وَكَفَىٰ وَ سَلَامٌ عَلَىٰ عِبَادِهِ الَّذِیْنَ اصْطَفٰی

امّا بعد :- بندہ نے محض اللہ پاک کے فضل و کرم سے شعبان کے مہینے میں چند سالوں سے اپنے عزیز طلباء کے لیے دورہ حل عبارت کے نام سے ایک سلسلہ کا آغاز کیا اس دورہ سے مقصود یہ تھا کہ اپنے عزیز طلباء کی عبارت اور مطالعہ کے بارے میں جو پریشانی ہے اس کو کسی حد تک دور کیا جاسکے ظاہر ہے کہ عبارت کی کمزوری کو دور کرنے کے لیے دو چیزوں کی ضرورت ہے نمبر ۱ کہ عربی صیغوں کی پہچان ہو اور نمبر ۲ اعراب و بناء کی پہچان ہو چونکہ عربی صیغوں کی پہچان موقوف تھی علم صرف پر اور اعراب و بناء کی پہچان موقوف تھی علم نحو پر تو اسی لیے اللہ پاک کے فضل سے دورہ کی ترتیب یہ رکھی گئی کہ پہلے ہفتہ میں صرف ہو اور دوسرے ہفتہ میں نحو ہو تیسرے ہفتہ میں عربی عبارات کے اندر صرف و نحو کے مسائل کا اجراء ہو پھر اس کے بعد ان سے عربی عبارات سنی جائیں اور جمع مطلب کے حل کروائی جائیں۔ الحمد للہ اس طرز سے بندہ کو بھی فائدہ محسوس ہوا اور میرے عزیز طلباء کو بھی حتیٰ کہ ثالثہ والوں نے مشکوٰۃ شریف سے اور رابعہ والوں نے شامی سے بعض طلباء کرام نے الاشباہ والنظائر سے اور بعض نے متن متین اور عبد الغفور کے مقامات حل کر کے سنائے اس کے بعد بعض ساتھیوں نے اپنے نیک جذبات کا یوں اظہار کیا کہ ہم نے پہلے درسی کتب کے حل کے لیے اردو شروحات خرید رکھی تھیں لیکن اب ہم عربی شروحات خریدیں گے اسی افادیت کو مد نظر رکھتے ہوئے بندہ کی خواہش بھی تھی اور ساتھ ہی طلباء کرام اور بعض مجتہدین مخلصین اساتذہ کرام کا بھی پر زور اصرار تھا کہ صرف و نحو کی وہ ضروری باتیں جو عبارت کے حل کرنے میں مدد دینے والی ہیں ان کو جمع کر کے لکھ دیا جائے لیکن بندہ اپنی تدریسی مصروفیات کی وجہ سے عذر کرتا رہا حتیٰ کہ عید الضحیٰ ۱۴۱۸ھ کی چھٹیوں میں ہمارے مدرسہ کے بعض طلباء کا افغانستان جانے کا مشورہ ہوا تو بندہ کے دل میں بھی افغانستان کے اندر حقیقی اور صحیح معنوں میں نفاذ اسلام اور ملکی امن و سلامتی کے بارے میں مسلسل خبریں سننے کی وجہ سے بارہا یہ داعیہ پیدا ہو رہا تھا کہ میں بھی افغانستان میں جا کر قرن اولیٰ کی بہاریں دیکھوں جہاں صحابہ کرامؓ کے مبارک دور کی یاد تازہ ہو رہی ہے الحمد للہ اسی غرض سے شب جمعہ کو پشاور سے ہوتے

ہوئے طور خم بارڈر پر پہنچے لیکن اللہ پاک کو کچھ اور ہی منظور تھا کہ وہاں پر بارڈر کی پولیس نے بندہ کو اور بعض ہم سفر ساتھیوں کو روک کر بجائے افغانستان کی طرف جانے کے واپس لنڈی کوتل کی طرف لے گئی اور وہاں حوالات میں بند کر دیا ابتداء میں تو کافی پریشانی لاحق ہوئی لیکن جب اپنے اکابر کی تاریخ پر نظر پڑی کہ انہوں نے دین کی ترویج و اشاعت کے اندر کیسی کیسی تکالیف برداشت کیں تو الحمد للہ پریشانی دور ہوتی چلی گئی پھر فوراً اللہ پاک نے دل میں یہ بات ڈالی کہ ہمارے اکابر کی تاریخ میں یہ بات روز روشن کی طرح عیاں ہے کہ جیل میں ہوں یا باہر اسیر ہوں یا سفیر دین کی خدمت کو اپنا وظیفہ بنائے رکھا۔ بندہ (اگرچہ اپنے اکابر کی جوتیوں کی خاک کے برابر بھی نہیں) نے بھی محض توفیق الہی سے اس یکسوئی کو غنیمت سمجھتے ہوئے حوالات کے سنتری سے بازار سے کاپی و قلم منگوا لیا اور نحو کے وہ ضروری فوائد جو عبارت کے حل کرنے میں نفع دینے والے تھے ان کو تحریر کرنا شروع کر دیا الحمد للہ جیسے ہی رہائی کا وقت قریب آیا اللہ پاک نے اپنے خاص فضل و کرم سے اس کتاب کا ضروری حصہ اختتام تک پہنچا دیا (کچھ مسائل و امثلہ اور حوالہ جات کا اضافہ رہائی کے بعد کیا گیا)۔ بندہ کے پاس اس کتاب کی تحریر کے وقت قرآن کریم کے علاوہ کوئی اور کتاب نہیں تھی اس لیے بندہ اپنے طلباء کرام اور تمام اساتذہ کرام سے درخواست کرتا ہے کہ اگر کوئی غلطی ہوئی ہو بلکہ ضرور ہوئی ہوگی تو میری لغزش کو معاف فرماتے ہوئے مطلع فرما کر شکر گزاری کا موقع مرحمت فرمائیں۔ ساتھ ہی میں ان تمام طلباء کرام اور احباب کا بے حد ممنون ہوں جن کے پر خلوص تعاون، توجہات اور نیک دعاؤں کی برکت سے بندہ یہ چند نقوش آپ کی خدمت میں پیش کرنے کے قابل ہوا۔ آخر میں اللہ پاک کی بارگاہ میں التجاء ہے کہ ان ٹوٹے پھوٹے نقوش کو اپنی بارگاہ میں قبول فرما کر بندہ کے لیے اور بندہ کے تمام اساتذہ کرام و والدین کے لیے نجات کا ذریعہ بنائے اور بانی مدرسہ جامعہ محمدیہ حضرت اقدس مولانا قاضی عزیز اللہ رحمۃ اللہ علیہ کو جو رحمت میں جگہ عطاء فرمائے اور ان کے فیض کو قیامت تک جاری و ساری فرمائے آمین۔ بجاہ النبی الکریم صلی اللہ علیٰ حبیبہ خیر خلقہ محمد وآلہ واصحابہ اجمعین۔

عبد ضعیف

محمد حسن عفی عنہ

خادم مدرسہ جامعہ محمدیہ لیک روڈ نمبر 4، چورجی لاہور۔

جامعہ قاسمیہ رحمانپورہ۔ جامعہ عبداللہ بن عمر، سوگامتہ لاہور۔

کتابِ ہذا کو دیکھنے کا طریقہ

آپ نے جو بحث دیکھنی ہو تو قرآن کریم یا کوئی عربی کی کتاب جو آپ پڑھتے ہوں اس کو سامنے رکھیں پھر آپ کتاب کے اندر علامات کو دیکھتے جائیں اور اس کی مثالیں تلاش کرتے جائیں۔ چند دن ایسا کرنے سے الحمد للہ آپ کو عربی عبارت میں کافی سوجھ بوجھ حاصل ہو جائے گی۔

علاماتِ نحویہ کو استعمال کرنے کی ایک حسی مثال

ان علامات اور تراکیب کے حل کی مثال دوائی کی طرح ہے جیسے حکیم نے ایک مریض کو ایک ہفتہ کی دوائی اکیس گولیاں ایک شیشی میں بند کر کے دیں اور کہا کہ ہر روز تین تین گولیاں کھانی ہیں۔ تو اب اگر وہ مریض ہر روز تین تین گولیاں کھائے تو وہ دوائی اُس کے لیے مفید ثابت ہوگی اور شفاء کا ذریعہ بنے گی انشاء اللہ اور اگر وہ مریض ایک ہی دن میں ساری دوائی کھالے تو پھر وہ دوائی بجائے فائدہ کے نقصان کا ذریعہ بن سکتی ہے۔ اسی طرح طالب علم کی مثال بھی مریض کی طرح ہے اور ان علامات کی مثال شیشی میں بند گولیوں کی طرح ہے لہذا طالب علم ان علامات کو ایک ہی دن میں استعمال نہ کرے یعنی اخبار کی طرح ایک ہی مجلس میں یکبارگی سب پر نظر نہ ڈالے بلکہ مریض کی طرح آہستہ آہستہ ان علامات کی گولیوں کو استعمال کرے تو انشاء اللہ جلد شفا یابی اور عربی ترکیب کے اندر مہارت اور قوت کا سبب بنیں گی۔ پھر حکیم جیسے بہت سخت مریض کو ایک پڑیا میں گولیوں کے ساتھ کپسول بھی دیتا ہے اور وہ بھی گولیوں کے ساتھ ایک ایک یاد دودو کر کے کھائے جاتے ہیں لہذا بڑی تراکیب (جملہ فعلیہ) جملہ اسمیہ وغیرہ) کے حل کی مثال کپسول کی طرح ہے تو ان کو بھی بقدر ضرورت آہستہ آہستہ بقدر فہم استعمال کیا جائے پھر جیسے حکیم کبھی گولی اور کپسول کے ساتھ پینے کے لیے شربت بھی دیتا ہے تاکہ جسم کو تازگی اور ٹھنڈک پہنچے تو اسی طرح آپ بھی ان علامات کی گولیوں کے ساتھ اور بڑی تراکیب کے ساتھ اجراء کا ٹھنڈا شربت ضرور لیجیے کیونکہ محض علامات کی گولیاں اور بڑی تراکیب کے کپسول

کھانے سے ذہن میں خشکی پیدا ہو سکتی ہے لیکن جب اجراء کا ٹھنڈا اثر بہت پیسے گے تو وہ آپ کے ذہن کی خشکی اور بددلی کو ختم کرے گا اور دل کو فرحت، سرور اور خوشی سے ہمکنار کرے گا۔ الغرض ان علامات اور جملوں کی تراکیب کے حل کو آہستہ آہستہ اجراء کے ساتھ دیکھا جائے۔

علامات وغیرہ کے اجراء کی ترتیب: ان علامات اور تراکیب کے اجراء کی ترتیب یہ ہے کہ شروع میں مضاف مضاف الیہ اور موصوف صفت کی ابتدائی کثیر الاستعمال علامات کی قرآن کریم، احادیث نبویہ اور دیگر کتب درسیہ سے مثالیں نکلو اور ان کی خوب مشق کروائی جائے۔ پھر جملہ اسمیہ کی تعریف اور اس کی علامات یاد کروائی جائے پھر پہلے چھوٹے جملہ اسمیہ کی مشق کروائی جائے۔ چھوٹے جملہ اسمیہ سے مراد وہ جملہ ہے جو دو اسموں سے مل کر بنا ہو مثلاً اللہ سَمِیعٌ۔ اللہ عَلِیمٌ۔ پھر بڑے جملہ اسمیہ کی مشق کروائی جائے جس میں مضاف مضاف الیہ کی ترکیب استعمال ہوئی ہو۔ مثال الدنیا سِجْنُ الْمُؤْمِنِ وَجَنَّةُ الْكَافِرِ۔ یا موصوف صفت وغیرہ کی ترکیب استعمال ہوئی ہو جیسے هو اللہ الخالق البارئ المصور۔ پھر اس کے بعد جملہ فعلیہ کا حل چار حصوں میں تقسیم کر کے پڑھایا جائے۔

- ۱۔ پہلے دن فاعل و مفاعیلِ خمسہ کی تعریف
- ۲۔ دوسرے دن مضمرات کی بحث
- ۳۔ تیسرے دن جملہ فعلیہ کی تراکیب کا حل
- ۴۔ چوتھے دن جملہ فعلیہ کا اجراء

اجراء میں جملہ فعلیہ کی قرآن پاک سے خوب مثالیں نکلوائی جائیں اور اس میں فاعل و مفاعیلِ خمسہ میں سے ہر ایک کی تعین کے ساتھ پہچان کروائی جائے۔ انشاء اللہ چند دن آپ کے اس طرح مشق کروانے سے طلباء کو ترکیب کے ساتھ مناسبت پیدا ہو جائے گی۔ پھر بقیہ تراکیب جمع مشق کے پڑھائی جائیں۔ یہ بندہ کی ناقص سی رائے ہے۔ باقی اساتذہ کرام جو شب و روز اخلاص کے ساتھ مہمانانِ رسول ﷺ کی خدمت میں مشغول ہیں وہ اپنے علم و فہم اور تجربہ کی بنیاد پر وہ ترتیب اپنائیں جس کو طلباء کے لیے مفید سمجھیں۔

دفع و دخل مقدر (جواب سوال مقدر) اس کتاب کے قاری کے ذہن میں یہ بات ملحوظ رہے کہ

یہ علامات ابتدائی طلباء کے ذہن کو سامنے رکھ کر لکھی گئی ہیں ان علامات میں عام استعمال کا لحاظ رکھا گیا ہے۔ لہذا اگر کسی مقام میں کوئی مثال ان علامات کے خلاف مل جائے تو اس کو مستثنیات میں شمار کیا جائے کیونکہ ان علامات سے مقصود جزئیات کا انضباط کرنا ہے لہذا ایک علامت کے ذریعے سو میں سے پچاس یا زائد کا احاطہ ہو سکتا ہے تو اس کے لیے ایک علامت مقرر کر دی گئی ہے آپ اس علامت سے مثلاً پچاس جزئیات اور مثالوں کی ترکیب کو حل کریں باقی کا حل بھی اللہ پاک آپ کے ذہن میں ڈال دیں گے۔ ان تمام نشانیوں میں مشترکہ طور پر یہ بات ذہن میں رکھیں کہ نشانی کے بعد ترجمہ میں غور کریں اگر ترجمہ ٹھیک ہے تو بہت اچھا ورنہ وہاں دوسری ترکیب کا احتمال پیدا ہو جائے گا۔

دیگر مباحثِ مہمہ اس کتاب میں مشہور ترکیبوں کے حل اور علامات کے علاوہ تین اہم بنیادی مباحث (مثلاً عبارت پڑھنے اور سننے کا طریقہ، مطالعہ کرنے کا طریقہ، اجراء کرنے کا طریقہ) کا خصوصی طور پر اضافہ کیا گیا ہے جن کا مطالعہ ابتدائی کتب پڑھانے والے اساتذہ اکرام اور عبارت اور مطالعہ کے بارے میں پریشانی رکھنے والے طلباء کرام کی لیے انشاء اللہ مفید ثابت ہو گا ساتھ ہی نحو میر کی وہ ابتدائی احاث بھی آسان انداز سے ذکر کر دی گئی ہیں جن کا مبتدی کے لیے اجراء کے وقت احتیاط ضروری ہے تاکہ اس کتاب میں اجراء کی بحث میں دیئے گئے سوالات اور جوابات کو سمجھنے میں آسانی ہو آخر میں انتہائی معذرت کے ساتھ مشورۃً عرض ہے کہ صرف و نحو کی ابتدائی کتب کے لیے ایک ماہر استاذ کی خدمات حاصل کی جائیں۔ ابتدائی اساتذہ کرام ان کے زیر نگرانی تعلیم کا سلسلہ جاری رکھیں۔ جب بڑے اساتذہ کرام یہ سمجھیں کہ اب ابتدائی اساتذہ کرام تعلیمی سلسلے کو بخوبی سنبھال سکتے ہیں تو پھر صرف و نحو کا کام ان کے سپرد کر دیا جائے۔

حَسْبُنَا اللَّهُ وَنِعْمَ الْوَكِيلُ، نِعْمَ الْمَوْلَى وَنِعْمَ النَّصِيرُ۔

بِسْمِ اللّٰهِ الرَّحْمٰنِ الرَّحِیْمِ ۝

الحمد لله الذي صرف قلوبنا نحو الهداية بكلمة الاسلام و شرح صدورنا لادراك قواعد علم الاعراب لا صلاح الكلام۔ والصلوة والسلام على سيدنا محمد الذي يتلى معجزاته الى يوم القيام و على آله واصحابه مصايح الظلام اما بعد فيقول العبد المفتقر الى الله محمد حسن ابن مولانا القاري محمد قاسم الميواتي ثم الرائيو ندى هذا كتاب موسوم بالعلامات النحويه في حل تراكيب العربية الفته، للمتعلمين والله اسئل ان ينفع به سائر المسلمين وهو الموفق والمعين۔

میرے محترم عزیز طلباء عربی کلام میں بالخصوص قرآن کریم واحادیث نبویہ اور کتب درسیہ کے اندر بصیرت حاصل کرنے کے لیے عربی ترکیب کا جاننا انتہائی ضروری ہے کیونکہ عربی ترکیب کو جانے بغیر کتاب کو دیکھنے سے آپ کو کتاب کے نقوش تو نظر آئیں گے لیکن ان نقوش کے اندر چھپے ہوئے معانی، حقائق و دقائق تک رسائی مشکل ہوگی اس لیے اپنے عزیز طلباء کی خدمت میں عربی کلام میں کثرت سے استعمال ہونے والی عربی تراکیب کا حل اور ان کی علامات پیش کی جا رہی ہیں اگر ان علامات کو یاد کر لیا جائے اور قرآن کریم، احادیث نبویہ اور کتب درسیہ میں ان کا اجراء کر لیا جائے تو اللہ پاک کی ذات عالی سے قوی امید ہے کہ بہت جلد عربی عبارت پڑھنے اور سمجھنے کی استعداد پیدا ہو جائے گی۔ اب سب سے پہلے عربی کلام میں کثرت سے استعمال ہونے والی ترکیب مضاف مضاف الیہ کی علامات پیش کی جاتی ہیں۔

وما توفیقی الا باللہ وهو حسبی و نعم الوکیل۔

مرکب اضافی کی تعریف : جس میں ایک اسم کی اضافت (نسبت) دوسرے اسم کی طرف ہو۔
 جس کی نسبت ہوگی اسکو مضاف جسکی طرف ہوگی اس کو مضاف الیہ کہیں گے
 جیسے : کتابُ اللہ۔ اب کتاب کی نسبت اللہ پاک کی طرف ہے تو کتاب بنے گی مضاف اور
 اللہ اسم جلیل بنے گا مضاف الیہ۔

مضاف و مضاف الیہ کی آسان تعریف :- مضاف کہتے ہیں جو کسی کے لئے ہو۔ مضاف الیہ
 جس کے لئے ہو جیسے غلامُ زید۔ اب غلام مضاف ہے۔ کیونکہ وہ کسی کیلئے ہے۔ اور
 زید مضاف الیہ ہے۔ کیونکہ اُس کے لئے ہے۔ لیکن یہ تعریف تمام مثالوں میں صادق نہیں
 آئیگی۔ بلکہ ابتدائی طلباء کو سمجھانے کے لئے یہ تعریف کی جاسکتی ہے۔

مضاف مضاف الیہ کی علامات

عربی کلام میں مضاف مضاف الیہ کو پہچاننے کی بہت سی علامات ہیں ان میں سے پہلی علامت یہ ہے
 نمبر ۱ دو اسم ہوں پہلے اسم پر الف لام نہ ہو دوسرے پر الف لام ہو تو یہ عام طور پر مضاف مضاف
 الیہ بنتے ہیں بشرطیکہ پہلا اسم کسی کا نام نہ ہو۔ اسم اشارہ اور اسم ضمیر بھی نہ ہو۔

مثال ربُّ العالمین ریاض الصالحین آداب المتعلمین
 کتابُ الطہارۃ کتابُ الصلوٰۃ کتابُ الزکوٰۃ

نمبر ۲ دنیا میں کوئی بھی اسم ہو اس کے بعد ضمیر آجائے یہ آپس میں مضاف مضاف الیہ بنتے ہیں۔

مثال علیٰ قلوبہم - و علیٰ سمعہم - و علیٰ ابصارہم - فی صلواتہم ربُّکم
 شرح جامی کے خطبہ میں :

الحمد لولییہ والصلوٰۃ علی نبیہ و علی آلہ و اصحابہ المتأدبیین بأدبہ

نمبر ۳ تین اسم ہوں پہلے دو اسموں پر الف لام نہ ہو تیسری جگہ الف لام آجائے تو وہ بھی آپس میں مضاف مضاف الیہ بنتے ہیں۔

مثال من ورقة جنت النعیم۔ مظهر کلمات اللہ۔ سلطان علماء الشرق والصین من کلام سید المرسلین۔ باب صلوة الجمعة۔ باب صلوة العیدین

نمبر ۴ تین اسم ہوں پہلے دو اسموں کے اوپر الف لام نہ ہو تیسری جگہ ضمیر آجائے تو وہ بھی آپس میں مضاف مضاف الیہ بنتے ہیں۔

مثال وَاخْرَاجُ اَهْلِهِ مِنْهُ اَكْبَرُ۔ بِبَعْضِ ذُنُوبِهِمْ۔ لِقَاءِ يَوْمِكُمْ هَذَا۔ كَلِمَةُ رَبِّكَ

غَسَلَ يَدَيْهِ۔ غَسَلَ وَجْهَهُ۔ رُبْعُ رَأْسِهِ۔ تَخْلِيلُ لِحْيَتِهِ

نمبر ۵ چار اسم ہوں پہلے تین اسموں پر الف لام نہ ہو چوتھے اسم پر الف لام آجائے تو آپس میں مضاف مضاف الیہ بنتے ہیں۔

مثال فِي بَيَانِ طَبَقَاتِ رِوَاةِ الْبَخَارِيِّ (مقدمة البخاری صفحہ ۷ جلد اول) نَسْبَةُ سُبُعٍ عَرْضِ الشَّعِيرَةِ حَمَامَةٌ جَرَعِي حَوْمَةَ الْجَنْدَلِ اسْجَعِي

نمبر ۶ چار اسم ہوں پہلے تین اسموں پر الف لام نہ ہو چوتھی جگہ ضمیر آجائے تو یہ آپس میں مضاف مضاف الیہ بنتے ہیں۔

مثال بَعْضُ آيَاتِ رَبِّكَ (پ ۸) وَكَيْفِيَّةُ تَرْكِيْبِ بَعْضِهَا مَعَ بَعْضٍ (هدایہ النحویۃ ۳)

وَشَرْطُ تَحْتَمُّ تَاثِيْرِهِ (کافیہ ص ۸)۔ مَسْنُحُ رُبْعِ رَأْسِهِ (کنز الدقائق)

نمبر ۷ پانچ اسم ہوں پہلے چار اسموں پر الف لام نہ ہو پانچویں پر الف لام آجائے تو یہ بھی آپس میں مضاف مضاف الیہ بنتے ہیں۔

مثال مَنْصُتَةُ عَرَائِسِ اِبْكَارِ افْكَارِ الْمُتَفَكِّرِيْنَ (توضیح تلوٹ صفحہ ۱۸) (لان) سبب نفس

وَجُوبُ صَلَاةِ الظُّهْرِ (وَقْتُ ظُهْرِ) (دُرِّ السَّنَنِ شرح حسنی ص ۱۲۴)

نمبر ۸ پانچ اسم ہوں پہلے چار اسموں پر الف لام نہ ہو پانچویں جگہ ضمیر آجائے تو یہ بھی آپس میں مضاف مضاف الیہ بنتے ہیں۔

مثال جميع مدة انقطاع روئیتی (شہادت)

نمبر ۹ اسم اشارہ سے پہلے بغیر الف لام کے کوئی اسم آجائے یہ بھی عام طور پر مضاف مضاف الیہ بنتے ہیں۔ بشرطیکہ پہلا اسم نکرہ ہو۔

مثال اللهم رب هذه الدعوة التامة باسماء هؤلاء - و مكر اولئك هو يبور۔

رب هذا البيت الذي اطعمهم ان دابر هؤلاء مقطوع مصبحين۔

نمبر ۱۰ اسم اشارہ سے پہلے بغیر الف لام کے دو اسم آجائیں تو یہ بھی عام طور پر مضاف مضاف الیہ بنتے ہیں۔

مثال و تزئين ديباجة هذا الكتب (تثنية مت ۱۰)۔ و انما التزم و صف باب هذا (کافہ ص ۱۵۹)

نمبر ۱۱ اسم اشارہ سے پہلے بغیر الف لام کے تین اسم آجائیں تو یہ بھی مضاف مضاف الیہ بنتے ہیں۔

مثال و بيان اعتبار صفة ذلك الجزء (اصول الثانی ص ۱۰۰)

نمبر ۱۲ اسم موصول سے پہلے بغیر الف لام کے کوئی اسم آجائے تو یہ بھی آپس میں مضاف مضاف الیہ بنتے ہیں

مثال سبحن الذي اسرى بعبدہ و طعام الذين اوتوا الكتب حل لكم (پ ۶)

صراط الذين انعمت عليهم انما جزاء الذين يحاربون الله (پ ۶)

نمبر ۱۳ اسم موصول سے پہلے دو اسم بغیر الف لام کے آجائیں تو یہ آپس میں مضاف مضاف الیہ بنتے ہیں۔

مثال مثل ايام الذين خلوا من قبلكم (پ ۱۲)

نمبر ۱۴ نام سے پہلے بغیر الف لام کے کوئی اسم آجائے یہ بھی آپس میں مضاف مضاف الیہ بنتے ہیں

بشرطیکہ وہ پہلا اسم نکرہ ہو

مثال كتاب الله - رب موسى و هارون - تخرج من طور سيناء

ومن قوم موسى - غلام زيد - كتاب خالد - آل فرعون

نمبر ۱۵ نام سے پہلے دو اسم بغیر الف لام کے ہوں یہ بھی آپس میں مضاف مضاف الیہ بنتے ہیں۔

مثال خَلْفَ رَسُولِ اللَّهِ فُوَادُ أُمَّ مُوسَى فَارِغًا

نمبر ۱۶ نام سے پہلے تین اسم بغیر الف لام کے ہوں تو بھی آپس میں مضاف مضاف الیہ ہوں گے۔

مثال بَابُ قِيَامِ شَهْرِ رَمَضَانَ

نمبر ۱۷ ۳ (تین) سے لے کر ۱۰ (دس) تک یہ عدد ہمیشہ مابعد اسم کی طرف مضاف ہوتے ہیں اور

وہ اسم ان کی تمیز بنتا ہے۔ اور اس طرح مائة اور الف کا عدد خواہ مفرد ہو یا ثنئیہ۔ یہ ہمیشہ

اپنی تمیز کی طرف مضاف ہوتے ہیں۔

مثال سبعة ايام مائة عام الف سنة متتار رجل الفار رجل

نمبر ۱۸ کسور اکثر مضاف ہوتی ہیں

مثلاً نصف . ثلث . رُبع وغیرہ بشرطیکہ بغیر الف لام کے ہوں۔ کل کسریں نو ہیں۔

نصف . ثلث . رُبع . خُمس . سُدس . سُبُع . ثَمَن . تَسَع . عَشْر .

مثال رُبعُ عَشْرِ مَسْنَةِ (تدوی) نصف النهار - ثلثُ الیل - نصفُ ما ترک - ربعُ رأسِهِ

فائدہ : ثلث کا معنی تہائی یعنی تیسرا حصہ ہے۔ رُبع کا معنی چوتھائی یعنی چوتھا حصہ لہذا ثلث . رُبع

کا معنی تین چار ہر گز نہ کیا جائے کیونکہ تین چار تو ثلثتہ اور اربعۃ کا معنی ہے

نمبر ۱۹ کچھ الفاظ جو اکثر مضاف ہوتے ہیں وہ الفاظ یہ ہیں :- کُل . بعض . قبل . مع . بین .

قَدَامُ . خَلْفُ . فَوْقُ . تَحْتَ . دُونَ . نَحْوُ . مِثْلُ . غَيْرُ . اَوَّلُ . ذُو . عِنْدُ .

ان میں سے چند ایک کی مثالیں یہ ہیں :-

كُلُّ نَفْسٍ ذَائِقَةُ الْمَوْتِ - مِنْ قَبْلِكَ - فَوْقَكُمْ - مِنْ دُونِ اللَّهِ

مَنْ بَعْدَ مُوسَى مُصَدِّقًا - ذُو الْعَرْشِ الْعَظِيمِ - وَلَا تَدْعُ مَعَ اللَّهِ إِلَهًا (پ ۲۶)

نمبر ۲۰ ابن یا ابنة کا لفظ علمین کے درمیان واقع ہو تو وہ ما قبل کے لیے صفت بنتا ہے اور ما بعد کی طرف مضاف ہوتا ہے۔ بشرطیکہ وہ علمین قول قائل کے لیے مقولہ نہ ہوں۔ کیونکہ وہ علمین اگر قول قائل کے لئے مقولہ ہوئے تو پھر وہ مبتدا خبر بھی بن سکتے ہیں یعنی پہلا علم مبتدا بن جائے گا اور ابن مضاف اور ما بعد علم مضاف الیہ سے مل کر خبر بن جائے گا۔

مثال وَقَالَتِ الْيَهُودُ عَزِيزٌ بِنِ اللَّهِ

اب یہاں علمین (عزیر بن اللہ) قول یہود کیلئے مقولہ بن رہے ہیں اس لئے ایک قرأۃ کے مطابق جو قرآن کریم میں لکھی ہوئی ہے (پہلے علم یعنی عزیر پر تنوین پڑھنا) عزیر مبتدا بن جائے گا اور ابن مضاف اللہ اسم جلیل مضاف الیہ سے مل کر اس کی خبر بن جائے گا اور مبتدا اپنی خبر سے مل کر جملہ اسمیہ خبریہ ہو کر مقولہ و مفعول بہ ہو جائے گا قالت کے لئے۔ قالت فعل الیہود فاعل اور مفعول بہ سے مل کر جملہ فعلیہ خبریہ ہوا۔

(تفصیل کے لئے ملاحظہ ہو :- املاء ما من به الرحمن من وجوه الاعراب والقراءات فی جمیع القرآن (ص ۱۳۷ دوم)

مطابقی مثال قرآن کریم سے : قال عیسیٰ ابن مریم (پ ۷) - و مریم ابنت عمران التی (پ ۲۸) مطابقی مثال حدیث مبارکہ سے :-

حدثنا احمد بن یونس و موسیٰ بن اسمعیل قالا حدثنا ابراهیم بن سعید قال حدثنا ابن شہاب عن سعید بن المسیب عن ابی ہریرۃ ان رسول اللہ ﷺ سئل ائی العمل افضل فقال ایمان" با اللہ ورسوله قيل ثم ماذا قال الجهاد في سبيل الله قيل ثم ماذا قال حج" مبرور" (بخاری ص ۸)

اس حدیث مبارکہ کی سند میں پانچ مرتبہ ابن کا لفظ ذکر ہے اور چار مرتبہ یہ ابن کا لفظ علمین (دو ناموں) کے درمیان میں واقع ہوا ہے۔ لہذا ابن کا لفظ ما قبل نام کیلئے صفت بنے گا اور جو

اعراب ما قبل نام کا ہے وہی اعراب ابن کا ہوگا۔ اور ابن ما بعد نام کی طرف مضاف ہوگا۔

مثلاً حدیثنا احمد بن یونس۔ میں احمد پر ہم رفع پڑھ رہے ہیں فاعل مؤخر ہو نیکی وجہ سے تو ابن کے اوپر بھی رفع پڑھیں گے۔ اسکی صفت ہو نیکی وجہ سے اور ابن کے لفظ کا مضاف الیہ ہمیشہ مجرور ہو گا۔ آگے جر سے مراد عام ہے۔ خواہ کسرہ کیساتھ ہو۔ جیسا کہ عن سعید بن المسیب

یا فتح کیساتھ ہو جیسا کہ احمد بن یونس یا یا کیساتھ ہو جیسا کہ عن سعد بن ابی وقاص فائدہ۔ بخاری شریف و مسلم شریف وغیرہ احادیث کی کتابوں میں جہاں بھی حدیثنا اخبرنا۔ حدثنی اخبرنی کے صیغہ آجائیں تو ان کا فاعل مؤخر ہو گا۔ نا اور ی ضمیر مفعول بہ مقدم ہو گی اور سند کے درمیان جہاں قال کا صیغہ ذکر ہو گا اسکا فاعل ہمیشہ (هو) ضمیر ہو گی جو ما قبل نام کی طرف راجع ہو گی۔ اسی طرح اگر سند کے درمیان میں قال اور قالوا ثنیہ اور جمع کے صیغے آجائیں تو ان کا فاعل ثنیہ کے صیغہ میں الف اور جمع کے صیغہ میں واؤ ضمیر ہو گی جو ما قبل سند میں مذکور ناموں کی طرف راجع ہو گی۔

سند کا ترجمہ یوں کریں گے :- حدثنا احمد بن یونس و موسی بن اسمعیل (بیان کیا ہمارے سامنے احمد نے ایسا احمد جو بیٹا ہے یونس کا اور موسیٰ نے ایسا موسیٰ جو بیٹا ہے اسمعیل کا۔ قالوا ان دونوں نے کہا: حدثنا ابراہیم بن سعد۔ ہمارے سامنے بیان کیا ابراہیم نے ایسا ابراہیم جو بیٹا ہے سعد کا اسی طریقہ سے ہر سند کا ترجمہ کر لیں۔

گزارش : اس نشانی کا اجراء احادیث کی سند کے اندر کروایا جائے بالخصوص دورہ حدیث کے طلباء کرام اس نشانی کو خوب یاد کر لیں احادیث کی سند میں اس کی کافی ضرورت پیش آئے گی۔

نمبر ۲۱ ما اور من سے پہلے بغیر الف لام کے کوئی اسم آجائے تو یہ بھی آپس میں مضاف مضاف الیہ بتتے ہیں۔

مثال۔ جزاء من تزکیٰ (پ ۱۶) جزاء من یفعلُ ذالک (پ ۱)

بموت ما لادم له - ویحوز اصطياد ما یؤکل لحمه - کل من علیها فان

نمبر ۲۲ عدد سے پہلے ایک اسم بغیر الف لام کے آجائے تو یہ بھی آپس میں مضاف مضاف الیہ بنتے ہیں۔

مثال تَرَبُّصٌ أَرْبَعَةٌ أَشْهُرٌ - فاطعامُ سِتِّينَ مَسْكِينًا - قدر ثلثِ اصابعِ الرجلِ -

نمبر ۲۳ اسی طرح عدد سے پہلے دو اسم بغیر الف لام کے آجائیں وہ بھی آپس میں مضاف مضاف الیہ بنتے ہیں۔

مثال علی رأسِ كُلِّ مائةِ سنةٍ

نمبر ۲۴ حرف بول کر حرف کا لفظ مراد لیا جائے اور اس سے پہلے بغیر الف لام کے کوئی اسم آجائے تو

یہ آپس میں مضاف مضاف الیہ بنتے ہیں۔

مثال خبرٌ انَّ اسم انَّ خبرٌ لا - (کافیہ) - حصول (علی حصول ب (قطبی صفحہ ۲۹)۔

نمبر ۲۵ حرف بول کر حرف کا لفظ مراد لیا جائے اور اس سے پہلے بغیر الف لام کے دو اسم آجائیں تو یہ

آپس میں مضاف مضاف الیہ بنتے ہیں۔

نعتُ اسم لا المنبئی (شرح جامی ص ۱۵۸)

نمبر ۲۶ حرف بول کر اس سے حرف کا لفظ مراد لیا جائے (نہ کہ معنی) اور اس سے پہلے بغیر الف لام

کے تین اسم آجائیں تو یہ آپس میں مضاف مضاف الیہ بنتے ہیں۔

مثال فی مواقع استعمالِ کلمةِ الی - (شرح وقایہ اولین ص ۵۴)

نمبر ۲۷ حرف بول کر اس سے حرف کا لفظ مراد لیا جائے (نہ کہ معنی) اور اس سے پہلے بغیر الف لام

کے چار اسم آجائیں تو یہ آپس میں مضاف مضاف الیہ بنتے ہیں۔

مثال بیان مواضع استعمالِ کلمةِ حتیٰ - (نور الانوار ص ۱۳۰)

نمبر ۲۸ جہاں فعل یا جملہ بول کر اس سے مراد فعل یا جملہ کا لفظ ہی لیا جائے (نہ کہ معنی) اور اس

سے پہلے بغیر الف لام کے کوئی اسم آجائے تو وہ آپس میں مضاف مضاف الیہ بنتے ہیں۔

مثال من باب علمت (ص ۲۸ جامی)

نمبر ۲۹ جہاں فعل یا جملہ بول کر اس سے مراد فعل یا جملہ کا لفظ ہی لیا جائے نہ کہ معنی اور اس سے پہلے بغیر الف لام کے دو اسم آجائیں تو وہ آپس میں مضاف مضاف الیہ بنتے ہیں۔

مثال بخلافِ بابِ أعطیت (ص ۳۱۲ ج ۱)

نمبر ۳۰ اور کبھی لفظ ابن کا ما قبل غیر معرف باللام ہو تو وہ مضاف ہوتا ہے

مثال کل کلام ابن آدم علیہ لا له الا امر بمعروف و نہی عن المنکر او ذکر اللہ (زاد الطالین)

نمبر ۳۱ لفظ کل سے پہلے بغیر الف لام کے کوئی اسم آجائے تو یہ عام طور پر مضاف مضاف الیہ بنتے ہیں۔

مثال فتحنا علیہم ابواب کل شیء - صدقة کل قوم (بہ الزکوٰۃ قدوری) ظل کل شیء (تہذیب الصلوٰۃ قدوری)

نمبر ۳۲ بعض مقامات میں ان سے پہلے بغیر الف لام کے کوئی اسم آجائے تو ان اپنے اسم و خبر سے مل کر بتاویل مفرد ہو کر ما قبل کے لئے مضاف الیہ بنتا ہے۔

مثال بتخیل ان کتابہ هذا (ج ۱ ص ۱۲)

نمبر ۳۳ اس طرح ان مع الفعل سے پہلے بغیر الف لام کے کوئی اسم آجائے تو ان مع الفعل بتاویل مصدر ہو کر ما قبل کے لئے مضاف الیہ بنے گا۔

مثال من بعد ان اظفرکم علیہم من قبل ان تقدرُوا علیہم (پ ۶)

﴿ فوائد نافعہ ﴾

فائدہ نمبر ۱۔ اردو کے اندر ترجمہ مضاف الیہ سے شروع کریں گے اور مضاف الیہ کے ترجمہ میں کا۔ کی۔ کے کا لفظ آئیگا۔ (کا) کا لفظ تب آئے گا جب مضاف مذکر ہو جیسے عبد اللہ (اللہ کا بندہ) اور اگر مضاف مؤنث ہو تو کی کا لفظ آئیگا۔ مریم ابنت عمران (مریم عمران کی بیٹی) اور اگر مضاف جمع مذکر کا صیغہ ہو تو پھر مضاف الیہ کے ترجمہ میں کے کا لفظ آئیگا۔ جیسے قلوبہم (ان کے دل) اگر مضاف جمع مؤنث کا صیغہ ہو تو پھر کی کا لفظ آئیگا جیسے علی ابصارہم (ان کی آنکھوں پر) اور اگر مضاف الیہ

ضمیر متکلم یا مخاطب کی ہو تو پھر مضاف الیہ کے ترجمہ میں را۔ رے۔ ری کے الفاظ آئیں گے۔ جیسے ربك (تیرا رب) ابنتی (میری بیٹی) ابناءنا (ہمارے بیٹے) اور کبھی مضاف الیہ کے ترجمہ میں ”کو“ کا لفظ آئے گا جیسے لَا يَجُوزُ لِلْوَلِيِّ اجْبَارُ الْبَكْرِ الْبَالِغَةِ الْعَاقِلَةِ۔ ترجمہ :- نہیں ہے جائز ولی کے لیے باکرہ بالغہ عاقلہ کو (نکاح کیلئے) مجبور کرنا۔

فائدہ نمبر ۲۔ اگر ایک عبارت میں متعدد مضاف مضاف الیہ اکٹھے آجائیں تو ترجمہ عام طور پر آخری مضاف الیہ سے شروع کریں گے اور ترجمہ کو صحیح اور با محاورہ بنانے کے لیے کسی مضاف الیہ کے ترجمہ میں ”کا“ اور کسی مضاف الیہ کے ترجمہ میں ”کے“ اور کسی مضاف الیہ کے ترجمہ میں ”کی“ اور کسی مضاف الیہ کے ترجمہ میں ”کو“ کے الفاظ لائیں گے۔ جیسے خَزَائِنِ رَحْمَةِ رَبِّي۔ اب اس مثال کا ترجمہ آخری مضاف الیہ سے شروع کریں گے اور ترجمہ اس طرح ہوگا ”میرے رب کی رحمت کے خزانے“

فائدہ نمبر ۳۔ بعض الفاظ میں مضاف الیہ کے ترجمہ میں کا کی کے وغیرہ کے الفاظ نہیں آئیں گے جیسے :

ذو الْقُوَّةِ سَائِرُ۔ اصْحَابُ وَغَيْرُهُ

مثالیں ذوالقوة المتين (قوت والا) الوالالباب (عقل والے) اصحاب الجنة (جنت والے) علی سائر المسلمین (تمام مسلمانوں پر)

فائدہ نمبر ۴۔ کچھ الفاظ ایسے ہیں ان کا ترجمہ مضاف سے شروع کریں گے مثلاً کُلِّ - کُلِّ نَفْسٍ (ہر نفس) تین سے لے کر دس تک عدد اپنی تمیز کی طرف مضاف ہوتا ہے لہذا ترجمہ مضاف سے شروع کریں گے۔

مثال ثلثة ايام (تین دن)

فائدہ نمبر ۵۔ لفظ یوم بھی مضاف واقع ہوتا ہے اور کبھی اس کا مضاف الیہ جملہ واقع ہوتا ہے۔

مثال :- یوم ینفع الصّدّیقین۔

یومئذ

فائدہ نمبر ۶۔ کبھی صفت کی اضافت موصوف کی طرف ہوتی ہے۔ بکریم خطابہ (ای

(الخطاب الکریم یعنی کریمانہ خطاب)

اور کبھی اضافت موصوف کی صفت کی طرف ہوتی ہے۔

بروح القدس یعنی ایسی روح جو پاکیزہ ہے

فائدہ نمبر ۷۔ اور اگر مضاف مضاف الیہ اور موصوف صفت کی علامات میں سے کوئی علامت نہ پائی

جائے۔ تو وہاں ترجمہ کر کے دیکھو۔ مضاف مضاف الیہ والا ترجمہ ٹھیک ہے یا موصوف

صفت والا۔ اگر مضاف مضاف الیہ والا ترجمہ ٹھیک ہے تو مضاف مضاف الیہ بنا لو ورنہ

موصوف صفت بنا لو۔

مثال صیغۃ مرفوعہ منفصل (مرفوعہ منفصل کا صیغہ) اب صیغہ مرفوعہ کے درمیان مضاف

مضاف الیہ کا ترجمہ ٹھیک ہے تو اس کو مضاف مضاف الیہ بنا لیں اور مرفوعہ منفصل کے

درمیان موصوف صفت والا ترجمہ ٹھیک ہے تو اس کو موصوف صفت بنا لو۔

مثال لَوْمَةٌ لِأَيِّمٍ یہاں بھی بظاہر کوئی علامت نہیں لیکن مضاف مضاف الیہ والا ترجمہ ٹھیک ہے

(یعنی ملامت کرنے والے کی ملامت) اس لئے اس کو مضاف مضاف الیہ بنا لیں گے۔

فائدہ نمبر ۸۔ کبھی مضاف الیہ کو حذف کر کے اس کے عوض میں الف لام لاتے ہیں۔

جیسے :- وَمِنْ خَوَاصِهِ دَخُولُ اللَّامِ أَيْ لَامِ التَّعْرِيفِ

کبھی مضاف الیہ کے عوض مضاف کے آخر میں تنوین لاتے ہیں جیسے یَوْمِئِذٍ

کبھی مضاف الیہ کو حذف کر کے مضاف کو مبنی بر ضمہ کر دیتے ہیں جیسے لِلَّهِ الْأَمْرُ مِنْ

قَبْلُ وَمِنْ بَعْدِ أَيْ مِنْ قَبْلِ كُلِّ شَيْءٍ وَمِنْ بَعْدِ كُلِّ شَيْءٍ

فائدہ نمبر ۹ لفظ ”نحو“ جب مثال کے مقام میں استعمال ہو تو ماقبل مبتدا (مثالہ یا مثالہا) محذوف کیلئے خبر

بتا ہے اور مابعد کی طرف مضاف ہوتا ہے، نَحْوُ قَوْلِهِ تَعَالَى فَاجْتَنِبُوا الرِّجْسَ مِنَ الْأَوْثَانِ۔

﴿ مضاف مضاف الیہ کا اجراء ﴾

استاذ: میرے محترم عزیز طلباء قرآن کریم احادیث نبویہ اور دیگر کتب درسیہ سے مضاف مضاف الیہ کی مثالیں نکالیں۔

شاگرد: قرآن کریم سے مثالیں :- کتاب اللہ، رسول اللہ، مسجد اللہ، یوم القيامة، یوم الدين، بديع السموات والارض، باذن اللہ، خشية الانفاق، اصحاب الجنة، اصحاب النار، مطلع الشمس۔

احادیث نبویہ سے مثالیں :- سيد القوم، طلب العلم، حب الدنيا، تحفة المؤمن، يد اللہ، دیگر کتب درسیہ سے :- کتاب الطہارۃ، کتاب الصلوٰۃ، کتاب الزکوٰۃ، کتاب الحج، صلوٰۃ العیدین، فرض الوضوء، غسل الاعضاء، مسح الرأس، سنن الطہارۃ، تخیل اللّٰحیة، تسمیة اللّٰہ، اذان الفجر، سجود التلاوة، علم الهدی، علامۃ الوری

استاذ: مذکورہ مثالوں میں تمام الفاظ ترکیب میں کیا واقع ہوئے ہیں؟
شاگرد: مضاف مضاف الیہ۔

استاذ: آپ کو کیسے معلوم ہوا کہ یہ مضاف مضاف الیہ ہیں؟
شاگرد: مضاف مضاف الیہ کی علامت نمبر ایک سے معلوم ہوا کہ یہ آپس میں مضاف مضاف الیہ بن رہے ہیں۔
استاذ: علامت نمبر ایک کیا ہے؟

شاگرد: علامت نمبر ایک یہ ہے کہ دو اسم ہوں پہلے اسم پر الف لام نہ ہو دوسرے اسم پر الف لام ہو۔ تو یہ عام طور پر مضاف مضاف الیہ بنتے ہیں بشرطیکہ پہلا اسم کسی کا نام نہ ہو۔ اسم اشارہ بھی نہ ہو اسم ضمیر بھی نہ ہو اور معنی بھی ٹھیک ہو۔

اُستاز: کتاب اللہ، سید القوم، مسح الرأس ان تین مثالوں کا ترجمہ کریں؟
شاگرد: کتاب اللہ کا معنی ہے اللہ کی کتاب، سید القوم کا معنی ہے قوم کا سردار، مسح الرأس کا معنی ہے سر کا مسح کرنا۔

اُستاز: آپ کتاب اللہ میں مضاف مضاف الیہ کا ترجمہ کرتے وقت ”کی“ کا لفظ اور سید القوم اور مسح الرأس میں مضاف مضاف الیہ کا ترجمہ کرتے وقت ”کا“ کا لفظ کیوں لائے ہیں؟
شاگرد: ہم نے فوائد نافعہ کے اندر یہ فائدہ پڑھا تھا کہ اگر اردو میں مضاف مفرد مذکر استعمال ہو تو مضاف الیہ کے ترجمہ میں ”کا“ کا لفظ آئے گا۔ جیسے عبد اللہ کا معنی ہو گا اللہ کا بندہ۔ لیکن مقام ادب میں مضاف الیہ کے ترجمہ میں ”کے“ کا لفظ آئے گا جیسے رسول اللہ کا معنی ہے اللہ کے رسول اور اسی طرح اگر اردو میں مضاف مفرد مؤنث استعمال ہو تو مضاف الیہ کے ترجمہ میں ”کی“ کا لفظ آئے گا جیسے رحمت اللہ کا معنی ہو گا اللہ کی رحمت۔ اسی وجہ سے ہم بھی کتاب اللہ کے اندر مضاف الیہ کے ترجمہ میں ”کی“ کا لفظ لائے ہیں۔ کیونکہ کتاب (مضاف) اردو کے اندر مفرد مؤنث استعمال ہوتی ہے اور سید القوم کے اندر مضاف الیہ کے ترجمہ میں ”کا“ کا لفظ لائے ہیں کیونکہ سید (مضاف) اردو کے اندر مفرد مذکر استعمال ہوتا ہے۔

اُستاز: طعامُ الذین، مثلُ الذین، سبحنُ الذی، صراطُ الذین۔ یہ الفاظ ترکیب میں کیا واقع ہو رہے ہیں۔

شاگرد: مضاف مضاف الیہ واقع ہو رہے ہیں۔

اُستاز: آپ کو کیسے معلوم ہوا؟

شاگرد: مضاف مضاف الیہ کی علامت نمبر ۱۲ سے معلوم ہوا کہ یہ آپس میں مضاف مضاف الیہ ہیں۔

اُستاز: علامت نمبر ۱۲ کیا ہے؟

شاگرد: علامت نمبر ۱۲ یہ ہے کہ اسم موصول سے پہلے بغیر الف لام کے کوئی اسم آجائے تو یہ بھی آپس میں مضاف مضاف الیہ بنتے ہیں۔

استاذ: وَكَيْفِيَّةُ تَرْكِيْبِ بَعْضِهَا مَعَ بَعْضٍ يَهِيَ الْفَاظُ تَرْكِيْبِ مِيْنُ كِيَاوَاتِقِ هُوْرَهِيَ هِيَ؟
شاگرد: مضاف مضاف الیہ۔

استاذ: آپ کو کیسے معلوم ہوا؟

شاگرد: علامت نمبر ۶ سے۔

استاذ: علامت نمبر ۶ کیا ہے؟

شاگرد: چار اسم ہوں پہلے تین اسموں پر الف لام نہ ہو چوتھی جگہ ضمیر آجائے تو یہ آپس میں مضاف مضاف الیہ بنتے ہیں۔

باقی علامات کے اجراء کو انھی علامات کے اجراء پر قیاس کر لیا جائے۔

فائدہ: وہ نام یا عنوان جو مضاف مضاف الیہ سے ملکر بنے جیسے عبداللہ، عبدالرحمن، خیارالشرط خیارالعیب (وغیرہ) پھر وہ نام یا عنوان ما قبل کسی اور لفظ کے لیے مضاف الیہ بن جائے تو نام یا عنوان کے اندر تو مضاف مضاف الیہ کا ترجمہ نہیں کریں گے یعنی کا، کی، کے وغیرہ کے الفاظ نہیں لائیں گے لیکن جب وہ نام یا عنوان ما قبل کسی اور لفظ کے لیے مضاف الیہ بن جائے تو وہاں مضاف مضاف الیہ کا ترجمہ کریں گے جیسے۔ کتاب عبداللہ، قلم عبدالرحمن باب خیارالشرط، باب خیارالعیب تو اب یہاں اس طرح ترجمہ کریں گے عبداللہ کی کتاب، عبدالرحمن کا قلم خیارالشرط کا باب، خیارالعیب کا باب یوں ترجمہ نہیں کریں گے کہ اللہ کے بندے کی کتاب، رحمن کے بندے کا قلم، شرط کے خیار کا باب، عیب کے خیار کا باب کیونکہ جب کوئی لفظ نام یا عنوان بن جائے تو اس کے لفظی اور لغوی معنی نہیں کرتے۔

﴿ موصوف صفت ﴾

موصوف :- جس کی کوئی صفت بیان کی جائے آگے عام ہے وہ صفت اچھی ہو یا بُری

اچھی صفت کی مثال بِسْمِ اللّٰهِ الرَّحْمٰنِ الرَّحِیْمِ
بری صفت کی مثال اَعُوْذُ بِاللّٰهِ مِنَ الشَّیْطٰنِ الرَّجِیْمِ

صفت کی آسان تعریف :- صفت وہ لفظ ہوتا ہے جو موصوف کی اچھائی یا برائی کو بیان کرے۔

صفت کی اصطلاحی تعریف :- صفت اس تابع کو کہتے ہیں جو ایسے معنی پر دلالت کرے۔ جو خود

موصوف کے اندر پایا جائے یا موصوف کے متعلق کے اندر پایا جائے اس تعریف سے معلوم ہوا کہ

صفت دو قسم پر ہے :- صفت بحالہ صفت بحال متعلقہ

صفت بحالہ : جو اپنے موصوف کے حال کو بیان کرے جیسے الصراط المستقیم ایسا راستہ جو سیدھا ہے

صفت بحال متعلقہ : جو خود موصوف کے حال کو بیان نہ کرے بلکہ اسکے متعلق کے حال کو بیان کرے۔

مثال من القرية الظالم اهلها اب ظالم صفت ہے تو یہ موصوف کے حال کو بیان نہیں کر رہی بلکہ اس کے متعلق کے حال کو بیان کر رہی ہے کیونکہ بستی خود تو ظالم نہیں بلکہ اس کے رہنے والے ظالم ہیں۔

﴿ موصوف صفت کی علامات ﴾

نمبر ۱ دو اسم ہوں دونوں پر الف لام ہو یہ بھی عام طور پر موصوف صفت ہوں گے۔ بشرطیکہ دونوں مفرد ہوں خواہ مفرد صریح ہوں یا تاویلی یا دونوں تثنیہ ہوں یا دونوں جمع ہوں معنی بھی ٹھیک ہو۔ معنی ٹھیک ہونے کا مطلب یہ ہے کہ جو ترجمہ مبتدا خبر کا ہے وہی ترجمہ موصوف صفت کا ہو سکے یعنی اس صفت کا حمل موصوف پر ہو سکے۔

مثال الصراط المستقیم اللہ الرحمن الرحیم النفس المطمئنة

نمبر ۲ دو اسم ہوں دونوں پر تنوین ہو تو یہ بھی عام طور پر موصوف صفت بنتے ہیں۔ بشرطیکہ پہلا اسم کسی کا نام نہ ہو اور وہ دونوں اسم کان وغیرہ اور حروف مشبہ بالفعل کے بعد نہ ہوں۔

مثال و لَهُمْ عَذَابٌ عَظِيمٌ - صِرَاطًا مُسْتَقِيمًا - اجْرًا عَظِيمًا فَتَحًا مَبِينًا
اگر پہلا اسم کسی کا نام ہو تو ابتداء کے کلام میں وہ مبتدا خبر بن جائیگی جیسے زیدٌ قائمٌ
اور اگر وہ دونوں اسم کان وغیرہ اور حروف مشبہ بالفعل کے بعد ہوں تو بعض مقامات میں دو الگ
الگ خبریں بن جائیگی جیسے ان اللہ غفورٌ رحیمٌ - وَكَانَ اللَّهُ غَفُورًا رَحِيمًا -
نمبر ۳ تین یا چار بیانیچ اسموں پر الف لام آجائے پہلے کو موصوف اور باقی کو صفات بنائیں گے۔

مثال بِسْمِ اللَّهِ الرَّحْمَنِ الرَّحِيمِ - هُوَ اللَّهُ الْخَالِقُ الْبَارِئُ الْمَصَوِّرُ
الحج واجب علی الاحرار المسلمین البالغین العقلاء الاصحاء (تدوی)
نمبر ۴ نکرہ کے بعد فعل آجائے۔ یہ بھی عام طور پر موصوف صفت بنتے ہیں بشرطیکہ وہ فعل جزا کے
مقام میں نہ ہو۔

مثال الكلمة لفظاً وضع لمعنى - حروف تجرا الاسم فقط

کلمة تدل علی معنی فی نفسها۔

اگر نکرہ کے بعد فعل جزا کے مقام میں ہو تو پھر موصوف صفت نہیں بنیں گے۔ جیسے

من بنی لله مسجداً بنی الله له بیتاً فی الجنة۔

نمبر ۵ ایک اسم مضاف ہو ضمیر کی طرف اور اس کے بعد الف لام والا اسم آجائے تو یہ بھی بعض
مقامات پر آپس میں موصوف صفت بنتے ہیں۔

مثال سبحن ربی الاعلی - سبحن ربی العظیم - نعمائہ الشاملة والائہ الكاملة

نمبر ۶ اسم اشارہ کے بعد الف لام والا اسم آجائے (جاری کلام میں) یہ بھی آپس میں موصوف
صفت بنتے ہیں۔ بشرطیکہ کسی اور ترکیب کا قرینہ نہ ہو جیسے انی یحی هذه الله اس ترکیب
میں هذه مفعول بہ مقدم ہے۔

مثال رَبِّ هَذَا الْبَيْتِ - رَبِّ هَذِهِ الدَّعْوَةُ التَّامَّةُ

- نمبر ۷ اسم موصول سے پہلے الف لام والا اسم آجائے تو یہ بھی آپس میں موصوف صفت بنتے ہیں۔
- مثال ۸ ہدی للمتقين الذين يؤمنون بالغيب و يقيمون الصلوة
- نمبر ۸ نکرہ کے بعد جار مجرور آجائے تو وہ آپس میں موصوف صفت بنتے ہیں۔ شر طیکہ وہ جار مجرور ما قبل اس نکرہ کے ساتھ یا کسی اور لفظ کے ساتھ متعلق نہ ہو
- مثال ۹ علی رجل من القريتين عظیم - معنی فی نفسہا
- نمبر ۹ ذات کے لفظ سے پہلے نکرہ آجائے تو یہ بھی عام طور پر موصوف صفت بنتے ہیں۔
- مثال ۱۰ فی کل صلوة ذات رکوع و سجود (کتاب الطہارۃ (قدوری))
- نمبر ۱۰ ابن کا لفظ ما قبل کے لئے صفت اور مابعد کے لیے مضاف ہوتا ہے۔
- مثال ۱۱ احمد بن محمد بن حسن
- نمبر ۱۱ من بیانیہ سے پہلے نکرہ آجائے تو نکرہ موصوف بنے گا اور من بیانیہ ظرف مستقر کے مقام میں اسکی صفت بنے گا۔
- مثال ۱۲ ولا یحیطون بشئ من علمہ
- نمبر ۱۲ ایک اسم مضاف ہو ضمیر کی طرف اس کے بعد اسم موصول آجائے تو یہ آپس میں موصوف صفت بنتے ہیں۔
- مثال ۱۳ أمهاتکم التي أر ضعدکم
- نمبر ۱۳ نکرہ کے بعد غیر کا لفظ آجائے تو یہ آپس میں موصوف صفت بنتے ہیں۔
- مثال ۱۴ انه عمل غیر صالح (پ ۱۲) وذلك وعد غیر مکذوب (پ ۱۲) فی صلوة غیرہ (قدوری)
- نمبر ۱۴ دو اسم ہوں دونوں نکرہ ہوں عام طور پر موصوف صفت بنتے ہیں شر طیکہ دونوں مفرد ہوں یا دونوں ثنیہ ہوں یا دونوں جمع ہوں اور معنی بھی ٹھیک بنتا ہو۔
- مثال ۱۵ تُسمی حروفاً جارةً ثوبین جدیدین
- نمبر ۱۵ ایک اسم مضاف ہو ضمیر کی طرف اور اس کے بعد اسم اشارہ آجائے تو یہ بھی بعض مقامات میں موصوف صفت بنتے ہیں۔
- مثال ۱۶ من سفرنا هذا نصبا (پ ۱۵) بورقکم هذه الى المدينة (پ ۱۵)
- بامرهم هذا وهم لا يشعرون۔ (پ ۱۲)

نمبر ۱۶ حرف بول کر اس سے مراد حرف کا لفظ ہی لیا جائے اور اس کے بعد الف لام والا اسم آجائے تو یہ آپس میں موصوف صفت بنتے ہیں بشرطیکہ موصوف صفت والا معنی ٹھیک ہو۔

مثال ما ولا المشبهتان بلیس (شرح معانی) وَ تَدْخُلُ مَا الْكَافَةُ (شرح معانی)

﴿ فوائد نافعہ ﴾

فائدہ نمبر ۱۔ جب موصوف کی صفت صفت محال متعلقہ ہو تو وہ صفت محال متعلقہ کبھی فعل کا صیغہ ہوگی اور کبھی اسم فاعل یا اسم مفعول یا صفت مشبہ کا صیغہ ہوگی اور اس کا فاعل یا نائب فاعل ظاہر ہوگا۔

مثال فعل کی :- جاء نى رجل اكرمنى اخوه

مثال اسم مفعول کی :- جاء نى رجل مضروب غلامه

مثال اسم فاعل کی :- جاء نى رجل صالح ابوه

مثال صفت مشبہ کی :- جاء نى رجل كريم ابوه

فائدہ نمبر ۲۔ صفت محالہ کی اپنے موصوف کے ساتھ دس چیزوں میں مطابقت ہوتی ہے۔ بیک وقت چار کا پایا

جانا ضروری ہے وہ دس چیزیں یہ ہیں : افراد۔ تشبیہ۔ جمع۔ تذکیر و تانیث۔ تعریف و تنکیر۔

رفع۔ نصب۔ جر یہ چار جوڑے ہیں ہر جوڑے میں سے ایک ایک چیز دونوں میں یعنی موصوف

صفت میں مطابقت کے وقت پائی جانی ضروری ہے۔ جیسے ایک آدمی کے سامنے چار پلیٹیں ہوں اور

ان میں سے ایک میں تین لڈو اور ایک میں دو گلاب جا من ہوں اور ایک میں تین کیلے ہوں اور ایک

میں دو مالٹے ہوں۔ تو اب کھانے کا طریقہ یہ ہو گا ہر ایک میں سے ایک ایک چیز اٹھاتے جاؤ اور

کھاتے جاؤ اسی طرح جہاں بھی موصوف اور صفت محالہ ہو وہاں ان چار جوڑوں میں سے ایک ایک چیز

لیتے جاؤ اور موصوف صفت محالہ میں لگاتے جاؤ۔

فائدہ نمبر ۳ : صفت محال متعلقہ یہ اپنے موصوف کے ساتھ پانچ چیزوں میں مطابقت رکھتی ہے اور وہ پانچ

چیزیں یہ ہیں :- تعریف و تنکیر۔ رفع۔ نصب۔ جر اور باقی پانچ (تذکیر و تانیث۔ افراد تشبیہ جمع) کے

اندر مثل فعل کے ہے یعنی جس فعل کا فاعل مذکر یا مؤنث حقیقی ہو تو فعل کو بھی مذکر یا مؤنث

لائیں گے جیسے ضرب زید۔ قامت ہند اور اگر فعل کا فاعل ظاہر ہو تو فعل کو ہمیشہ واحد لایا

جائے گا خواہ فاعلِ ثننیہ ہو یا جمع اسی طرح صفتِ حال متعلقہ کا فاعل مذکر ہو یا مؤنث تو صفتِ حال متعلقہ کو بھی مذکر یا مؤنث لائیں گے اور صفتِ حال متعلقہ کا فاعل ظاہر ہو تو صفتِ حال متعلقہ کو ہمیشہ واحد لائیں گے خواہ فاعلِ ثننیہ ہو یا جمع۔

مثالیں :- مررتُ برجلِ قاعدِ غلامُه مررتُ برجلینِ قاعدِ غلامہما

مررتُ برجالِ قاعدِ غلما نھمُ مررتُ بامرأةٍ قائمِ ابوہا

مررتُ برجلِ قائمۃِ جاریتہ (تفصیل کے لئے ملاحظہ ہو شرح جامی ص ۱۸۱)

فائدہ اردو ترجمہ کا اندر عام طور پر موصوف کے ترجمہ میں ایسا (جب موصوف مفرد مذکر ہو) ایسی (جب

موصوف مفرد مؤنث ہو) ایسے (جب موصوف جمع مذکر کا صیغہ ہو) کا لفظ آئے گا۔

مثال جاء نى رجل عالم (آیا میرے پاس ایسا آدمی جو عالم ہے)

فائدہ جب کوئی لفظ صفت ہو مضاف و مضاف الیہ کے لئے تو اس کی صفت بننے کی تین صورتیں ہیں۔ کبھی وہ لفظ

صفت مضاف و مضاف الیہ دونوں کے مجموعہ کے لئے ہوگا جیسے: عبدالقاهر بن عبد الرحمن اور کبھی

صرف مضاف کے لئے ہوگا۔ جیسے: کلمات اللہ العلیا (کنز الدقائق ص ۳)

اور کبھی صرف مضاف الیہ کے لئے ہوگا۔ جیسے: غسل الاعضاء الثلاثة

﴿ موصوف صفت کا اجراء ﴾

اُستاز: موصوف صفت کی مثالیں نکالیں۔

شاگرد: البيت المعمور، البحر المسجور، الخيل المستومه، الخيط الابيض۔

اُستاز: مذکورہ مثالوں میں یہ تمام الفاظ ترکیب میں کیا واقع ہو رہے ہیں؟

شاگرد: موصوف صفت۔

اُستاز: آپ کو کیسے معلوم ہوا کہ یہ موصوف صفت ہیں؟

شاگرد: موصوف صفت کی علامت نمبر ایک سے۔

اُستاز: علامت نمبر ایک کیا ہے؟

شاگرد: دو اسم ہوں دونوں پر الف لام ہو تو یہ آپس میں موصوف صفت بنیں گے۔

فائدہ: اس علامت نمبر ایک سے شرح مائة عامل کے اندر تیرہ نوعوں کے عنوانات (النوع الاول، النوع الثانی، النوع الثالث، الخ) کی ترکیب بھی حل ہو گئی کہ یہ سب آپس میں موصوف صفت ہیں اور پھر موصوف صفت مل کر مبتدا اور مابعد حروف تجرّ الاسم یا الحروف المشبہ بالفعل یا ما ولا المشبہتان بلیس (الخ) ان کی خبر ہیں۔

استاذ: علی تجارۃ تنجیکم - حروف تجرّ الاسم - حروف تنصیب الاسماء - حروف تجزم الفعل المضارع۔ ان مثالوں میں پہلے لفظ کا اپنے مابعد والے لفظ سے ترکیبی تعلق کیا ہے؟

شاگرد: موصوف صفت بن رہے ہیں۔

استاذ: آپ کو کیسے معلوم ہوا؟

شاگرد: علامت نمبر ۴ سے معلوم ہوا اور علامت نمبر ۴ یہ ہے کہ نکرہ کے بعد فعل آجائے وہ عام طور پر آپس میں موصوف صفت بنتے ہیں بشرطیکہ وہ جزاء کے مقام میں نہ ہو۔ باقی علامات کے اجراء کو اسی اجراء پر قیاس کر لیا جائے۔

﴿مَعْطُوفٌ وَمَعْطُوفٌ عَلَيْهِ كَابْيَانٌ﴾

معطوف بالحرَف کی تعریف: اس تابع کو کہتے ہیں۔ جو اپنے متبوع کیساتھ مقصود بالنسبت ہو۔ یعنی جس حکم کی نسبت متبوع کی طرف کی گئی ہے۔ اس سے مقصود تابع اور متبوع دونوں ہوں (بشرطیکہ مفرد کا عطف مفرد پر ہو)۔ حروف عطف دس ہیں واؤ۔ فا۔ ثم۔ حتی۔ اما۔ او۔ ام۔ لا۔ بل۔ لکن

مثال۔
 حنربَ زيدٌ و عمرٌ
 متبوع (معطوف علیہ) حرف عطف تابع (معطوف)

معطوف و معطوف علیہ کو معلوم کرنے کا جامع ضابطہ

اسم کا عطف اسم پر۔ فعل کا فعل پر۔ حرف کا حرف پر۔ عامل کا عامل پر معمول کا معمول پر ہوگا۔ جو اعراب معطوف علیہ کا ہو گا وہی معطوف کا ہوگا۔ اسی طرح جملہ کا عطف جملہ پر ہوگا۔

اطيعوا الله و الرسول

اب یہاں الرسول کا عطف لفظ اللہ پر ہوگا۔ کیونکہ اسم کا عطف اسم پر ہوگا۔

﴿معطوف و معطوف علیہ کی علامات﴾

نمبر ۱ ایک کلام میں دو یا زیادہ فعلوں کے درمیان میں واؤ آجائے۔ تو دوسرے فعلوں کا عطف پہلے فعلوں پر ہوگا۔

مثال الذی جعل لکم الارض فراشاً و السماء بناءً و انزل من السماء ماءً
 فاخرج به من الثمرت رزقاً لکم (القرآن)

اب یہاں اخرج کا عطف انزل پر ہے اور انزل کا عطف جعل پر ہے۔

نمبر ۲ ایک کلام میں کئی ناموں کے درمیان واؤ آجائے تو پہلے نام کو معطوف علیہ بناؤ اور باقی کو معطوف۔ اسی طرح ناموں کے ساتھ کوئی اور لفظ (غیر علم) آجائے جو حکم میں ماقبل والے نام کے ساتھ شریک ہو تو اس کا عطف بھی پہلے نام پر ہوگا۔

مثال وَ وَهَبْنَا لَهُ اسْحَقَ وَيَعْقُوبَ كَلًّا هَدِينَا (پ ۷)

وَأَوْحَيْنَا إِلَىٰ إِبْرَاهِيمَ وَإِسْمَاعِيلَ وَإِسْحَقَ وَيَعْقُوبَ وَالْأَسْبَاطِ وَعِيسَىٰ وَأَيُّوبَ وَيُونُسَ وَهَارُونَ وَسُلَيْمَانَ (پ ۶)

نمبر ۳ ایک کلام میں ایک حرف جر مکرر آجائے۔ مثلاً علیٰ تو دوسرے جار مجرور کا عطف ہوگا پہلے جار مجرور پر بشرطیکہ معنی ٹھیک ہو۔

مثال اسْتَجِيبُوا لِلَّهِ وَلِلرَّسُولِ إِذَا دَعَاكُمْ (پ ۹)

وَالصَّلَاةِ عَلَىٰ سَيِّدِ الْأَنْبِيَاءِ مُحَمَّدٍ الْمُصْطَفَىٰ وَعَلَىٰ آلِهِ الْمُجْتَبَىٰ (شرح ماہ عامل)

نمبر ۴ ایک ہی کلام میں کئی اسم مضاف ہوں ضمیر کی طرف اور ان کے درمیان واؤ وغیرہ آجائے تو وہ بھی آپس میں معطوف و معطوف علیہ بنتے ہیں۔

مثال لَنْ نَصْبِرَ عَلَىٰ طَعَامٍ وَاحِدٍ فَادْعَ لَنَا رَبَّكَ يُخْرِجْ لَنَا مِمَّا تُنْبِتُ الْأَرْضُ مِنْ بَقْلِهَا وَقِثَّائِهَا وَفُومِهَا وَعَدَسِهَا وَبَصِلِهَا.

نمبر ۵ دو اسم الف لام والے ہوں درمیان میں واؤ آجائے تو دوسرے اسم کا عطف ہوگا پہلے اسم پر (اگر مفرد کا عطف مفرد پر ہو تو پھر جو عامل معطوف علیہ پر داخل ہوگا وہی عامل معطوف پر داخل ہوگا)

مثال الَّذِينَ اسْتَجَابُوا لِلَّهِ وَالرَّسُولِ (پ ۴)

اللہ اسم جلیل اور رسول دونوں پر الف لام ہے تو دوسرے اسم کا عطف پہلے پر ہوگا۔

نمبر ۶ کئی اسموں پر تنوین ہو درمیان میں واؤ وغیرہ آجائے تو دوسرے سب اسموں کا عطف ہوگا پہلے اسم پر بشرطیکہ معنی ٹھیک ہو۔

مثال وَجَعَلَ فِيهَا سِرَاجًا وَقَمَرًا مُنِيرًا (پ ۴)

نمبر ۷ کلام کے اندر اسم موصول مکرر ہو اور درمیان میں واؤ وغیرہ آجائے تو دوسرے اسم موصول (جمع صلہ) کا عطف ہوگا پچھلے اسم موصول (جمع صلہ) پر۔

مثال الَّذِينَ يُؤْمِنُونَ بِالْغَيْبِ (الآية) وَالَّذِينَ يُؤْمِنُونَ بِمَا نَزَلَ إِلَيْكَ (الآية)

نمبر ۸ اسم اشارہ مکرر ہو درمیان میں واؤ آجائے تو دوسرے اسم اشارہ کا عطف ہوگا پہلے اسم اشارہ پر
مثال اولئِكَ عَلَىٰ هَدًى مِّن رَّبِّهِمْ وَأُولَٰئِكَ هُمُ الْمَفْلِحُونَ۔

نمبر ۹ ایک لفظ کی کئی اقسام ہوں اور ان کے درمیان میں واؤ آجائے تو دوسری اقسام کا عطف ہوگا پہلی قسم پر۔
مثال الصوم ضربان۔ واجب و نفل

الطلاق على ثلاثة اوجه. احسن الطلاق و طلاق السنة و طلاق البدعة۔
نمبر ۱۰ کسی چیز کے متعدد فرائض، واجبات، سنن اور مستحبات کا بیان ہو اور ان کے درمیان واؤ آجائے
تو ہر فرض، واجب، سنت اور مستحب کا عطف ہوگا پہلے فرض، واجب، سنت اور مستحب پر۔ اسی
پر محرمات و مکروہات وغیرہ کو قیاس کر لیں۔

فرائض کی مثال: فرضها التحريمة والقيام والقراءة والركوع والسجود (البحر المحیط ص ۱۹)

واجبات کی مثال: وواجبها. قراءة الفاتحة و ضم سورة و تعين القراءة (البحر المحیط ص ۱۹)

سنن کی مثال: سننھا رفع اليدين للتحريمة و نشر اصابعه و جهر الامام بالتكبير (البحر المحیط ص ۱۹)

مستحبات کی مثال: ويستحب للمتوضي أن ينوي الطهارة و يستوعب رأسه ويرتب

الوضوء (البحر) (تدویر ص ۱۹)

محرمات کی مثال: - حرمت عليكم الميتة والدم ولحم الخنزير (الاية)
مکروہات کی مثال: - كره استقبال القبلة بالفرج في الخلاء و استند بارها و غلق باب
المسجد و الوطئ فوقه و البول و التخلي (کنز الدقائق ص ۵۴)

﴿ اہم بات ﴾

بعض عبارات میں آپ کو عطف کی نشانیاں یوں لکھی ہوئی ملیں گی۔

ع ع ع یا ع ط ع ط یا ع ف ع ف یا ع ع ع ع

یہ تمام نشانیاں عطف کا مخفف ہیں۔ اس شکل کی جتنی بھی عین آئیں گی ان کے نیچے والے لفظ کا عطف پہلی اسی شکل کی عین کے نیچے والے لفظ پر ہوگا۔ لیکن درمیان میں پہلی شکل کی عین کے علاوہ کوئی دوسری شکل کی عین دو یا زیادہ آجائیں تو اس دوسری عین کا اس پہلی شکل کی عین کے ساتھ کوئی تعلق نہ ہوگا بلکہ اس دوسری شکل کی پہلی عین کے نیچے والے لفظ کو معطوف علیہ بناؤ اور دوسری اسی شکل کی عین کے نیچے والے لفظ کو معطوف بناؤ پھر یہ معطوف معطوف علیہ مل کر یا کچھ اور بن کر اس کا عطف ہوگا پہلی عین کے نیچے والے لفظ پر اس کو قدوری کی ایک عبارت میں سمجھ لو۔

و سنن الطہارة غسل الیدین ثلاثاً قبل ادخالہما الاناء اذا استیقظ المتوضی من نومہ و تسمیة اللہ تعالیٰ والسواک و المضمضة والاستنشاق و تخلیل اللحية والاصابع و مسح الاذنین

اب اللحية معطوف علیہ واو عاطفہ الاصابع معطوف تو معطوف علیہ اپنے معطوف سے مل کر مضاف الیہ ہوا تخلیل کا۔ اور تخلیل مضاف اپنے مضاف الیہ سے مل کر اس کا عطف ہوا غسل الیدین پر تو غسل الیدین معطوف علیہ اپنے تمام معطوفات سے مل کر خبر ہوا سنن الطہارة کی۔ سنن الطہارة مبتدا اپنی خبر سے مل کر جملہ اسمیہ خبریہ ہوا۔

﴿ معطوف و معطوف علیہ کا اجراء ﴾

استاذ : معطوف و معطوف علیہ کی مثالیں نکالو۔

شاگرد : اقيموا الصلوة واتوا الزکوة وارکعوا مع الراکعین

وَ اذ آتینا موسیٰ الكتاب والفرقان لعلکم تهتدون۔

اُستاز: دوسری آیت میں الفرقان کا عطف کس لفظ پر ہے؟

شاگرد: الكتاب پر ہے؟

اُستاز: آپ کو کیسے معلوم ہوا کہ اس کا عطف الكتاب پر ہے؟

شاگرد: معطوف، معطوف علیہ کی علامت نمبر ۵ سے معلوم ہوا کہ دو اسم ہوں دونوں پر الف لام ہو تو دوسرے اسم کا عطف ہو گا پہلے اسم پر بشرطیکہ معنی ٹھیک ہو۔

اُستاز: الفرقان کا عطف لفظ موسیٰ پر بھی ہو سکتا ہے؟

شاگرد: جی نہیں کیونکہ اگر الفرقان کا عطف لفظ موسیٰ پر کریں تو پھر یہ بھی لفظ موسیٰ کی طرح آتینا کے لیے مفعول بہ بن جائے گا اور معنی فاسد ہو جائے گا کیونکہ اب معنی یہ ہو گا جب ہم نے دی فرقان کو کتاب یعنی فرقان کتاب کو لینے والی ہے۔ حالانکہ فرقان کتاب کو لینے والی نہیں بلکہ موسیٰ علیہ السلام کتاب اور فرقان کو لینے والے ہیں۔

اُستاز: اچھا الفرقان کا عطف آتینا پر ہو سکتا ہے؟

شاگرد: نہیں کیونکہ آپ نے ہم کو ضابطہ یاد کرایا تھا کہ اسم کا عطف اسم پر، فعل کا عطف فعل پر اور حرف کا عطف حرف پر ہو گا تو ہم کو وہ ضابطہ یاد ہے اسی وجہ سے ہم عرض کرتے ہیں کہ الفرقان کا عطف آتینا پر نہیں ہو سکتا کیونکہ آتینا فعل اور الفرقان اسم ہے۔

اُستاز: شرح مائة عامل میں الباء للالصاق وللاستعانة میں للاستعانة کا عطف کس لفظ پر ہے۔

شاگرد: للالصاق پر ہے۔

اُستاز: آپ کو کیسے معلوم ہوا؟

شاگرد: معطوف، معطوف علیہ کی علامت نمبر ۳ سے معلوم ہوا کہ ایک کلام میں ایک حرف جر مکرر آجائے تو دوسرے جار مجرور کا عطف ہو گا پہلے جار مجرور پر۔

اُستاز: للاستعانة کا عطف نحو مررت بزید (مثال) پر ہو سکتا ہے؟

شاگرد: نہیں کیونکہ مثال جملہ معترضہ کے حکم میں ہوتی ہے اس کا ترکیب میں نہ ما قبل سے تعلق ہوتا ہے اور نہ مابعد سے۔

﴿جملہ فعلیہ کی ترکیب کو حل کرنے کا طریقہ﴾

جملہ فعلیہ کی ترکیب کو سمجھنے سے پہلے تین باتیں ذہن نشین کر لیں۔

۱۔ جملہ فعلیہ کی تعریف ۲۔ فاعل و مفاعیل خمسہ وغیرہ کی تعریف ۳۔ ضمائر کی بحث

جملہ فعلیہ کی تعریف :- جملہ فعلیہ اس جملے کو کہتے ہیں جس کا پہلا جز فعل اور دوسرا جز فاعل ہو۔

مثال خلق اللہ۔ ختم اللہ علی قلوبہم۔ قال رسول اللہ ﷺ۔

فاعل کی تعریف :-

لغوی تعریف :- فاعل لغت میں کام کرنے والے کو کہتے ہیں۔

اصطلاحی تعریف :- اصطلاح میں ہر اس اسم کو کہتے ہیں کہ اس سے پہلے فعل یا شبہ بالفعل ہو۔ اور وہ

فعل یا شبہ بالفعل اس اسم (فاعل) کیساتھ قائم ہو خواہ وہ فاعل اس کو کرے یا نہ کرے۔

مثال کرنے کی خَلَقَ اللّٰهُ سَبْعَ سَمٰوٰتٍ طِبَاقًا

مثال نہ کرنے کی مات زید (زید فوت ہوا) جاز الوضوء (وضو جائز ہے)

اب موت کو زید نے خود پیدا نہیں کیا بلکہ اس کے خالق اللہ تعالیٰ ہیں اور اسی طرح وضوء

کے جواز والے حکم کو خود وضوء نے پیدا نہیں کیا بلکہ اس کے مجوز اور خالق اللہ تعالیٰ ہیں۔

﴿مفاعیل خمسہ و ملحق بالمفاعیل کی تعریفات﴾

جاننا چاہیے کہ فعل کے لیے فاعل، مفعول، حال اور تمیز وغیرہ کی ضرورت ہوتی ہے۔

ان میں سے پانچ مفعولوں کو مفاعیل خمسہ اور حال و تمیز کو ملحق بالمفاعیل کہتے ہیں۔

نمبر ۱۔ مفعول بہ :- جس پر فاعل کا فعل واقع ہو

مثال خلق اللہ سبع سموات طباقاً

نمبر ۲ مفعول فیہ :- جس جگہ یا جس وقت میں فاعل کا فعل واقع ہو۔

مثال سُبْحَنَ الَّذِي اسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى
ورفعنا فوقكم الطور

نمبر ۳ مفعول لہ :- جس کی وجہ سے کوئی فعل کیا جائے۔

مثال :- وَلَا تَقْتُلُوا أَوْلَادَكُمْ خَشْيَةَ إِمْلَاقٍ ۖ حُرْبَتُهُ تَأْدِيبًا

نمبر ۴ مفعول معہ :- جو واو بمعنی مع کے بعد واقع ہو۔

مثال وَجَعَلْنَاهَا آيَةً لِلْعَلَمِينَ (پارہ ۱) - وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ. (پارہ ۱)

نمبر ۵ مفعول مطلق :- اُس مصدر کو کہتے ہیں جو فعل مذکور کے ہم معنی ہو۔

مثال كَلَّا إِذَا دُكَّتِ الْأَرْضُ دَكًّا دَكًّا وَتُحِبُّونَ الْمَالَ حُبًّا جَمًّا ۝

حال :- ہر اسم کو کہتے ہیں جو فاعل یا مفعول بہ کی حالت کو بیان کرے یا دونوں کی حالت کو بیان کرے۔

مثال وَقَوْمُوا لِلَّهِ قُنْتِينَ ادْخُلُوها بِسَلْمٍ آمِنِينَ جَاءَ نِي زَيْدٍ رَاكِبًا

تمیز :- ہر اسم کو کہتے ہیں کہ پہلے کسی بات کے اندر ابھام ہو اور وہ اسم اگر اُس ابھام کو دور کر دے۔

مثال طَابَ زَيْدٌ نَفْسًا

﴿حال کی نشانیاں﴾

۱۔ فعل کے بعد اسم فاعل یا اسم مفعول کا صیغہ منصوب ہو کر آجائے تو وہ عام طور پر حال واقع ہوگا۔

(مگر طیکہ وہ اسم فاعل وغیرہ کا صیغہ - افعال ناقصہ کے بعد نہ ہو اگر ہو تو وہ خبر ہوگا۔

جیسے وَكَانَ اللَّهُ شَاكِرًا عَلِيمًا اور افعال قلوب کے بعد نہ ہو اگر ہو تو مفعول بہ ہوگا جیسے عَلِمْتُ

زَيْدًا فَاصْلًا اسی طرح فعل متعدی کیلئے مفعول بہ نہ بن رہا ہو۔ مثال - لَمْ يَبْقَ (اللَّهُ) عَالِمًا -

مثال اسم فاعل کی کہ حال بن رہا ہو :- انا أَرْسَلْنَاكَ شَاهِدًا وَمُبَشِّرًا وَنَذِيرًا

ادعوا الله مخلصين له الدين - أعدّ لهم جنتٍ تجري من تحتها الأنهارُ خالدين فيها.

مثال اسم مفعول کی :- وانزل اليكم الكتب مفصلاً .

نمبر ۲ من بیانیہ کا ما قبل معرفہ ہو تو یہ معرفہ ذوالحال اور من بیانیہ بمع اپنے مدخول ظرف مستقر کے مقام میں اس سے حال ہوگا۔

مثال فاجتنبوا الرجسَ مِنَ الْأَوْثَانِ (سورہ حج ۱۷)

نمبر ۳ شرط اور جزا کے درمیان جملہ اسمیہ آجائے تو وہ بھی حال واقع ہوتا ہے۔

مثال ان مات المريض او المسافر و هما على حالهما لم يلزمهما القضاء

نمبر ۴ وحدہ کا لفظ جہاں بھی آجائے تو بتاویل منفرداً ہمیشہ حال ہوگا اور ما قبل اسکا ذوالحال ہوگا۔

مثال مَنْ رَأَى هَيْلَالَ رَمَضَانَ وَحَدَّهُ صَنَامًا

﴿مضممرات کی بحث﴾

اسم دو قسم پر ہے : ۱۔ اسم ظاہر ۲۔ اسم ضمیر

اسم ظاہر :- وہ اسم ہے جو ضمیر نہ ہو یعنی ضمیر کے علاوہ جتنے بھی اسم ہیں وہ سب کے سب اسم ظاہر ہیں۔

مثال :- ابو بکر، عمر، عثمان، علی

اسم ضمیر :- وہ اسم ہے جس کے ذریعے سے متکلم مخاطب یا غائب کے حال کو بیان کیا جائے۔

مثال :- هو الاول والاخر والظاهر والباطن . هو . انت . انا

اسم ضمیر تین قسم پر ہے :- مرفوع۔ منصوب۔ مجرور۔

مرفوع :- مرفوع علامت ہے فاعل کی (فاعل سے مراد عام ہے۔ خواہ فاعل حقیقی ہو یا حکمی ہو۔
فاعل حقیقی : اس کی تعریف ماقبل گزر چکی ہے۔

فاعل حکمی : اس کو کہتے ہیں جس میں فاعل کی خصلت پائی جائے۔ فاعل کی دو خصلتیں ہیں۔
نمبر ۱۔ مسند الیہ ہونا۔ نمبر ۲ دوسرے نمبر پر ہونا۔ یعنی جملہ کی جزء ثانی ہونا۔ لہذا مبتدا خبر فاعل
حکمی میں داخل ہو گئے۔ کیونکہ مبتدا کے اندر فاعل کی پہلی خصلت موجود ہے اور خبر کے
اندر فاعل کی دوسری خصلت موجود ہے۔

منصوب :- منصوب علامت ہے مفعول کی آگے مفعول سے مراد عام ہے۔ خواہ حقیقی ہو یا حکمی۔
مفعول حقیقی : اس کی تعریف ماقبل گزر چکی ہے۔

مفعول حکمی : اس کو کہتے ہیں جس میں مفعول کی خصلت موجود ہو اور مفعول کی خصلت یہ ہے کہ
فعل کا کسی شے کے ساتھ تعلق پکڑنا۔ فاعل پر پورا ہونے کے بعد۔ لہذا حال، تمیز، مفعول
حکمی میں داخل ہو گئے کیونکہ ان میں یہ خصلت پائی جاتی ہے۔

مجرور :- مجرور علامت ہے مضاف الیہ کی۔

اسم ضمیر کی ان تین اقسام میں سے ہر ایک دو قسم پر ہے سوائے مجرور کے وہ صرف ایک قسم
پر ہے متصل نہ کہ منفصل اس طرح ضمیر کی کل پانچ اقسام بنتی ہیں۔

مرفوع متصل :- وہ ضمیر جو اپنے عامل کے ساتھ ملی ہوئی ہو۔

مثال قَتَلْتَ اَنْعَمْتَ حَسِبْتُمْ نَصَرُوا رَفَعْنَا اَنْزَلْنَا

مرفوع منفصل :- وہ ضمیر جو اپنے عامل کے ساتھ ملی ہوئی نہ ہو۔

مثال ہو، هما، ہم، انت، انتما، انتم، انا، نحن۔

منصوب متصل :- وہ ضمیر جو اپنے عامل کے ساتھ ملی ہوئی ہو۔

مثال ضَرَبَهُ، خَلَقَهُمْ، نَصَرَکُمْ، نَعْبُدُکَ، نَشْکُرُکَ

منصوب منفصل :- وہ ضمیر جو اپنے عامل کے ساتھ ملی ہوئی نہ ہو۔

مثال: ایّاهُ - ایّاهما - ایّاهم - ایّاک - ایّای - ایّانا۔

مجرور متصل :- وہ ضمیر جو اپنے عامل کے ساتھ ملی ہوئی ہو۔

مثال غلامُهُ، فیہ، رَبُّک

مجرور متصل دو قسم پر ہے :- مجرور باضافت، مجرور بحرف جر

مجرور باضافت :- وہ ضمیر ہے جو مضاف کے بعد واقع ہو

مثال رسولُهُ، نبیُّہ، ولیُّہ، عبدُهُ، رَبُّک، رَبُّکُمْ

مجرور بحرف جر :- وہ ضمیر ہے جس پر حرف جر داخل ہو حروف جارہ سترہ ہیں جن کو شاعر

نے ایک شعر میں ذکر کیا ہے :-

باو تاوکاف و لام وواو مُنذ ومذخلا

رَبِّ حَاشَا مَنْ عَدَا فِیْ عَنِ عَلٰی حَتّٰی اِلٰی

خط کشیدہ آٹھ حروف جارہ ضمیر پر داخل ہوتے ہیں۔ لہذا ان کے بعد جو ضمیر واقع ہوگی وہ ضمیر مجرور متصل ہوگی۔

مثال مجرور باضافت

غلامه	غلامك	غلامى	كتابه	كتابك	كتابى
غلامهما	غلامكما	غلامنا	كتابهما	كتابكما	كتابنا
غلامهم	غلامكم		كتابهم	كتابكم	
غلامها	غلامك		كتابها	كتابك	
غلامهما	غلامكما		كتابهما	كتابكما	
غلامهنّ	غلامكنّ		كتابهنّ	كتابكنّ	

مثال مجرور بحرف جر

لَهُ	بِهِ	فِيهِ	رُبُّهُ	مِنْهُ	إِلَيْهِ	عِنْدَهُ	عَلَيْهِ
لَهُمَا	بِهِمَا	فِيهِمَا	رُبُّهُمَا	مِنْهُمَا	إِلَيْهِمَا	عِنْدَهُمَا	عَلَيْهِمَا
لَهُمْ	بِهِمْ	فِيهِمْ	رُبُّهُمْ	مِنْهُمْ	إِلَيْهِمْ	عِنْدَهُمْ	عَلَيْهِمْ
لِهَا	بِهَا	فِيهَا	رُبُّهَا	مِنْهَا	إِلَيْهَا	عِنْدَهَا	عَلَيْهَا
لَهُمَا	بُهُمَا	فِيهِمَا	رُبُّهُمَا	مِنْهُمَا	إِلَيْهِمَا	عِنْدَهُمَا	عَلَيْهِمَا
لَهُنَّ	بِهِنَّ	فِيَهُنَّ	رُبُّهُنَّ	مِنْهُنَّ	إِلَيْهُنَّ	عِنْدَهُنَّ	عَلَيْهُنَّ
لَكَ	بِكَ	فِيكَ	رُبُّكَ	مِنْكَ	إِلَيْكَ	عِنْدَكَ	عَلَيْكَ
لَكُمْ	بِكُمْ	فِيكُمْ	رُبُّكُمْ	مِنْكُمْ	إِلَيْكُمْ	عِنْدَكُمْ	عَلَيْكُمْ
لِكِ	بِكِ	فِيكِ	رُبُّكِ	مِنْكِ	إِلَيْكِ	عِنْدِكِ	عَلَيْكِ
لَكُمْ	بِكُمْ	فِيكُمْ	رُبُّكُمْ	مِنْكُمْ	إِلَيْكُمْ	عِنْدَكُمْ	عَلَيْكُمْ
لَكِنَّ	بَكُنَّ	فِيَكُنَّ	رُبُّكُنَّ	مِنْكُنَّ	إِلَيْكُنَّ	عِنْدَكُنَّ	عَلَيْكُنَّ
لِي	بِي	فِي	رُبِّي	مِنْى	إِلَى	عِنى	عَلَى
لِنَا	بِنَا	فِينَا	رُبُّنَا	مِنَا	إِلَيْنَا	عِنَّا	عَلَيْنَا

ضمیر منصوب دو قسم پر ہے ۱۔ متصل ۲۔ منفصل

۱۔ ضمیر منصوب منفصل :- جو اپنے عامل کے ساتھ نہ ملی ہوئی ہو۔

مثال ایاک۔ ایاکما۔ ایاکم
مکمل گردان

ایاہ	ایاہما	ایاہا	ایاہم	ایاہما	ایاہن
ایاک	ایاکما	ایاک	ایاکم	ایاکما	ایاکن
ایای	ایانا				

ضمیر منصوب متصل :- جو اپنے عامل کے ساتھ ملی ہوئی ہو۔

مثال رَفَعَهُ اللهُ قَرَأَنَاهُ يَسْتَنْبِطُونَهُ

ضمیر منصوب متصل تین چیزوں کے بعد واقع ہوگی

۱۔ فعل متعدی کے بعد

ضَرْبَهُ	ضَرْبَهُمَا	ضَرْبَهُم	ضَرْبَهُمَا	ضَرْبَهُنَّ
ضَرْبَكَ	ضَرْبَكُمَا	ضَرْبِكُمْ	ضَرْبِكُنَّ	ضَرْبِكُنَّ
ضَرْبِنِي	ضَرْبِنَا			

اسی طرح اور مثالیں بھی تیار کریں

جیسے :- قَتَلَهُ قَتَلَهُمَا قَتَلَهُمْ (الخ) اضْرِبَهُ اضْرِبَهُمَا اضْرِبَهُمْ (الخ)
يَدْخُلُهُ يَدْخُلُهَا يَدْخُلُهُمْ (الخ) لَا تَأْكُلُهُ لَا تَأْكُلُهُمَا لَا تَأْكُلُهُمْ

فائدہ :- جہاں بھی فعل کے بعد ہ۔ ہما۔ ہم۔ ہا۔ ہما۔ ہن۔ ک۔ کما۔ کم الخ (یہ سب

مفعول بہ کی ضمیریں ہیں اور ترکیب میں ما قبل فعل کے لیے مفعول بہ واقع ہوتی ہیں۔)

مثال قَتَلُوهُ۔ أَنْزَلِمْكُمْوَهَا۔ نَسْتَعِينُكَ۔ نَسْتَغْفِرُكَ۔ نَشْكُرُكَ۔ رَزَقْنَهُمْ۔

فائدہ یہ مفعول کی ضمیریں ماضی۔ مضارع۔ امر۔ نہی۔ تمام صیغوں کے بعد آسکتی ہیں۔

۲۔ حروفِ مشبہ بالفعل کے بعد

إِنَّهُ إِتَّهَمَا إِتَّهَمَ إِتَّهَمَا إِتَّهَنَ إِتَّكَ إِتَّكَمَا إِتَّكُمُ إِتَّكَ إِتَّكَمَا إِتَّكُنَّ إِتَّئِنِّي إِتَّنَا
اسی طرح تمام حروفِ مشبہ بالفعل کے بعد گردان کر لیں۔ جیسے

أَنَّهُ أَنَّهُمَا أَنَّهُمُ (الخ) كَانَهُ كَانَهُمَا كَانَهُمُ (الخ)

اور حروفِ مشبہ بالفعل چھ ہیں :- إِنَّ أَنْ كَانَ لَئِن لَكِنَّ لَعَلَّ

۳۔ اسمائے افعال کے بعد :- (جو بظاہر اسم ہوں لیکن معنی فعل والا ہو)

رُوِيْدُهُ رُوِيْدَهُمَا رُوِيْدَهُمُ رُوِيْدَهَا رُوِيْدَهُمَا رُوِيْدَهُنَّ
رُوِيْدِكَ رُوِيْدِكَمَا رُوِيْدِكُمْ رُوِيْدِيكَ رُوِيْدِكَمَا رُوِيْدِكُنَّ
رُوِيْدِنِي رُوِيْدِنَا

رُوِيْدُهُ بِمَعْنَى 'أَتْرُكُهُ' تَرْجَمَهُ - تُوْجَّهُوْا اِسْ كُو

اجراء نمبر ۱ :- اِيَّاكَ نَعْبُدُ قَتَلُوْهُ فَاَدْخَلُوْهَا عِلْمَكُمْ خَذُوْهُ لَعَلَّكُمْ كَا

اِنَّهُمْ رَبَّكُمْ فِيْهَا لَكُمْ - اِنَّهُ عَلٰى كُلِّ شَيْءٍ قَدِيْر
میرے عزیز طلباء ان الفاظ میں بتائیں کونسی ضمیریں ہیں۔ بمع نام کے بتائیں۔

﴿ضمیر مرفوع﴾

ضمیر مرفوع دو قسم پر ہے : ۱۔ متصل ۲۔ منفصل

مرفوع منفصل :- وہ ضمیر جو اپنے عمل کے ساتھ ملی ہوئی نہ ہو۔

مثال - هُوَ هُمَا هُمُ هِيَ هُمَا هُنَّ
أَنْتَ أَنْتُمَا أَنْتُمْ أَنْتِ أَنْتُنَّ
أَنَا نَحْنُ

ضمیر مرفوع متصل :- وہ ضمیر جو اپنے عامل کے ساتھ ملی ہوئی ہو۔

ضمیر مرفوع متصل دو قسم پر ہے

بارز :- جو ظاہر پڑھی جائے یعنی آنکھوں سے نظر آئے

مستتر :- جو ظاہر نہ پڑھی جائے یعنی آنکھوں سے نظر نہ آئے۔

سوال ضمیر مرفوع متصل بارز کن صیغوں میں ہوتی ہے۔

جواب ضمیر مرفوع متصل بارز ماضی کے بارہ صیغوں میں ہوتی ہے۔

پہلے صیغہ (واحد مذکر غائب مثلاً ضَرَبَ) اور چوتھے صیغہ (واحد مؤنث غائب مثلاً ضَرَبَتْ) کو نکال دیں تو باقی بارہ صیغوں میں ضمیر مرفوع متصل بارز ہوگی یعنی آنکھوں سے نظر آئے گی۔ ماضی کے پہلے صیغے (مثلاً ضَرَبَ أَكْرَمًا وَغَيْرِهِ) کے بعد جتنے لفظ ہوں گے۔ وہ سب ضمیر ہوں گے۔ سوائے ضَرَبْنَا کے۔ کہ اس میں تاء تانیث کی علامت ہے۔ لہذا ضَرَبْنَا میں الف۔ اور ضَرَبُوا میں واؤ۔ ضَرَبْنَا میں الف۔ ضَرَبْنَا میں (نون) اور اسی طرح باقی صیغوں کے آخر میں ت۔ تَمَّا۔ تُم۔ ت۔ تَمَّا۔ تَن۔ ت۔ نا۔ یہ سب ضمیریں مرفوع متصل بارز ہیں۔ یعنی آنکھوں سے نظر آرہی ہیں۔ اب مرفوع کیوں ہیں؟ فاعل کی علامت ہیں۔ متصل کیوں؟ ملی ہوئی ہیں۔ بارز کیوں؟ بغیر عینک کے بھی نظر آتی ہیں۔

مضارع کے نو صیغوں میں : ضمیر مرفوع متصل بارز ہوگی یعنی آنکھوں سے نظر آئے گی۔

وہ نو صیغے یہ ہیں۔ چار تثنیہ کے ان میں ضمیر الف ہوگی۔ لہذا يَضْرِبَانِ اور تَيْنِ تَضْرِبَانِ میں ہمیشہ الف ضمیر ہوگی۔ دو جمع مذکر کے يَضْرِبُونَ۔ تَضْرِبُونَ ان میں ہمیشہ واؤ ضمیر ہوگی۔ دو جمع مؤنث کے صیغے۔ يَضْرِبْنَ تَضْرِبْنَ ان میں ہمیشہ نون ضمیر مرفوع متصل بارز ہوگی یعنی آنکھوں سے نظر آئے گی۔ تَضْرِبِينَ میں یا۔ ضمیر مرفوع متصل

بارز ہے عند الجمہور۔

خلاصہ یہ نکلا کہ : ان نو صیغوں میں ضمیریں کل چار لفظ ہیں الف۔ واؤ۔ نون۔ یا۔ اگر یہی نو صیغے مضارع کے علاوہ باقی گردانوں میں مثلاً فعل جحد بلم۔ موکد بالن ناصبہ۔ امر اور نہی میں آجائیں۔ تو ان میں بھی وہی ضمیر ہوگی جو مضارع کے اندر ہے۔ یعنی ضمیر مرفوع متصل بارز۔

مثلاً لَمْ يَضْرِبَا فِي الْفِ إِضْرِبُوا فِي الْوِ اضْرِبِي فِي الْيَا
اور لَا تَضْرِبْنَ فِي نون ضمیر مرفوع متصل بارز ہوگی۔

اجراء نمبر ۲ :- يَغْبُدُونَ. أَغْبُدُوا. وَلَا يَقْتُلْنَ. لَمْ تَفْعَلُوا. لَنْ تَنَالُوا. لَا تَقْرَبُوا
میرے محترم طلباء ان صیغوں میں بتائیں کونسی ضمیریں ہیں۔

ضمیر مرفوع متصل مستتر :- دو قسم پر ہے

واجب الاستتار۔ جو ہمیشہ چھپی ہوئی ہو۔ جیسے آدمی قبر میں ہمیشہ کے لیے چھپ جاتا ہے

جائز الاستتار۔ جو کبھی چھپے اور کبھی چھپے یعنی کبھی ہو اور کبھی نہ ہو۔

سوال۔ ضمیر مرفوع متصل مستتر واجب الاستتار کن کن صیغوں میں ہوتی ہے۔

جواب۔ ماضی کے تو کسی صیغے میں نہیں ہوتی۔

مضارع کے تین صیغوں میں ہوتی ہے۔

وہ کل تین ضمیریں ہوں گی۔ أَنْتَ. أَنَا. نَحْنُ

واحد نہ کر حاضر میں (یعنی تَضْرِبُ. تَنْصُرُ. تَعْلَمُ وغیرہ میں) أَنْتَ ضمیر مرفوع متصل

مستتر واجب الاستتار ہوگی

اسی طرح اَضْرِبُ. اَعْلَمُ. اَنْصُرُ وغیرہ میں اَنَا اور نَضْرِبُ. نَنْصُرُ. نَعْلَمُ وغیرہ

میں نَحْنُ ضمیر مرفوع متصل مستتر واجب الاستتار ہوگی یعنی ہمیشہ چھپی ہوئی ہوگی۔

پھر یہی تین صیغے مضارع کے علاوہ۔ باقی گردانوں میں یعنی فعل جحد بلم۔

مؤکد بالین ناصبہ امر اور نہی گردان میں آجائیں تو ان کے اندر بھی وہی ضمیر ہوگی۔

جو مضارع کے اندر ہے۔ یعنی مرفوع متصل مستتر واجب الاستتار ہوگی۔

مثلاً لم تضرب میں انت۔ لم اضرب میں انا۔ لم تضرب میں نحن۔

مرفوع کیوں؟ فاعل کرا علامت ہے۔

متصل کیوں؟ ملی ہوئی ہے۔

مستتر کیوں؟ چھپی ہوئی ہے۔

واجب الاستتار کیوں؟ ہمیشہ کے لیے چھپی ہوئی ہے۔

اجراء نمبر ۳:- نَعْبُدُ إِعْلَمُ أَضْرِبُ أَتْلُ سَلُّ لَآكِدُنْ لِنَصْبِرُنْ

میرے محترم عزیز طلباء ان صیغوں میں بتائیں کونسی ضمیریں ہیں؟

سوال ضمیر مرفوع متصل مستتر جائز الاستتار کن صیغوں میں ہوگی؟

جواب فعلوں کے دو صیغوں میں ہوگی۔ ۱۔ واحد مذکر غائب یعنی

قَتَلَ- نَصَرَ- لَنْ يَّعْلَمَ- لَمْ يَضْرِبْ- لِيَضْرِبْ وغيرہ میں

۲۔ واحد مؤنث غائب یعنی ضَرَبَتْ- قَتَلَتْ- نَصَرَتْ- تَضْرِبْ- لَمْ تَضْرِبْ-

لَنْ تَضْرِبْ- لَتَقْتُلْ وغيرہ میں ضمیر مرفوع متصل مستتر جائز الاستتار ہوگی۔

اور وہ کل دو ضمیریں ہیں۔ هُوَ هِيَ

ضَرَبَ- يَضْرِبُ- لِيَضْرِبُ- لَا يَضْرِبُ وغيرہ میں هُوَ اور ضَرَبَتْ- تَضْرِبْ- لَنْ

تَضْرِبْ- لَتَضْرِبْ- لَا تَضْرِبْ وغيرہ میں هِيَ ضمیر مرفوع متصل مستتر جائز الاستتار ہوگی یعنی

کبھی ہوگی کبھی نہیں ہوگی۔

اجراء نمبر ۴:- فَتَحَ . يَنْصُرُ . لَنْ يَضْرِبَ . لَمْ يَعْلَمْ . حَسِبَ . يَحْسِبُ ان صیغوں میں
کونسی ضمیریں ہیں

ضمیروں کی بحث کا خلاصہ :- اس تفصیل کو ذہن نشین کرنے کے بعد اب جملہ فعلیہ کی
ترکیب کا حل آسانی کے ساتھ سمجھ جائیں گے۔ انشاء اللہ لیکن اس تفصیل کا خلاصہ دوبارہ
ذکر کر دوں اور وہ یہ ہے کہ ماضی کے بارہ صیغوں (پہلے اور چوتھے کے علاوہ) میں ضمیر
مرفوع متصل بارز ہوگی۔ اور مضارع کے نو صیغوں میں ضمیر مرفوع متصل بارز ہوگی۔ (چار
ثنیہ کے چار جمع کے ایک واحد مؤنث حاضر کا) اور مضارع کی تین صیغوں میں ضمیر مرفوع
متصل مستتر واجب الاستتار ہوگی۔ یعنی ہمیشہ چھپی ہوئی ہوگی۔

﴿ جملہ فعلیہ کے حل کی ابتداء ﴾

فائدہ نمبر ۱ مضارع کے علاوہ باقی گردانوں کی ضمیروں کو مضارع پر قیاس کریں گے یعنی مضارع کے
جن صیغوں میں جو ضمیر ہے باقی گردانوں کے انہیں صیغوں میں بھی وہی ضمیر ہوگی۔ مثلاً
يَضْرِبَانِ میں الف ضمیر مرفوع متصل بارز ہے تو لَمْ يَضْرِبَا . لَنْ يَضْرِبَا .
لِيَضْرِبَا میں بھی الف ضمیر مرفوع متصل بارز ہوگی۔ اسی طرح تَضْرِبُ کے اندر انت
ضمیر مرفوع متصل مستتر واجب الاستتار ہے تو لَمْ تَضْرِبْ . لَنْ تَضْرِبْ . اِضْرِبْ .
لَا تَضْرِبْ میں بھی انت ضمیر مرفوع متصل مستتر واجب الاستتار ہوگی۔

فائدہ نمبر ۲ ان بارہ صیغوں کی ضمیر کا دوسرا نام فاعل ہے۔ یعنی فاعل کی ضمیر۔

فائدہ نمبر ۳ اور یہ ضمیریں کبھی بھی ان صیغوں سے جدا نہیں ہوتیں۔ خواہ وہ ضمیر بارز ہو

یا مستتر۔

﴿بارہ صیغوں کا فاعل پکا﴾

جب یہ خلاصہ ذہن نشین ہو گیا تو اب تمام طلباء کرام نعرہ تکبیر (اللہ اکبر) لگا کر کہہ دیں کہ۔

ماضی کے بارہ صیغوں کے اندر مضارع کے بارہ صیغوں کے اندر

فعل جہدِ علم کے بارہ صیغوں کے اندر مؤکد بالان ناصبہ کے بارہ صیغوں کے اندر

اسی طرح امر اور نہی کے بارہ صیغوں کے اندر فاعل ہمیشہ ضمیر ہو گا ان صیغوں کے بعد فاعل

اسم ظاہر کبھی بھول کر بھی نہیں آسکتا۔ ان کے بعد اگر آئے گا تو ہمیشہ مفعول آئے گا۔ پھر پانچ مفعولوں

میں سے مفعول معہ تو کلام عرب میں بہت کم استعمال ہوتا ہے۔

مفعول فیہ :- وہ لفظ ہو گا جس میں جگہ یا وقت والا معنی ہو۔

مثال : اس مفعول فیہ کی جس میں جگہ والا معنی ہو۔ وَقَالَ اَدْخُلُوا مِصْرَ اِنْ شَاءَ اللّٰهُ اٰمِنِيْنَ

مثال : اس مفعول فیہ کی جس میں وقت والا معنی ہو۔

سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلٰی الْمَسْجِدِ الْاَقْصٰی۔

مفعول مطلق اور مفعول لہ :- یہ دونوں مصدر ہوتے ہیں اگر ایک لفظ اسی فعل یا شبہ بالفعل

(اسم فاعل وغیرہ) کی مصدر ہو تو وہ مفعول مطلق ہے۔ کتاب اللہ اور عربی کتابوں میں اس کی

مثالیں بے شمار ہیں۔ نمونہ کے طور پر چند مثالیں یہ ہیں۔ وَ مَكَرُوْا مَكْرًا وَّ مَكَرْنَا مَكْرًا

وَقَتْلُوْا تَقْتِيْلًا۔ وَالصَّفٰتِ صَفًا فَالزَّجْرٰتِ زَجْرًا۔

اور اگر اسی فعل کی مصدر نہ ہو تو وہاں پر دیکھو اس مصدر میں علت اور سبب والا معنی ہے یا

نہیں اگر ہے تو مفعول لہ ہے جیسے: وَلَا تَقْتُلُوْا اَوْلَادَكُمْ خَشِيَةَ اِمْلَاقٍ

صَنَرَبُّہٗ تَادِيْبًا۔ سَمِّيْتِہٗ بِہِدَايْتِہٖ النَّحُوْرَ جَاۤءَ اَنْ يَّهْدِيَ اللّٰہُ تَعَالٰی۔

اور اگر علت اور سبب والا معنی نہ ہو تو پھر کبھی وہ مصدر اسم فاعل یا اسم مفعول کی تاویل میں

حال بن جائے گی۔ جیسے :- اَرْسَلَهُ هَدًى اِى هَادٍ۔

یا تمیز بن جائے گی اگر نسبت وغیرہ میں ابہام ہو۔ جیسے :- وَحُكْمُهُ اَنْ يَخْتَلِفَ اٰخِرُهُ
بِاِخْتِلَافِ الْعَوَامِلِ لَفْظًا اَوْ تَقْدِيرًا وَهُوَ اتِّصَالُ الشَّيْءِ بِالشَّيْءِ اِمَّا
حَقِيقَةً وَاِمَّا مَجَازًا

اگر ان مذکورہ نشانیوں میں سے کوئی نشانی اس لفظ کے اندر نہ ہو جو ان بارہ صیغوں کے بعد
واقع ہوا ہے تو آپ سمجھ لیں وہ لفظ اکثر استعمال میں مفعول بہ ہوگا۔

مثال اَعْبُدُوا اللّٰهَ

اب لفظ اللہ مفعول معہ بھی نہیں کیونکہ واو بس معنی 'مع' کے بعد واقع نہیں اور یہ اَعْبُدُوا کی واو
تو جمع مذکر حاضر کی واو ہے اور مفعول فیہ بھی نہیں کیونکہ اس میں جگہ اور وقت والا معنی
نہیں۔ اور مفعول مطلق اور لہ بھی نہیں کیونکہ یہ مصدر نہیں۔ جب ان چاروں مفعولوں میں
سے کوئی بھی نہیں تو پھر مفعول بہ ہی ہوگا۔

﴿دو صیغوں کا فاعل کچا﴾

لہذا اس تفصیل سے بخوبی آپ کو یہ بات معلوم ہو گئی کہ فعلوں کی گردانوں میں بارہ صیغوں کا
فاعل پکا ضمیر ہوگا لیکن دو صیغوں کا فاعل کچا ہے (یعنی واحد مذکر غائب۔ واحد مؤنث غائب)
ان کا فاعل فعلوں کی گردانوں میں اسم ظاہر بھی آسکتا ہے اور اسم ضمیر بھی۔

سوال۔ اسم ظاہر کب ہوگا اور اسم ضمیر کب ہوگا؟

جواب۔ اگر یہ دو صیغے (واحد مذکر غائب، واحد مؤنث غائب) کلام کے شروع میں واقع ہوں تو پھر
ان کا فاعل اسم ظاہر ہوگا۔

مثال خَتَمَ اللّٰهُ عَلَى قُلُوْبِهِمْ ضَرَبَ اللّٰهُ مِثْلًا رَّجُلًا اِذْ قَالَ رَبُّكَ
سَيَقُولُ السُّفَهَاءُ

اور اگر یہی دو صیغے کلام کے درمیان میں ہوں تو پھر ان کا فاعل ضمیر ہو گا۔ درمیان میں ہونے کے چھ مطلب ہیں۔

- ۱۔ مبتدا کی خبر ہوں۔ اللہ يبسط الرزق لمن يشاء (يبسط میں ضمیر راجع بسوئے مبتدا)
- ۲۔ موصول کا صلہ ہوں۔ الذی خلق الموت والحياة لِيَبْلُوكُمْ۔
- ۳۔ موصوف کی صفت ہوں۔ تلك أمة " قَدْ خَلَتْ لَهَا مَا كَسَبَتْ۔
- ۴۔ ذوالحال کے لیے حال ہوں۔ جاءني زيد " قَدْ رَكِبَ۔
- ۵۔ معطوف علیہ کے لیے معطوف ہوں۔ الذی جعل لكم الارض فراشًا و السَّمَاءَ بِنَاءً وَاَنْزَلَ مِنَ السَّمَاءِ مَاءً۔

۶۔ یا کوئی ایسا قرینہ موجود ہو جو ما قبل مرجع کے موجود ہونے پر دلالت کرتا ہو۔

مثلاً کتاب الصلوة میں ضمیر مصلیٰ کی طرف۔ کتاب الزکوٰۃ میں ضمیر مزکی کی طرف اور کتاب الحج میں ضمیر حاج کی طرف راجع ہوگی۔ اب اگرچہ صلیٰ۔ زکیٰ۔ حج کے صیغے کلام کے شروع میں ہوں اور پہلے مصلیٰ۔ مزکی اور حاجی کا ذکر نہ ہو تو پھر بھی ان کا فاعل ضمیر ہی ہوگا کیونکہ ما قبل ہو ضمیر کا مرجع اگرچہ صراحتاً ذکر نہیں ہے لیکن حملاً ذکر ہے کیونکہ کتاب الصلوة، کتاب الزکوٰۃ اور کتاب الحج کا عنوان بتلا رہا ہے کہ ان کاموں (صلوة، زکوٰۃ، حج) کو کرنے والا مصلیٰ مزکی، حاجی ہی ہو سکتا ہے۔

بعض مقامات میں یہ دو صیغے کلام کے درمیان میں ہوں گے پھر بھی ان کا فاعل ظاہر ہوگا۔ بشرطیکہ بعد میں کوئی ایسی ضمیر ہو جو ما قبل مبتدا، موصول وغیرہ کی طرف لوٹنے والی ہو۔

جیسے: قرآن کریم میں ہے وَعَدَاللّٰهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ اور حدیث پاک میں ہے مِنْ سَلَمِ الْمَسْلُومِينَ مِنْ لِسَانِهِ وَيدُهُ أَوْ نُورِ الْإِضْحَاحِ

میں کتاب الطہارۃ کے شروع میں مثال موجود ہے۔ المیاء الّتی یجوز التّطہیر بہا

اب بہا میں ہا ضمیر الّتی اسم موصول کی طرف لوٹنے والی ہے اسی وجہ سے التّطہیر

فاعل ظاہر ہے۔ اور قدوری (کتاب المسافر) میں ہے السّفر الّذی یَتَغَيَّرُ بِهِ

الاحکام۔

میرے محترم عزیز طلباء

الحمد للہ اس تفصیل سے جملہ فعلیہ کو حل کرنے کا طریقہ اور اس کا خاکہ ذہن میں بیٹھ گیا ہوگا۔ لیکن جب تک ان قواعد کا مثالوں کے اندر اجراء نہ ہو اس وقت تک قاعدہ و قانون کی وضاحت مشکل ہے اس لیے میں اپنے محترم عزیز طلباء کو کچھ وقت کے لئے جامعہ محمدیہ لئے چلتا ہوں جہاں قرآن کریم کی آیات میں جملہ فعلیہ کے حل کے لئے اجراء اور مشق کریں گے۔

سوال کا طریقہ :-

اجراء شروع کرنے سے پہلے سوال کرنے کا طریقہ سمجھ لیں۔ وہ یہ ہے کہ اگر ماضی کا صیغہ ہو تو اس میں دو سوال ہوں گے۔ یہ صیغہ دو میں سے ہے یا بارہ میں سے۔ دو میں سے ہونے کا مطلب یہ ہے کہ یہ صیغہ واحد مذکر غائب کا ہے یا واحد مؤنث غائب کا جیسے :- خَلَقَ - نَصَرَتُ

بارہ میں سے ہونے کا مطلب یہ ہے کہ یہ صیغہ باقی بارہ صیغوں میں سے ہے اور ان صیغوں کا فاعل پکا ضمیر ہے اور وہ ضمیر مرفوع متصل بارز ہے جیسے :- خَلَقْتُ وَغَيْرَ اس کا فاعل ت ضمیر ہے

اگر دو میں سے ہو تو پھر دوسرا سوال یہ ہوگا کہ یہ صیغہ شروع میں ہے یا درمیان میں۔ اگر شروع میں ہے تو پھر اس کا فاعل ظاہر ہوگا جیسے :- خَلَقَ اللّٰہ اور اگر درمیان میں ہو تو پھر اس کا فاعل ضمیر ہوگا اور درمیان میں ہونے کے چھ مطلب ماقبل پڑھ چکے ہیں۔ اور اگر

مضارع کا صیغہ ہے تو پھر تین سوال ہوں گے۔ یہ صیغہ دو (واحد مذکر غائب، واحد مؤنث غائب) میں سے ہے یا بارہ میں سے۔ اگر بارہ ۱۲ میں سے ہے تو پھر دوسرا سوال ہوگا۔

تین میں سے ہے یا نو میں سے تین میں سے ہونے کا مطلب یہ ہے کہ یہ صیغہ واحد مذکر حاضر یا واحد متکلم یا جمع متکلم کا ہے اور ان میں ضمیر مرفوع متصل مستتر واجب الاستتار ہوگی۔ یعنی ہمیشہ

چھپی ہوئی ہوگی۔ جیسے :- تَعَلَّمُ میں أَنْتَ أَعْلَمُ میں أَنَا نَعْلَمُ میں نَحْنُ ضمیر پوشیدہ ہوگی۔

اُستاز	یہ کون سی ضمیر ہے؟
شاگرد	مرفوع، متصل، بارز
اُستاز	مرفوع کیوں ہے؟
شاگرد	فاعل کی علامت ہے
اُستاز	متصل کیوں ہے؟
شاگرد	فعل یعنی اپنے عامل کے ساتھ ملی ہوئی ہے۔
اُستاز	بارز کیوں ہے؟
شاگرد	کیوں کہ آنکھوں سے نظر آرہی ہے۔
اُستاز	نفساً کیا فاعل ہے؟
شاگرد	نہیں اُستاز جی

کیونکہ آپ نے ہمیں پہلے ضابطہ یاد کرایا تھا کہ ماضی کے بارہ صیغوں میں فاعل پکا ضمیر ہوگا اور وہ ضمیر بارز کی ہوگی یعنی آنکھوں سے نظر آئے گی۔ وہ ضابطہ ہمیں یاد ہے اس لئے ہم عرض کرتے ہیں نفساً مفعول ہے نہ کہ فاعل۔ فاعل تو اسکا ت ضمیر ہے۔

سوال	کیا مفعول معہ ہے؟
شاگرد	نہیں کیونکہ مفعول معہ، تو واو بمعنی مع کے بعد واقع ہوتا ہے یہاں تو نفساً سے پہلے کوئی واو نہیں۔
اُستاز	نفساً اچھا مفعول فیہ ہوگا؟
شاگرد	نہیں کیونکہ مفعول فیہ میں جگہ یا وقت والا معنی ہوتا ہے یہاں ان دونوں معنوں میں سے کوئی بھی نہیں۔

اُستاز نفساً مفعول مطلق ہے؟

شاگرد نہیں کیونکہ مفعول مطلق تو اسی فعل کی مصدر ہوتی ہے۔ یہ تو قتل فعل کی مصدر نہیں۔

اُستاذ؟ تو نفساً کیا مفعول ہے؟
شاگرد اُستاذ جی نہیں کیونکہ مفعول ہے تو وہ مصدر ہوتی ہے جس میں علت اور سبب والا معنی ہو تو یہاں تو کوئی علت اور سبب والا معنی نہیں۔

اُستاذ؟ جب ان چار مفعولوں میں سے بھی کوئی نہیں تو پھر کیا ہے؟
شاگرد یہ مفعول ہے کیونکہ اس پر قتل والا فعل واقع ہو رہا ہے۔
اُستاذ:- جب آپ کو فعل فاعل اور مفعول بہ کی پہچان ہو گئی تو اب ترکیب آسان ہو گئی۔ لہذا ترکیب کرو۔
شاگرد قَتَلْتُ فعل تاء ضمیر فاعل نفساً مفعول بہ فعل اپنے فاعل اور مفعول بہ سے مل کر جملہ فعلیہ خبریہ ہوا۔

شاگرد؟ اُستاذ جی آپ نے اٹے سیدھے سوال کیوں کئے یعنی نفساً مفعول معہ ہے یا مفعول فیہ یا مفعول مطلق وغیرہ ہے۔ سیدھا پوچھ لیتے کہ یہ مفعول بہ ہے یا کہ نہیں۔

اُستاذ حضرت مولانا یعقوب نانوتویؒ نے فرمایا کہ جب کسی اٹے ورق کو سیدھا کرنا ہو تو پہلے اس کو الٹا کرو پھر اس کو سیدھا کرو تو سیدھا ہو جائے گا۔ بندہ نے بھی حضرت کے فرمان پر عمل کرتے ہوئے آپ کے ذہن میں جو اٹے اور ٹیڑھے احتمالات تھے ان کو ٹیڑھے سوال کر کے صاف کیا تاکہ صحیح احتمال ذہن نشین ہو جائے۔

﴿ماضی کے بارہ صیغوں کی مشترکہ ترکیب﴾

ظَلَمْتُمْ (تم) ضمیر فاعل کی ہے۔	قَتَلَا (الف) ضمیر فاعل کی ہے
جَعَلْتِ (ت) ضمیر فاعل کی ہے۔	قَالُوا (واو) ضمیر فاعل کی ہے
جَعَلْتِ (ت) ضمیر فاعل کی ہے۔	قَالَتَا (الف) ضمیر فاعل کی ہے
جَعَلْتُمَا (تما) ضمیر فاعل کی ہے۔	ضَرَبْنَا (نون) ضمیر فاعل کی ہے
ضَرَبْنَا (نا) ضمیر فاعل کی ہے	قَتَلْتِ (ت) ضمیر فاعل کی ہے
عَلِمْتُنْ (تُن) ضمیر فاعل کی ہے	اَكْمَلْتُ (ت) ضمیر فاعل کی ہے

فعل اپنے فاعل سے مل کر جملہ فعلیہ خبریہ ہوا۔

فائدہ : ماضی کے بارہ صیغوں کی مشترکہ ترکیب سے یہ بات معلوم ہو گئی کہ شرح مائة عامل کی نوع اول یعنی حروف جارہ کی بحث میں جملہ فعلیہ کی ان مثالوں (مررتُ بزيدٍ کتبتُ بالقلمِ، اشتريتُ الفرس بسرجه، اشتريتُ العبد بالفرس، سرتُ من البصرة الى الكوفة، اخذتُ من الدراهم وغيره) میں فاعل ت ضمیر ہے۔ شرح مائة عامل کے اندر جملہ فعلیہ کی جہاں بھی مثالیں مذکور ہیں ان کے اندر فاعل کی پہچان جملہ فعلیہ کی ترکیب کو حل کرنے کے مذکورہ طریقہ سے کر لیں۔

مثال نمبر ۲	خَلَقَ اللَّهُ سَبْعَ سَمَوَاتٍ
استاذ محترم	خَلَقَ دو میں سے ہے یا بارہ میں سے ؟
شاگرد	دو میں سے ہے یعنی واحد مذکر غائب
استاذ محترم	شروع میں ہے یا درمیان میں ؟
شاگرد	شروع میں ہے
استاذ محترم	اس کا فاعل ظاہر ہو گا یا ضمیر ؟
شاگرد	ظاہر ہو گا۔
استاذ محترم	وہ کون ہے ؟
شاگرد	لفظ اللہ
استاذ محترم	سبع سموات کیا ہے ؟
شاگرد	یہ مفعول بہ ہے کیونکہ باقی چار مفعولوں کی تعریف اس پر صادق نہیں آتی۔
استاذ	ترکیب کریں ؟
شاگرد	خَلَقَ فعل لفظ اللہ فاعل سبع سموات مفعول بہ ہے تو فعل اپنے فاعل اور مفعول بہ سے مل کر جملہ فعلیہ خبر یہ ہوا۔

مثال نمبر ۳ : يُقِيمُونَ الصَّلَاةَ يُخَدِعُونَ اللَّهَ

استاذ یقیمون دو میں سے ہے یا بارہ میں سے ؟

شاگرد بارہ میں سے

استاذ تین میں سے ہے یا نو میں سے ؟

شاگرد نو میں سے۔ کیونکہ جمع مذکر غائب کا صیغہ ہے اور اس کا فاعل واؤ ضمیر بارز کی ہے۔

استاذ الصلوة مفعول مطلق ہے ؟

شاگرد نہیں کیونکہ یہ مصدر تو ہے لیکن ماقبل والے فعل کا مصدر نہیں۔

استاذ مفعول فیہ ہے ؟

شاگرد نہیں کیونکہ اس میں جگہ اور وقت والا معنی نہیں۔

استاذ مفعول لہ ہے ؟

شاگرد نہیں کیونکہ اس میں علت اور سبب والا معنی نہیں۔

استاذ مفعول معہ ہے ؟

شاگرد نہیں کیونکہ واؤ بمعنی مع کے بعد نہیں

استاذ پھر کیا ہے ؟

شاگرد مفعول بہ ہے کیونکہ جب چاروں مفعولوں میں سے نہیں ہے تو پھر مفعول بہ ہوگا۔

استاذ اب ترکیب کریں

شاگرد یقیمون فعل واؤ ضمیر فاعل الصلوة مفعول بہ فعل اپنے فاعل اور مفعول بہ

سے مل کر جملہ فعلیہ خبریہ ہوا۔

استاذ و یقیمون الصلوة کا معنی کیا ہے ؟

- شاگرد ان سب مردوں نے نماز کو قائم کیا۔
- اُستاد یقیمون کونسا صیغہ ہے؟
- شاگرد مضارع کا ہے کیونکہ اس کے شروع میں حروفِ اتین میں سے یا ہے۔
- اُستاد آپ نے معنی 'تو ماضی والا کیا ہے؟
- شاگرد اُستاد جی مجھ سے غلطی ہو گئی میں دوبارہ معنی کرتا ہوں
- اُستاد اچھا دوبارہ ترجمہ کرو۔
- شاگرد وہ سب مرد نماز کو قائم کرتے ہیں۔
- اُستاد محترم اب معنی 'ٹھیک ہے کیونکہ اب آپ نے صیغے کے مطابق ترجمہ کیا ہے۔
- مثال نمبر ۴ لَنْصُرُ رُسُلَنَا۔
- اُستاد محترم دو میں سے ہے یا بارہ میں سے؟
- شاگرد بارہ میں سے۔
- اُستاد تین میں سے ہے یا نو میں سے؟
- شاگرد تین میں سے ہے یعنی جمع متکلم۔
- اُستاد اس کا فاعل ظاہر ہو گا یا ضمیر؟
- شاگرد ضمیر۔
- اُستاد کونسی ضمیر ہے؟
- شاگرد مرفوع متصل مستتر واجب الاستتار ہو گی اور وہ نحنُ ہے اور رُسُلَنَا مفعول بہ ہے فعل اپنے فاعل اور مفعول بہ سے مل کر جملہ فعلیہ خبریہ ہوا۔

نمبر ۱ مفرد جمع کے ضمن (پیٹ) میں موجود ہو

جیسے :- المرفوعات هو ما اشتمل علی علم الفاعلیہ

اب ہو ضمیر مرفوع کی طرف لوٹ رہی ہے جو مرفوعات کے ضمن میں موجود ہے اسی طرح المنصوبات هو ما اشتمل الی اخرہ اور المجرورات هو ما اشتمل میں بھی ہو ضمیر کا مرجع معنوی ہے۔

نمبر ۲ مشتق منہ، مشتق کے ضمن میں موجود ہو جیسے اعدلوا هو اقرب للتقوی اب هو ضمیر اس عدل کی طرف لوٹ رہی ہے جو اعدلوا (مشتق) کے پیٹ میں چھپا ہوا ہے۔

نمبر ۳ اس ضمیر کا مرجع راندش کلام (کلام کے چلانے) سے سمجھا جائے۔

ولا بویہ لکل واحد منهم الستدس۔ اب ابویہ کی ضمیر کا مرجع میت ہے۔ جو راندش کلام سے سمجھا جا رہا ہے۔ کیونکہ ما قبل وراثت کا ذکر ہے تو وراثت مردوں کی ہوتی ہے نہ کہ زندوں کی۔

مرجع حکمی :- جو معہود فی الذہن ہو یعنی ذہن کے اندر موجود ہو۔ اور اس ضمیر کے بعد ایک

جملہ ہو گا وہ جملہ اس ضمیر کی تفسیر کرے گا اب اگر یہ ضمیر مذکر کی ہو تو اس کو ضمیر شان اور اگر مؤنث کی ہو تو اس کو ضمیر قصہ کی کہیں گے۔ مثال : قل هو اللہ احد

یہ ہو ضمیر شان کی ہے اور ما بعد جملہ اس کی تفسیر کر رہا ہے اگر ضمیر غائب سے پہلے مرجع کی ان تین قسموں سے کوئی بھی قسم موجود نہ ہو تو پھر اضمار قبل الذکر لازم آئے گا۔ یعنی مرجع کے ذکر سے پہلے ضمیر کا ذکر کرنا لازم آئے گا۔ یہ کلام عرب میں ناجائز ہے۔ (بشر طیکہ

اضمار قبل الذکر لفظاً بھی ہو اور رتبہً بھی)

ضربتہ: اس مثال میں اضممار قبل الذکر ہے۔ کیونکہ ترجمہ یہ ہے کہ میں نے اس کو مارا تو اب (اس کو) کا لفظ تب استعمال ہو گا جب پہلے پتہ ہو کہ کس کی پٹائی ہوئی ہے۔ لہذا اگر یوں کہا جائے۔ "زید" ضربتہ یہ مثال جائز ہے کیوں کہ ضمیر غائب کا مرجع پہلے ذکر ہے اور وہ ہے "زید"۔ ضمیر متکلم اور مخاطب ما قبل کی طرف راجع نہیں ہوتی۔ کیونکہ ضمیر متکلم و مخاطب کی جس ذات پر دلالت کرتی ہے وہ بالکل سامنے موجود ہے۔

ضَرَبْتُ میں نے مارا ضَرَبْتُ تو نے مارا

اب یہ دونوں ضمیریں جس ذات پر دلالت کر رہی ہیں وہ بالکل سامنے مدرسہ میں موجود ہے۔ نہ کہ باہر سڑک پر اس لئے ضَرْب کا صیغہ تب استعمال کریں گے جب فاعل یعنی پٹائی کرنے والا سامنے موجود نہ ہو۔ بلکہ پٹائی کر کے بھاگ گیا ہو۔ اب اگر مارنے والے کا علم ہے تو ضمیر بھی راجع کر سکتے ہیں مگر طیکہ فعل سے پہلے اس کا نام ذکر کیا جائے۔ اور یوں کہا جائے "زید" ضَرْب تو یہ جملہ اسمیہ بن جائے گا۔

اور فعل کے بعد اسم ظاہر یعنی اس فاعل کا نام بھی ذکر کر سکتے ہیں جیسے ضَرْب "زید" تو یہ جملہ فعلیہ بن جائے گا کیونکہ اسم ظاہر بھی ضمیر غائب کے حکم میں ہوتا ہے یعنی جہاں ضمیر غائب استعمال کر سکتے ہیں تو وہاں اسم ظاہر بھی استعمال کر سکتے ہیں۔ لیکن ضَرَبْتُ نہیں کہہ سکتے۔ کیونکہ وہ مارنے والا آپ کے سامنے موجود نہیں ہے لیکن جب طلباء زید کو پکڑ کر لے آئیں تو اب حضرت اُستاد صاحب "زید" ضَرْب یا ضَرْب "زید" یعنی غائب کا صیغہ استعمال نہیں کریں گے۔ بلکہ ضَرَبْتُ یعنی مخاطب کا صیغہ استعمال کریں گے اور یوں پوچھیں گے۔

أَضْرَبْتُ عمرواً کیا تو نے عمرو کی پٹائی کی؟

مثال

مثال

فائدہ ثانیہ :- فعلوں کی گردانوں کے اندر غائب کے چھ صیغوں میں مثلاً ضَرَبَ میں هُوَ

ضَرَبَاً میں الف ضَرَبُواً میں واؤ ضَرَبْتَاً میں ہی
ضَرَبْنَاً میں الف ضَرَبْنَاً میں نون ضَمِيرٌ ہمیشہ ما قبل کی طرف راجع ہوگی۔
یعنی جن افراد نے مثلاً مارنے والا کام کیا ہے ان کا ما قبل صراحۃً یا اشارتاً یا دلالتاً ذکر
ضرور ہوگا اور یہ ضمیر انہی ما قبل مذکورہ افراد کی طرف راجع ہوگی۔

مثال الرجال ضَرَبُوا اور اسی طرح فعل مضارع، نفی جحد بلم، موکدہ بلن ناصبہ، امر
اور نہی کی گردانوں میں غائب کے چھ صیغوں میں سے جو بھی ضمیر ہے وہ ہمیشہ ما قبل کی
طرف راجع ہوگی۔

مثال : يَضْرِبُ يَخْلُقُ میں هو يَضْرِبَانِ میں الف
يَضْرِبُونَ میں واؤ يَضْرِبْنَ میں نون
یہ سب ضمیریں ما قبل کی طرف راجع ہوں گی۔

مثال : اللّٰهُ يَخْلُقُ مَا يَشَاءُ اب يَخْلُقُ کی هو ضمیر ما قبل لفظ اللّٰہ کی طرف راجع ہے۔

باقی متکلم اور مخاطب کے صیغوں کی ضمیر ما قبل کی طرف راجع نہیں ہوتی کیونکہ ان میں ضمیر
جس کام کرنے والی ذات پر دلالت کرتی ہے وہ سامنے موجود ہوتی ہے۔ اور ضمیر تب راجع
کی جاتی ہے جب وہ کام کرنے والی ذات سامنے موجود نہ ہو۔

تکلمہ :- مثلاً ضَرَبَاً کا معنی ہے ان دو مردوں نے مارا اب اس ضَرَبَاً میں ”مارا“ یہ صرف ضَرَبَ
فعل کا معنی ہے اور ”ان دو مردوں نے“ یہ الف ضمیر کا معنی ہے۔ اسی طرح ضَرَبْتَاً ”مارا“
یہ ضَرَبَ فعل کا معنی ہے ”تو ایک مرد نے“ یہ ت ضمیر کا معنی ہے۔ باقی صیغوں کے اندر
بھی فعل اور ضمیروں کے جدا جدا معنی کی پہچان کر لی جائے اور پہچان کا آسان طریقہ یہ ہے کہ
جتنے بھی کام ہیں مثلاً کھانا، پینا، پڑھنا، جانتا یہ سب فعل کے معنی ہیں اور ذات خواہ مرد ہو یا
عورت، غائب ہو یا مخاطب یا متکلم یہ سب ضمیر کے معنی ہیں۔

فائدہ ثالثہ :- فعلوں کی گردانوں میں معلوم کے صیغوں میں جو ضمیر فاعل بن رہی تھی۔ اگر یہی صیغے

مجهول کے ہوں تو پھر یہی ضمیر مفعول مالم یسّم فاعلہ یعنی نائب فاعل بن جائے گی اس کو آسان لفظوں میں یوں سمجھ لیں ضَرْبَ (مارا اُس ایک مرد نے) ضَرْبًا (مارا ان دو مردوں نے) ضَرْبُوا (مارا ان سب مردوں نے) معلوم کے صیغوں میں یہ ضمیر پٹائی کرنے والی تھی۔ یعنی پٹائی کرنے والے افراد پر دلالت کر رہی تھی۔ تو مجهول کے صیغوں میں یہ ضمیر مار کھانے والی ہو گی یعنی مار کھانے والے افراد پر دلالت کرنے والی ہو گی

جیسے :- ضَرْبَ ضَرْبًا ضَرْبُوا

مارا گیا وہ ایک مرد۔ مارے گئے وہ دو مرد۔ مارے گئے وہ سب مرد

نوٹ : فعل مجهول میں بارہ صیغوں کا نائب فاعل پکا ضمیر ہو گا اور دو صیغوں (واحد مذکر غائب اور واحد

مؤنث غائب) کا نائب فاعل کبھی ظاہر ہو گا اور کبھی ضمیر اگر شروع میں ہو تو ظاہر جیسے

خُلِقَ الْاِنْسَانُ عَجُولًا اور درمیان میں ہو تو ضمیر ہو گا جیسے مَنْ يُحَرِّمُ الرِّفْقَ يُحَرِّمُ

الْخَيْرَ (مشکوٰۃ شریف ص ۲۳۱) نائب فاعل کی باقی تفصیل کو فاعل کی تفصیل پر قیاس کر لیں۔

فائدہ رابعہ :- اسمائے صفات

یعنی اسم فاعل۔ اسم مفعول۔ اسم تفضیل۔ صفت مشبہ۔ صیغہ مبالغہ۔ ان کے اندر ضمیر مرفوع متصل

مستتر جائز الاستتار ہو گی اور وہ کل چھ ضمیریں ہیں۔ هو ہما ہم ہی ہما ہن

اسم فاعل :- ضاربٌ میں هو ضمیر واحد مذکر غائب مرفوع متصل مستتر جائز الاستتار

ضاربان میں ہما ضمیر ثنیہ مذکر غائب مرفوع متصل مستتر جائز الاستتار

ضاربون میں ہم ضمیر جمع مذکر غائب مرفوع متصل مستتر جائز الاستتار

ضَارِبَةٌ" میں ہی ضمیر واحد مؤنث غائب مرفوع متصل مستقر جائز الا ستار
 ضَارِبَتَانِ میں ہما ضمیر ثنیۃ مؤنث غائب مرفوع متصل مستقر جائز الا ستار
 ضَارِبَاتٌ" میں ہُنَّ ضمیر جمع مؤنث غائب مرفوع متصل مستقر جائز الا ستار
 ضَوَارِبُ" میں ہُنَّ ضمیر جمع مؤنث غائب مرفوع متصل مستقر جائز الا ستار
 ضَرْبٌ" میں ہُنَّ ضمیر جمع مؤنث غائب مرفوع متصل مستقر جائز الا ستار
 ضَوَّيْرِبٌ" میں ہُوَ ضمیر واحد مذکر غائب مرفوع متصل مستقر جائز الا ستار
 ضَوَّيْرِبَةٌ" میں ہی ضمیر واحد مؤنث غائب مرفوع متصل مستقر جائز الا ستار
 ضَرْبَةٌ" سے لے کر ضَرْوِبٌ" تک تمام صیغوں میں ہُمْ ضمیر جمع مذکر غائب مرفوع
 متصل مستقر جائز الا ستار ہوگی۔

اسم مفعول :-

مَضْرُوبٌ" میں ہُوَ ضمیر واحد مذکر غائب مرفوع متصل مستقر جائز الا ستار
 مَضْرُوبَانِ میں ہُمَا ضمیر ثنیۃ مذکر غائب مرفوع متصل مستقر جائز الا ستار
 مَضْرُوبُونَ میں ہُمْ ضمیر جمع مذکر غائب مرفوع متصل مستقر جائز الا ستار
 مَضْرُوبَةٌ" میں ہی ضمیر واحد مؤنث غائب مرفوع متصل مستقر جائز الا ستار
 مَضْرُوبَتَانِ میں ہُمَا ضمیر ثنیۃ مؤنث غائب مرفوع متصل مستقر جائز الا ستار
 مَضْرُوبَاتٌ" میں ہُنَّ ضمیر جمع مؤنث غائب مرفوع متصل مستقر جائز الا ستار
 مَضْرُوبٌ" میں ہُمْ اور ہُنَّ ضمیر ہے کیونکہ یہ جمع مکسر کا صیغہ مشترک بین الذکر والمؤنث ہے
 مَضْرُوبٌ" میں ہُوَ ضمیر واحد مذکر غائب مرفوع متصل مستقر جائز الا ستار
 مَضْرُوبَةٌ" میں ہی ضمیر واحد مؤنث غائب مرفوع متصل مستقر جائز الا ستار

مصدر :- اسم ظرف اسم آلہ میں ضمیر نہیں ہوتی۔ فعل تعجب میں اختلاف ہے۔ اسی طرح اسم

تفضیل وغیرہ کی ضمیروں کو اسم فاعل وغیرہ کی ضمیروں پر قیاس کر لیں۔

اسم بات :- اسمائے صفات سے پہلے کوئی ضمیر مرفوع متصل کی آجائے تو ان کے اندر وہ ضمیر ہمیں ہوگی۔ جو پہلے تھی بلکہ وہ ہوگی جو پہلے ہے۔ جیسے انا عابد میں ہو ضمیر نہیں ہوگی بلکہ انا ضمیر واحد متکلم مرفوع متصل مستتر جائز الاستتار ہوگی۔

فَحْنُ اقْرَبُ مِنِّي هُوَ ضَمِيرٌ نَسْبٌ هُوَ ضَمِيرٌ مَرْفُوعٌ مُتَّصِلٌ مُسْتَتِرٌ جَائِزٌ اِلَّا اسْتَتَارَ هُوَ كِي۔

فائدہ خامسہ :- فعل مجہول کی تعریف :- جس کے فاعل کو حذف کر دیا جائے اور مفعول کو اس کی جگہ پر کھڑا کر دیا جائے۔ اس کی آسان تعبیر یہ ہے۔ فعل مجہول اس کو کہتے ہیں جس میں کام کرنے والا معلوم نہ ہو جیسے :- قَتَلَ زَيْدٌ (زید قتل کیا گیا) اب زید کو قتل کرنے والا معلوم نہیں۔ یا کام کرنے والا معلوم تو ہو لیکن مذکور نہ ہو جیسے :- خَلَقَ الْاِنْسَانَ عَجُوْلًا اب انسان کو پیدا کرنے والی ذات (اللہ تعالیٰ) سب کو معلوم ہے لیکن آگے اللہ پاک کا نام مذکور نہیں اس لئے فعل مجہول کا صیغہ استعمال کیا گیا ہے۔

فائدہ سادسہ :- فعل متعدی اور لازمی کے درمیان فرق معلوم کرنے کا آسان طریقہ :-

فعل لازمی وہ ہے جس کے پائے جانے کے لیے ایک آدمی یا ایک چیز کا ہونا بھی کافی ہے۔

مثال : جاء زيد " ذہب زيد "

اب آنا جانا۔ ایسے فعل ہیں کہ ان کے پائے جانے کے لئے ایک آدمی کا ہونا بھی کافی ہے۔

فعل متعدی :- وہ ہے جس کے پائے جانے کیلئے کم از کم دو آدمیوں کا یا دو چیزوں کا ہونا ضروری ہے۔

مثال :- قَتَلَ ضَرْبٌ وَغَيْرُهُ

فعل متعدی ہیں کیونکہ ضربُ والا فعل تب پایا جائے گا جب ایک مارنے والا اور ایک مار کھانے والا موجود ہو اسی طرح قتل والا فعل دنیا میں تب پایا جائے گا جب ایک قتل کرنے والا اور ایک قتل ہونے والا موجود ہو۔ مثال :- قَتَلَ زَيْدٌ عَضْرًا اسی کو نحوی حضرات یوں بیان کرتے ہیں۔

فعل لازمی وہ ہے جو فاعل پر پورا ہو جائے مفعول پہ کی ضرورت نہ ہو اور فعل متعدی وہ ہے جو فاعل پر پورا نہ ہو بلکہ مفعول پہ کی ضرورت ہو۔ کرم (کریم ہو اوہ ایک آدمی) فعل لازمی ہے۔ اکثرم (اکرام کیا اس ایک آدمی نے) یہ فعل متعدی ہے کیونکہ اس کے پائے جانے کیلئے کم از کم دو آدمیوں کا ہونا ضروری ہے۔ ایک اکرام کرنے والا دوسرا وہ جس کا اکرام کیا جائے۔

ایک اور فرق :- فعل متعدی کے معنی میں عام طور پر اردو ترجمہ میں لفظ ”نے“ آئے گا جیسے ضرب زید عمرواً (زید نے عمرو کو مارا۔) اور فعل لازمی کے ترجمہ میں لفظ ”نے“ نہیں آئے گا جیسے قائم زید۔“ زید کھڑا ہوا

فاعل کی معنوی نشانی : جس کام کرنے کی صلاحیت ہو۔ جیسے : اکل الكمثری یحیٰ۔ سحی نے امرود کھایا۔ اب یہاں یحیٰ فاعل ہے نہ کہ کمثری کیونکہ کھانے کی صلاحیت سحی میں ہے نہ کہ امرود میں۔
فائدہ سابعہ :- نحو میرا ہدایۃ النحو کا فیہ اور نحو کی اکثر کتابوں میں یہ بات لکھی ہوئی ملے گی۔ کہ فاعل دو قسم پر ہے اسم ظاہر (مظہر)۔ اسم ضمیر (مضمہر) یہ بات صرف دو صیغوں (واحد مذکر غائب۔ واحد مؤنث غائب) کے متعلق ہے یعنی ان دو صیغوں کا فاعل، اسم ظاہر بھی ہوگا اور اسم ضمیر بھی۔ باقی بارہ صیغوں کا فاعل تو ہمیشہ ضمیر ہے۔

فائدہ شامہ :- جملہ فعلیہ کی اقسام :-

نمبر ۱۔ مصدرہ اندرود عیاموا) بافعال المطلقة : (افعال مطلقہ سے مراد وہ افعال ہیں جو افعال قلوب اور افعال ناقصہ وغیرہ کے ملانہ ہیں) (۱) فعل معلوم کی مثال :- خَلَقَ اللّٰهُ (۲) فعل مجہول کی مثال :- خَلِقَ الْاِنْسَانَ ضَعِيفًا

نمبر ۲۔ مصدرہ بافعال القلوب :- مثال :- وَلَا تَحْسَبَنَّ اللّٰهَ غَافِلًا عَمَّا یَعْمَلُ الظّٰلِمُوْنَ (پ ۱۲)

نمبر ۳۔ مصدرہ بافعال الناقصہ :- مثال :- وَكَانَ اللّٰهُ عَلِيْمًا حَكِيْمًا

نمبر ۴۔ مصدرہ بافعال المقاربه :- مثال :- عَسَى رَبُّنَا اَنْ یُّبَدِلَنَا خَيْرًا مِّنْهَا

نمبر ۵۔ مصدرہ بافعال المدح و الذم :- مثال :- فَنِعْمَ الْمَوْلٰی وَ نِعْمَ النَّصِيْرُ

نمبر ۶۔ مصدرہ بافعال التعجب :- مثال :- اَسْمِعْ بِهِمْ و اُبْصِرْ (ای ای شلی استغفہم و انصرتہم)

﴿جملہ اسمیہ کی علامات و حل کرنے کا طریقہ﴾

جملہ اسمیہ کی تعریف :- جس کا پہلا جز اسم ہو دوسرا جز خواہ اسم ہو یا فعل۔

مثال اللہ سمیع "علینم" مُحَمَّدٌ رَسُوْلُ اللّٰهِ اللّٰهُ يَبْسُطُ الرِّزْقَ لِمَنْ يَشَاءُ

علامات

نمبر ۱ ضمیر مرفوع منفصل جہاں بھی آجائے وہ ہمیشہ مبتدئہ بنے گی اور اس کے بعد جو لفظ ہو گا وہ خبر بنے گا۔ بشرطیکہ وہ ضمیر مرفوع منفصل ضمیر مرفوع متصل کی تاکید کیلئے نہ ہو اور فصل کے لیے نہ ہو جیسا کہ "ضَرَبْتَ اَنْتَ نَفْسَكَ ضَرَبْتُ اَنَا وَ زَيْدٌ اور خبر کے معنی میں "ہے" - "ہیں" اور "ہوں" کے الفاظ آتے ہیں۔

مثالیں هُوَ الْاَوَّلُ وَالْاٰخِرُ وَالظَّاهِرُ وَالْبَاطِنُ

هُوَ اللّٰهُ الْخَالِقُ الْبَارِئُ الْمَصُوِّرُ لَهُ الْاَسْمَاءُ الْحُسْنٰی

ہی اسم و فعل و حرف۔ ہومعرب و مبنی

نمبر ۲ کلام کے شروع میں الف لام والا اسم ہو اور اس کے بعد بغیر الف لام کے کوئی اسم آجائے تو شروع والا اسم مبتدئہ ہو گا اور دوسرا اسم خبر ہو گا۔ کلام کے شروع میں ہونے کا مطلب یہ ہے کہ جہاں سے کوئی نئی بات شروع ہو۔

مثالیں اللہ سمیع "علیم" - الدنیا سجن المؤمن و جنت الكافر۔ القرآن حجة لك او عليك

نمبر ۳ کلام کے شروع میں مضاف و مضاف الیہ آجائیں اور ان کے بعد بغیر الف لام کے کوئی اسم آجائے تو یہ آپس میں مبتدئہ خبر بنیں گے۔

مثال خيارا الشرط جائز" فی البیع۔ صدقة الفطر واجبة" علی الحر المسلم

نمبر ۴ کلام کے شروع میں الف لام والا اسم ہو اور اس کے بعد کوئی فعل آجائے وہ ہمیشہ مبتدا خبر نہیں گے۔

مثالیں البینع ینعقد بالایجاب والقبول النکاح ینعقد بالایجاب والقبول

نمبر ۵ کلام کے شروع میں الف لام والا اسم ہو اور اس کے بعد جار مجرور آجائیں تو یہ ہمیشہ مبتدا خبر

نہیں گے۔ بشرطیکہ اس جار مجرور کے بعد کوئی اور لفظ خبر بننے کی صلاحیت نہ رکھتا ہو۔

مثالیں الشریکة علی ضربین (ای قسمین) (تدوین کتاب الشریکة)

الطلاق علی ثلاثة أو جہ (تدوین کتاب الطلاق)

الصنح علی ثلثه أضرب (تدوین کتاب الصنح)

قائدہ :- اس نشانی سے معلوم ہوا کہ شرح مائة عامل میں وہ حروف جارہ جن کے بعد ان کے معنی جار

مجرور کی شکل میں ذکر ہیں تو وہ حروف جارہ مبتدا ہیں اور ان کے معانی خبر ہیں جیسے :

الباء للالصاق - من لا ابتداء الغایة - الی لا انتهاء الغایة - الواو للقسم

قائدہ :- جار مجرور خبر کے مقام میں ہوں تو ظرف مستقر خبر ہو گئے اور ان کا متعلق محذوف نکالیں گے

اور ان کا متعلق اسم بھی نکال سکتے ہیں اور فعل بھی اور متعلق مذکورہ تانیث - افراد - شئیہ جمع

میں مبتدا کے مطابق ہو گا۔ یعنی اگر مبتدا مذکورہ تانیث ہے۔ تو خبر کا متعلق بھی مذکورہ تانیث ہو

گا۔ لیکن متعلق کا اعراب خبر کے مطابق ہو گا۔ لہذا وہ خبریں جو مرفوع ہوتی ہیں۔ مثلاً مبتدا کی

خبر۔ حروف مشبہ بالفعل کی خبر۔ لائے نفی جنس کی خبر۔ تو ان کا متعلق بھی مرفوع ہو گا اور وہ خبریں جو

منصوب ہیں مثلاً افعال ناقصہ اور ماو لا مشبہتان بلیس کی خبر۔ تو ان کا متعلق بھی منصوب ہو گا۔

مثال زید فی الدار ای تثبت أو ثابت فی الدار

سوال آپ نے دو متعلق کیوں نکالے ہیں؟

جواب اس لئے کہ جب ظرف مستقر خبر کے مقام میں واقع ہو تو اسکے متعلق میں اختلاف ہے اور دو

نہیں ہیں۔ لہریوں اور کوفیوں کا۔ لہری کہتے ہیں ہم اس کا متعلق فعل نکالیں گے اور کوفی

کہتے ہیں ہم اس کا متعلق اسم نکالیں گے۔ لہذا ہم نے دونوں مذہبوں کی رعایت کرتے ہوئے دو متعلق نکالے ہیں۔

سوال مذکور کیوں نکالے ہیں؟

جواب اس لئے کہ مبتدا مذکور ہے۔

سوال آپ نے متعلق (ثابت) پر رفع کیوں پڑھا ہے؟

جواب اس لئے کہ مبتدا کی خبر مرفوع ہوتی ہے تو اس کا متعلق بھی مرفوع ہوگا۔ اسی پر فاطمة فی الدار کی مثال کو قیاس کر لو لیکن یہاں پر متعلق مؤنث نکالیں گے کیونکہ مبتدا مؤنث ہے اصل عبارت یوں ہوگی۔ فاطمة فی الدار ای ثبتت فی الدار او ثابتة فی الدار

فائدہ وہ حروف جارہ جو مبتدا بن رہے ہیں اور ان کے بعد ان کے معنی جو جار مجرور کی شکل میں ظرف مستقر خبر کے مقام میں ہیں۔ مثلاً الباء للالصاق تو ان کا متعلق مؤنث نکالیں گے کیوں کہ حروف سب کے سب مؤنث سماعی ہیں اور اصل عبارت یوں ہوگی۔

الباء للالصاق ای ثبتت او ثابتة للالصاق۔

فائدہ خطبوں کے مقام میں جہاں بھی الحمد کے لفظ کے بعد جار مجرور کا وقوع ہوا ہے یہ سب آپس میں مبتدا خبر ہیں۔ مثال: الحمد لله رب العلمین۔ الحمد لولیتہ۔

نمبر ۶ اسم اشارہ کے بعد بغیر الف کے کوئی اسم آجائے تو اسم اشارہ مبتدا ہوگا اور بعد میں بغیر الف لام کے جو اسم ہے وہ خبر ہوگا۔ بشرطیکہ معنی ٹھیک ہو۔

مثالیں ہذا ذکر مبرک، انزلنہ۔ ہذا کتب، انزلنہ۔ فہذہ فوائد وافیہ (شرح جامی)

نمبر ۷ کلام کے شروع میں جار مجرور آجائے تو وہ خبر مقدم ہوگا اور بعد والا اسم مبتدا مؤخر ہوگا۔

مثال لله ما فی السموات وما فی الارض (پ ۳)

من المؤمنین رجال صدقوا (پ ۲۱) فی القرآن اربعة عشر سنخدة

نمبر ۸ کتابوں میں جتنے بھی عنوانات ہیں وہ عام طور پر خبر ہیں مبتدا محذوف کیلئے یا خود مبتدا ہیں اور انکی خبر محذوف ہے۔

مثالیں: کتاب الصلوة ای ہذا کتاب الصلوة او کتاب الصلوة ہذا کتاب الطہارة

کتاب الحج باب الاذان وغیرہم کی مثالوں کو اسی مثال پر قیاس کر لیں۔

نمبر ۹ نام کے بعد کوئی اسم بغیر الف لام کے آجائے خواہ وہ اسم معرف ہو یا نکرہ ہو تو یہ مبتدا خبر نہیں گے۔
 مثالیں "واللہ علیم" بذات الصدور - محمد "رسول اللہ" - ابراہیم خلیل اللہ۔
 اسمعیل ذبیح اللہ - موسیٰ کلیم اللہ - عیسیٰ روح اللہ - آدم صفی اللہ
 نمبر ۱۰ پہلے ایک چیز کی تقسیم ہو پھر اس کے بعد اس شے کی تفصیل ہو تو تفصیل میں ہر شے خبر ہوگی
 مبتدا محذوف کیلئے۔

مثالیں :- الاسم علی نوعین معرب و مبنی (ای احدهما مغرب و ثانیہما مبنی) "المیاء التي يجوز التطهير بها سبعة مياه ماء السماء وماء البحر وماء ذاب من الثلج (ای احدها ماء السماء و ثانیہا ماء البحر - الخ)
 نمبر ۱۱ جزا کے مقام میں فاء جزائیہ کے بعد جار مجرور آجائیں تو خبر مقدم ہوگے بعد والا اسم مبتدا مؤخر ہوگا۔
 مثال من جاء بالحسنة فله عشر أمثالها من صلی قائماً فهو افضل ومن صلی قاعداً فله نصف اجر القائم ومن صلی نائماً (ای مضطجعاً) فله نصف اجر القاعد (تہذیب الاخیار)
 نمبر ۱۲ ان و ان وغیرہ کے متصل کوئی جار مجرور آجائے تو وہ خبر مقدم ہوگا اور ما بعد والا لفظ اسم مؤخر ہوگا۔

مثال ان فی ذلک لعبرة لأولی الابصار - ان من البیان لسحراً
 ان من الشعر لحکمة - ان الینا ایابہم ثم ان علینا حسابہم
 نمبر ۱۳ معرفات جتنے بھی ہیں وہ مبتدا ہوتے ہیں۔ اور تعریف مکمل خبر ہوتی ہے۔

مثال الکلمة لفظ وضع لمعنی مفرد۔ الکلام ما تضمنت کلماتین بالاسناد
 نمبر ۱۴ انما کے بعد کوئی اسم آجائے وہ ہمیشہ مبتدا ہوگا اس کے بعد جو لفظ ہوگا وہ اس کی خبر ہوگا۔
 انما الہکم الہ واحد انما المؤمنون اخوة انما انا بشر مثلکم
 نمبر ۱۵ انما کے بعد کوئی اسم آجائے تو وہ مبتدا ہوگا قائم مقام شرط کے اور فا کے بعد والا اسم خبر ہوگا
 قائم مقام جزا کے بشر طیکہ انما کے بعد والا اسم ظرف یعنی بعد وغیرہ کا لفظ نہ ہو
 اما المقدمۃ فی السبادی التي يجب تقدیمها (ہدایۃ النحو)

نمبر ۱۶ جہاں پر مہم جار مجرور کا لفظ بول کر مراد لفظ ہی لیا جائے نہ کہ معنی اور اس کے بعد اس کی تفسیر کی جائے تو وہ جار مجرور مبتدا ہوگا۔ اس کی جو تفسیر ہے وہ خبر ہوگی۔

مثال ۱۷ فی سبیل اللہ منقطع الغزاة ۲ فی الرقاب ان یعان المکاتبون
نمبر ۱۷ لیس یعنی افعال ناقصہ کے بعد جار مجرور آجائے تو وہ خبر مقدم ہوگا۔ اس کے بعد والا اسم اسم مؤخر ہوگا بشرطیکہ ضمیر اس کا اسم نہ ہو۔

مثال ۱۸ لیس فی المذی والوذی غسل (تدوی تہب اطمارة)
نمبر ۱۸ نحو کا لفظ ما قبل مبتدا محذوف کے لیے خبر اور ما بعد کی طرف مضاف ہوتا ہے اور اس کا مبتدا مثالہ یا مثالہ محذوف نکالتے ہیں۔

مثال ۱۹ نحو قوله تعالیٰ انکم ظلمتم انفسکم باخذکم العجل نحو کتبت بالقلم
نمبر ۱۹ مبتدا کے بعد فعل آجائے تو وہ فعل اس کی خبر بنے گا۔

مثال ۲۰ واللہ خلق کل دابة من ماء

نمبر ۲۰ مبتدا کے بعد ان آجائے تو وہ ان مع الفعل بتاویل مصدر خبر بنے گا مبتدا کے لئے۔

مثال ۲۱ افضل الصدقة ان تشبع کبدا جائعاً (زاہد السین)

نمبر ۲۱ مثال کے شروع میں جو بھی (کاف) کا لفظ آتا ہے وہ مثبت یا ثابت کے ساتھ متعلق ہو کر خبر بنتا ہے مبتدا محذوف مثالہ یا مثالہ کے لئے ہے۔

مثال ۲۲ كالخل

نمبر ۲۲ یہ استیناف کی نشانی ہے۔ جیسی نئی بات شروع ہونے کی علامت ہے اس علامت کے نیچے کوئی جار مجرور آجائے تو وہ خبر مقدم ہوگا۔ بعد والا اسم مبتدا مؤخر ہوگا۔

مثال ۲۳ وفي اللسان الدية وفي شعر الرأس الدية (تدوی تہب اطمارة)

نمبر ۲۳ حرف بول کر اس سے مراد حرف کا لفظ ہی لیا جائے نہ کہ معنی اور اس کے بعد ایسا جار مجرور آجائے جو اس حرف کے اصطلاحی معنی کو بیان کر رہا ہے۔ یہ بھی آپس میں مبتدا و خبر بنتے ہیں گے۔

مثال ۲۴ فان للاستقبال لن لتأكيد نفي المستقبل ان للشرط والجزاء

فائدہ نہ مذکورہ مثالوں میں ان حروف کا معنی مراد نہیں بلکہ لفظ مراد ہے مثلاً "ان" کا معنی ہے "اگر" تو یہاں یہ مراد نہیں بلکہ لفظ "ان" مراد ہے اور فعل اور حرف بول کر جب اس سے مراد فعل اور حرف کا لفظ لیا جائے تو وہ اسم بن جاتا ہے بلکہ فعل اور حرف کا لفظ اپنے مسمیٰ کے لیے علم بن جاتا ہے۔ لہذا فعل اور حرف کے لفظ کا مبتداء اور فاعل وغیرہ بننا صحیح ہو جائے گا۔

نمبر ۲۵ جب فعل بول کر اس سے مراد فعل کا لفظ ہی لیا جائے نہ کہ معنی اور اس کے بعد کوئی ایسا لفظ آجائے جو فعل سے صیغے کی پہچان کر دے تو وہ بھی آپس میں مبتداء خبر بن جائیں گے۔

مثال ضرب صیغۃ ماضی یضرب صیغۃ مضارع

﴿جملہ اسمیہ کا اجراء﴾

استاذ: جملہ اسمیہ کی مثالیں نکالو۔

شاگرد: الرَّحْمَنُ عَلَّمَ الْقُرْآنَ انَّمَا الْمُؤْمِنُونَ اٰخُوۡةٌ "ان من البيان لسحرا"

استاذ: پہلی مثال میں الرَّحْمَنُ ترکیب میں کیا واقع ہوا ہے؟

شاگرد: مبتداء۔

استاذ: آپ کو کیسے معلوم ہوا کہ یہ مبتداء ہے؟

شاگرد: جملہ اسمیہ کی علامت نمبر ۴ سے معلوم ہو اور وہ یہ ہے کہ کلام کے شروع میں الف لام والا

اسم ہو اور اس کے بعد کوئی فعل ہو تو ہو آپس میں مبتداء خبر جتنے ہیں باقی عَلَّمَ الْقُرْآن کی

ترکیب جملہ فعلیہ کے حل سے معلوم ہو گئی۔ وہ یوں عَلَّمَ دو میں سے ہے اور درمیان میں

سے ہے کیونکہ مبتداء کی خبر بن رہا ہے تو اس کا فاعل ہو ضمیر ہے اور الْقُرْآن مفعول بہ ہے

کیونکہ باقی چار مفعولوں کی تعریف اس پر صادق نہیں آتی۔

استاذ: جب مبتداء خبر کی پہچان ہو گئی تو اب پوری ترکیب کریں۔

شاگرد: الرَّحْمَنُ مبتداء۔ عَلَّمَ فعل۔ هُوَ ضمیر فاعل۔ الْقُرْآن مفعول بہ۔ فعل اپنے فاعل اور

مفعول بہ سے مل کر جملہ فعلیہ خبر یہ ہو کر خبر ہوا مبتداء کے لیے پھر مبتداء یعنی خبر سے مل کر

جملہ اسمیہ خبر یہ ہوا۔

استاذ: انما المؤمنون اخوة" اس میں المؤمنون ترکیب میں کیا واقع ہوا ہے؟
شاگرد: مبتدا۔

استاذ: آپ کو کیسے معلوم ہوا؟

شاگرد: علامت نمبر ۱۳ سے معلوم ہوا اور وہ علامت یہ ہے کہ انما کے بعد کوئی بھی اسم آجائے تو وہ ہمیشہ مبتدا ہوگا اس کے بعد جو لفظ ہو وہ خبر ہوگا۔

استاذ: مختصر ترکیب کریں۔

شاگرد: انما کلمہ حصر۔ المؤمنون مبتدا۔ اخوة" خبر۔ مبتدا یعنی خبر سے مل کر جملہ اسمیہ خبر یہ ہوا۔

استاذ: ترجمہ کریں۔

شاگرد: بے شک سب مومن (آپس میں) بھائی ہیں۔

استاذ: ان من البيان لسحراً۔ من البيان ترکیب میں کیا واقع ہو رہا ہے؟

شاگرد: خبر مقدم۔

استاذ: آپ کو کیسے معلوم ہوا؟

شاگرد: علامت نمبر ۱۲ سے۔

استاذ: علامت نمبر ۱۲ کیا ہے؟

شاگرد: ان۔ ان۔ اور دیگر حرف مشبہ بالفعل کے بعد کوئی بھی چار مجرور آجائے تو وہ خبر مقدم اور بعد والا اسم مؤخر ہوگا۔

فائدہ: جملہ اسمیہ چار قسم پر ہے

۱۔ مصدرہ با المبتدا۔ مثال۔ هو الا ول و الاخر و الظاهر و الباطن۔

۲۔ مصدرہ بالحروف المشبهة بالفعال۔ مثال۔ ان الله غليم " حکیم"۔

۳۔ مصدرہ بالحرفین ما ولا المشبهتان بلینس۔ مثال۔ ما هذا بشرا لا رجل افضل منك

۴۔ مصدرہ بالمتصوب بلا لقی لنفی الجنس۔ مثال۔ لا رجل فی الدار

فائدہ: لائے نفی جنس کی علامات

مصدر۔ اسم فاعل۔ اسم مفعول صفت مشبہ وغیرہ پر جو لاداخل ہوتا ہے یہ عام طور پر لائے نفی جنس ہوتا ہے۔

مصدر کی مثال۔ لا ریب فیہ۔ لا ایل الا اللہ

اسم فاعل کی مثال۔ فلا مرسل له لا هادی له

اسم مفعول کی مثال۔ لا مغبون الا هو لا مسجون الا هو

صفت مشبہ کی مثال۔ لا حکیم الا ذو تجربہ۔ لا حلیم الا ذو عسرة

﴿جملہ شرطیہ کی ترکیب کو حل کرنے کا طریقہ﴾

فائدہ نمبر ۱ ان اور لویہ دونوں حرف عام طور پر شرط کیلئے استعمال ہوتے ہیں۔ اور مَنْ۔ ما۔ این۔ متی۔ ای۔ انی۔ انما۔ حیثما۔ مہما۔ اینما۔ اذا وغیرہ یہ اسماء کبھی کبھی شرط کیلئے استعمال ہوتے ہیں۔

فائدہ نمبر ۲ حروف شرط ہوں یا اسمائے شرطیہ ہوں یہ ہمیشہ دو جملوں پر داخل ہوتے ہیں۔ پہلے جملے کو شرط اور دوسرے کو جزاء کہتے ہیں۔

فائدہ نمبر ۳ شرط ہمیشہ جملہ فعلیہ ہوگی کیونکہ شرط تعلیق کے لئے ہے اور تعلیق زمانہ میں ہوتی ہے اور زمانہ فعل میں ہوتا ہے اس لئے شرط ہمیشہ فعل ہوگی لیکن جزاء کبھی جملہ اسمیہ ہوگی۔ اور کبھی جملہ فعلیہ۔ آگے عام ہے خواہ وہ جزاء مذکور ہو یا مخدوف ہو۔

فائدہ مہمہ : شرط کی جزاء پر فاء کا داخل کرنا تین قسم پر ہے۔ واجب۔ جائز۔ ممتنع

واجب :- دس مقامات میں شرط کی جزاء پر فاء کا داخل کرنا واجب (ضروری) ہے۔

نمبر ۱ شرط کی جزاء جملہ اسمیہ ہو۔

مثال فَمَنْ ثَقُلَتْ مَوَازِينُهُ فَأُولَٰئِكَ هُمُ الْمُفْلِحُونَ (پ ۸) وَمَنْ تَشَبَهَ بِقَوْمٍ فَهُوَ مِنْهُمْ (ابوداؤد) وَمَنْ اشْتَرَىٰ شَيْئًا لَمْ يَرَهُ فَالْبَيْعُ جَائِزٌ (مدیہ ثالث ص ۳۵)

نمبر ۲ امر ہو۔

مثال فاذا قرأت القرآن فاستعذ بالله من الشیطن الرجیم

اِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ (الایة)

اِذَا اَكَلَ أَحَدُكُمْ فَلْيَأْكُلْ بِيَمِينِهِ وَإِذَا شَرِبَ فَلْيَشْرَبْ بِيَمِينِهِ

نمبر ۳ نھی ہو۔

مثال وَانْ عَلِمْتُمْوَهُنَّ مُؤْمِنَاتٍ۔ فَلَا تَرْجِعُوهُنَّ إِلَى الْكُفَّارِ (پ ۲۸)

وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يُوَدِّعُهَا

نمبر ۴ دعاء ہو۔

انْ اَكْرَمْتَنِي فَجَزَاكَ اللَّهُ خَيْرًا

انْ اَطْعَمْتَنِي فَجَزَاكَ اللَّهُ خَيْرًا

نمبر ۵ ماضی کے شروع میں قد ہو آگے عام ہے خواہ مذکور ہو یا محذوف ہو۔

مثال قَدْ مَدَّ كُورِي وَانْ يُكْتَبُوكَ فَقَدْ كَذَّبَتْ رُسُلًا "مَنْ قَبْلِكَ (پ ۲۲)

مَنْ اطاعني فقد اطاع الله۔ وَمَنْ عصاني فقد عصي الله

مثال قد محذوف کی: ان كان قميصه قد من دبر فكذبت وهو من الصديقين اي فقد كذبت

نمبر ۶ شرط کی جزاء ماضی کا وہ صیغہ ہو جس کے شروع میں حرف نئی ہو۔

مثال فَاِنْ لَمْ تَفْعَلْ قَمَا بَلَغْتَ رِسَالَتَهُ (پ ۶)

نمبر ۷ مضارع کے شروع میں سین ہو۔

مثال وَانْ تَعَاَسَرْتُمْ فَسْتَضَعِ لَهَا أُخْرَى

نمبر ۸ مضارع کے شروع میں سوف ہو۔

مثال فَاِنْ اسْتَقْرَمَ مَكَانَهُ فَسَوْفَ تَرِي (پ ۹)

نمبر ۹ مؤکد بالسن ناصب کا صیغہ ہو۔

مثال وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ

نمبر ۱۰ فعل جامد ہو یعنی فعل غیر متصرف (جسکی بالکل گردانت آئی ہو یا صرف ماضی آئی ہو) جیسے نعم بئس لیس وغیرہ

مثال اِنْ تُبْدُوا الصَّدَقَاتِ فَنِعِمَّا هِيَ (پ ۳)

مَنْ حَمَلَ عَلَيْنَا السَّلَاحَ فَلَيْسَ مِنَّا (بخاری)

فائدہ جملہ اسمیہ میں فاء کی جگہ پر کبھی اذا بھی آجاتا ہے

مثال وَاِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ اِذَا فَرِيقٌ مِنْهُمْ مُعْرِضُونَ (پ ۱۸)

جائز :- دو مقام میں شرط کی جزاء پر فاء کا داخل کرنا جائز ہے یعنی فاء کا لانا اور نہ لانا دونوں جائز ہیں۔

۱۔ مضارع مثبت ہو۔

۲۔ مضارع منفی ہو۔

عقلی صورتیں کل چار بن گئیں

۱۔ جزاء مضارع مثبت ہو اور اس پر فاء داخل ہو۔

مثال ومن كفر فأميغُه، قليلاً۔ ومن عاد فينتقم الله منه

۲۔ جزاء مضارع مثبت ہو لیکن اس پر فاء داخل نہ ہو۔

مثال ان تنصروا الله ينصركم (پ ۲۶) ومن يطع الله ورسوله يدخله جنة

تجری من تحتها الانهر (پ ۱)

۳۔ جزاء مضارع منفی کا صیغہ ہو اور اس پر فاء داخل ہو۔

مثال ومن جاء بالسيئة فلا يجزي الا مثلها (پ ۸)

۴۔ جزاء مضارع منفی کا صیغہ ہو اور اس پر فاء داخل نہ ہو۔

مثال وان تدعوه هم الى الهدى لا يتبعوكم (پ ۹)

وان تدع مقللة الى حملها لا يحمل منه شئ

ممتنع :- دو مقام میں شرط کی جزاء پر فاء کا داخل کرنا منع ہے۔

۱۔ ماضی مثبت بغیر قد کے ہو یعنی قد نہ ملقوظ ہو اور نہ مقدر

مثال ان احسنتم احسنتم لا نفسكم (پ ۱۵)

من صلى على واحدة صلى الله عليه عشرأ

من بنى لله مسجداً بنى الله له بيتاً في الجنة

۲۔ نفی محمد لم کا صیغہ ہو۔

مثال من لم يشكر الناس لم يشكر الله

من قتل معاهداً لم يرح رائحة الجنة

اہم نکتہ :- اسی لئے بندہ کی بات یاد رکھنا کہ عام استعمال میں جزاء اگر ماضی کا صیغہ ہو یا نفی جحد علم کا صیغہ ہو تو وہ ہوگی جس کے شروع میں واؤ - فاء - ثم وغیرہ نہ ہو یعنی حروف عاطفہ میں سے کوئی بھی نہ ہو۔ لہذا اگر شرط کے بعد ماضی یا نفی جحد علم کے صیغہ کے شروع میں واؤ فاء ثم وغیرہ ہوں تو سمجھ لو کہ یہ صیغہ جزاء نہیں ہے بلکہ جزاء آگے آرہی ہے اور یہ واؤ فاء ثم وغیرہ حروف عاطفہ میں سے ہیں اور ان کے بعد والے فعل کا عطف ہوگا ماقبل فعل شرط پر۔ اس قسم کی مثالیں ہدایہ و قدوری اور دیگر عربی کتب میں کثرت سے موجود ہیں لہذا ان میں سے دو مثالیں نمونہ کے طور پر آپ کی خدمت میں پیش کی جاتی ہیں۔

مثال ۱ وان تلاھا (ای آية السجدة) فسجد ثم دخل فی الصلوة فقللاھا سجد لھا (حدیث ۱۶۳)

اب اس جملہ میں جزاء "سجد لھا" ہے کیونکہ اس کے شروع میں فاء 'واؤ' ثم وغیرہ میں سے کوئی بھی نہیں ہے۔ ماقبل والے فعل یعنی فسجد ثم دخل فی الصلوة۔ فقللاھا یہ شرط کے لیے جزاء نہیں بن سکتے کیونکہ جزاء اگر ماضی کا صیغہ ہو تو وہ ہوگی جس کے شروع میں واؤ فاء ثم وغیرہ نہ ہو اور یہاں تو ایک ماضی (دخل) پر ثم داخل ہے اور باقی دو ماضی کے صیغوں (فسجد، فقللاھا) پر فاء داخل ہے لہذا یہ فاء اور ثم عاطفہ ہونگے اور ان کے بعد والے فعل کا عطف ہوگا ماقبل فعل شرط "تلاھا" (جو ان کا مدخول ہے) پر۔

مثال ۲ ومن تلا سجدة فلم یسجدھا حتی دخل فی صلوة فاعادھا و سجد اجزأتہ السجدة عن التلاوتین (حدیث لولہ ص ۱۶۳)

اب اس مثال میں جزاء "فلم یسجدھا" نہیں ہے۔ کیونکہ جزاء اگر نفی جحد علم کا صیغہ ہو تو وہ ہوگی جس کے شروع میں واؤ فاء وغیرہ نہ ہو۔ اور یہاں تو نفی جحد علم کے صیغہ پر فاء داخل ہے تو معلوم ہوا کہ یہ فاء جزاویہ نہیں ہے بلکہ فاء عاطفہ ہے اور اس کے بعد والے فعل (لم یسجدھا) کا عطف ماقبل فعل شرط (فلا یسجدھا) پر ہے اور اس کی جزاء اجزأتہ السجدة عن التلاوتین ہے کیونکہ ماقبل ہم نے عرض کیا تھا کہ اگر جزاء ماضی کا صیغہ ہو تو وہ ہوگی کہ جسے شروع میں واؤ فاء ثم وغیرہ حروف عاطفہ میں سے کوئی بھی نہ ہو اور چونکہ اس (اجزأتہ) کے شروع میں بھی واؤ فاء ثم وغیرہ حروف عاطفہ میں سے کوئی بھی نہیں ہے تو لہذا یہی جزاء ہوگی۔

﴿جملہ شرطیہ کی آسان تعریف﴾

وہ ہے جس میں کسی کام کو لٹکا (معلق) دیا جائے۔ آگے لٹکانے کی دو صورتیں ہیں۔

نمبر ۱ عام طور پر جزاء والے فعل کو لٹکا دیا جاتا ہے شرط والے فعل کے ساتھ

إِنْ دَخَلْتَ الدَّارَ فَانْتَ طَالِقٌ (اگر تو گھر میں داخل ہوئی تو تجھے طلاق ہے۔) لہذا جزاء

والے فعل (وقوع طلاق) کو لٹکا دیا گیا ہے شرط والے فعل کے ساتھ یعنی دخول دار کے ساتھ

نمبر ۲ اور کبھی شرط والے کام کو لٹکا دیا جاتا ہے جزاء والے فعل کے ساتھ

قُلْ إِنْ كُنْتُمْ تُحِبُّونَ اللّٰهَ فَاتَّبِعُونِي. آپ ﷺ فرمادیتے ہیں اگر تم اللہ سے محبت کا

دعوئی کرتے ہو تو پھر میری اتباع کرو۔ اب اللہ پاک جل جلالہ نے شرط والے کام (اپنے

ساتھ محبت) کو لٹکا دیا ہے۔ جزاء والے فعل (اتباع النبی ﷺ) کے ساتھ۔

فائدہ: بعض فقہی مثالوں میں شرط کی مثال مستفتی کی طرح ہے یعنی شرط میں مسئلہ کا ذکر ہوگا

اور جزاء کی مثال مفتی کی طرح ہے یعنی جزاء میں اس مسئلہ کا حل ذکر ہوگا۔

مثال اذا عجز المريض عن القيام صلى قاعدا یرکع و یسجد

اب یہاں شرط (اذا عجز المريض عن القيام) میں مسئلہ اور حادثہ کا ذکر ہے کہ مثلاً

ایک طالب علم بیمار ہو جائے اور کھڑا ہونے سے عاجز ہو تو وہ کیا کرے تو جزاء (صلی قاعداً

یرکع و یسجد) کے اندر مسئلہ کا حل ذکر ہے کہ وہ بیٹھ کر نماز پڑھے گا گویا کہ شرط کی

مثال مستفتی کی طرح ہوگی۔ اور جزاء کی مثال مفتی کی طرح ہوگی۔

﴿ان کی اقسام مشہورہ﴾

ان پانچ قسم پر ہے۔

نمبر ۱۔ ان شرطیہ۔

مثال۔ ان تَنْصُرُوا اللَّهَ يَنْصُرْكُمْ

تبیین:۔ کبھی ان شرطیہ لائے نافیہ کیساتھ ملا ہوا ہوتا ہے اور الا استثنائیہ کی شکل میں لکھا ہوا ہوتا ہے اسکو

الا استثنائیہ ہرگز نہ سمجھنا بلکہ یہ ان شرطیہ ہے اور نون کالام میں ادغام ہوا ہے۔

۱۔ اِلَّا تَنْصُرُوهُ فَقَدْ نَصَرَهُ اللَّهُ (پ ۱۰) ۲۔ اِلَّا تَنْفِرُوا يُعَذِّبْكُمْ (پ ۱۰)

۳۔ وَالْا تَغْفِرْ لِي وَتَرْحَمْنِي اَكُنْ مِنَ الْخَاسِرِينَ (پ ۱۱)

۴۔ وَالْا تَصْرِفْ عَنِّي كَيْدَهُنَّ اَصْنَبُ اِلَيْهِنَّ (پ ۱۲)

اور کبھی ان شرطیہ کے بعد مازاندہ ہوگا اور نون کا میم میں ادغام ہوگا۔

مثال ۱۔ وَاَمَّا قَرِيْنٌ مِّنَ الْبَشَرِ اَحَدًا فَقَوْلِي (الا ۱۶)

نمبر ۲۔ ان نافیہ اسکی نشانی یہ ہے کہ اسکے بعد اکثر الا استثنائیہ ہوگا۔ اور یہ کبھی جملہ اسمیہ پر داخل ہوتا ہے

مثال ۱۔ اِنَّ الْكٰفِرُوْنَ اِلَّا قَبِيْ غُرُوْرٍ۔ اِنْ هُوَ اِلَّا ذِكْرٌ لِّلْعٰلَمِيْنَ اور کبھی جملہ فعلیہ پر داخل ہوتا ہے

مثال ۱۔ اِنْ اَرَدْنَا اِلَّا الْحَسَنٰى۔ اِنْ يَدْعُوْنَ مِنْ دُوْنِهٖ اِلَّا اِنۡاۡقًا۔ (پ ۱۵)

اور کبھی ان نافیہ کے بعد لفظ استثنائیہ نہیں ہوگا۔

مثال ۱۔ اِنْ عِنۡدَكُمْ مِّنۡ سُلۡطٰنٍ بِهٰذَا (پ ۱۱)۔ قُلْ اِنْ اَدْرٰى اَقْرَبُ اَمْ بَعِيۡدُ مَا تُوعَدُوْنَ (پ ۱۶)

نمبر ۳۔ اِنْ مَخۡفٰفُهٗ مِّنَ الْمَثۡقَلِهٖ لِعِنۡىۤ اِشۡرٰوۡاۡ (پ ۱۱) کو ساکن (ان) کرویا گیا ہو۔

یہ کبھی جملہ اسمیہ پر داخل ہوتا ہے۔ آگے عام ہے خواہ عمل کرے یا نہ کرے۔

مثال عمل کرنے کی۔ وَاِنْ كُلًّا لَّمَّا لِيُوۡفَيۡنَهُمْ (فی قراءتہ وواحدہ)

اور مثال عمل نہ کرنے کی۔ وَاِنْ كُلٌّ لَّمَّا جَمِيۡعٌ لَّدٰىنَا مُۡحَضَرُوۡنٌ۔

اور کبھی جملہ فعلیہ پر داخل ہوتا ہے

مثال **وَإِنْ وَجَدْنَا أَكْثَرَ هُمْ لِفَاسِقِينَ وَإِنْ كَانَتْ لَكَبِيرَةً إِلَّا عَلَى الْخَاشِعِينَ**
وَإِنْ كَانُوا يَفْتَنُونَكَ

فائدہ **إِنْ مُخَفَّفَةٌ مِنَ الْمَثَلَةِ** کی نشانی یہ ہے کہ اسکے بعد لام ابتدا سے تاکید یہ واقع ہو گا اور یہ اکثر افعال ناقصہ، افعال مقاربہ اور افعال قلوب پر داخل ہوتا ہے جیسا کہ مثالوں سے ظاہر ہے۔

نمبر ۴ **إِنْ** زائدہ یہ اکثر مانافہ کے بعد کبھی جملہ اسمیہ پر داخل ہوتا ہے اور کبھی جملہ فعلیہ پر۔

مثال جملہ اسمیہ کی **مَا** **إِنْ** **زَيْدٌ قَائِمٌ** مثال جملہ فعلیہ کی۔ **مَا** **إِنْ** **أَتَيْتُ بِشَيْءٍ أَنْتَ تَكْرَهُهُ**

﴿ان وصلیہ کی تعریف﴾

جس میں نفیض شرط اولیٰ بالجزاء ہو۔ یعنی جو شرط کلام میں ذکر ہے اس کے ساتھ بھی جزاء کا تعلق ہے اور اس کے لئے بھی یہ جزاء بن سکتی ہے لیکن اس کی نفیض کے ساتھ جزاء کا تعلق زیادہ ہے یعنی بطریق اولیٰ ہے۔ اس کو عام سادہ زبان میں یوں سمجھو کہ حضرت استاذ محترم نے عید کی تعطیلات کے لئے طلباء میں اعلان فرمایا تو ایک مستغرق فی التعليم طالب علم نے کھڑے ہو کر کہا **أَقْرَأُ الدَّرْسَ** ولو فی یوم العید۔ میں تو سبق پڑھوں گا اگرچہ عید ہی کا دن کیوں نہ ہو۔ اب **أَقْرَأُ الدَّرْسَ** یعنی میں سبق پڑھوں گا جزاء ہے اور عید کا دن شرط ہے اور اس کی نفیض عید کے علاوہ باقی دن ہیں۔ اب جزاء (سبق پڑھنا) کا تعلق عید کے دن کے ساتھ بھی ہے کہ میں سبق پڑھوں گا اگر عید کا دن ہو لیکن اس کی نفیض عید کے علاوہ باقی ایام کے ساتھ بطریق اولیٰ ہے یعنی باقی ایام میں تو میں بطریق اولیٰ سبق پڑھوں گا۔

نمبر ۲ **بَلَّغُوا عَنِّي** ولو آية (تم میرا پیغام پہنچاؤ اگرچہ ایک ہی آیت ہو) اب **بَلَّغُوا عَنِّي** یعنی تم میرا پیغام پہنچاؤ یہ جزاء ہے۔ لو آية یعنی ایک آیت یہ شرط ہے اب اس شرط کی نفیض مثلاً **وَأَنْتُمْ** تین یا چار آیتیں ہیں تو اب جزاء کا تعلق مذکورہ شرط کے ساتھ بھی ہے یعنی تم میرا پیغام پہنچاؤ اگرچہ ایک آیت ہو۔ لیکن اس شرط کی نفیض (یعنی ایک سے زائد آیات) کے ساتھ زیادہ اور بطریق اولیٰ ہے۔ یعنی اگر تین چار آیتیں ہوں تو پھر میرا پیغام بطریق اولیٰ پہنچاؤ۔

فائدہ نمبر ۱:- ان وصلیہ نقیض شرط کے لیے وقوع حکم میں تاکید اور مبالغہ کا فائدہ دیتا ہے جیسے: اَکْرَمِ
 أَخَاكَ وَان كَانَ جَاهِلًا تَوَاطُّعًا بِهَائِي كَأَكْرَامِ كَرَّ أَرْجُوهُ جَاهِلٌ هُوَ وَأَرْجُوهُ بِهَائِي جَاهِلٌ نَه
 هُوَ بَلْكَه عَالَمٌ هُوَ تَوَطُّعًا بِهَائِي أَوْلَى أَكْرَامِ كَرَّ- لِنْدَاوَهُ مِثَالٌ دَرَسْتُ نَهِيں هُوَ كِي جَس مِيں جَزَاءِ وَآلَا
 حَكْمٌ نَقِيضٌ شَرْطِ كَيْ لِي مَبَالِغَةٌ كَيْ سَاثَهُ أَوْرُ بِهَائِي أَوْلَى ثَابِتٌ نَه هُوَ جَيْسِي: اَکْرِمِ أَخَاكَ
 وَان كَانَ عَالِمًا اب يَه مِثَالٌ دَرَسْتُ نَهِيں هُوَ كِيونَكَا اَسْمِيں جَزَاءِ وَآلَا حَكْمٌ (اَكْرَامِ الْاِخ) نَقِيضٌ شَرْطِ
 (ان كَانَ جَاهِلًا) كَيْ لِي بِهَائِي أَوْلَى ثَابِتٌ نَهِيں يَعْنِي يُوں نَهِيں كَمَا جَا تَا كَيْ تَوَاطُّعًا بِهَائِي
 كَأَكْرَامِ كَرَّ أَرْجُوهُ وَه عَالَمٌ هُوَ أَوْرَا كَرَّ عَالَمٌ نَه هُوَ بَلْكَه جَاهِلٌ هُوَ تَوَطُّعًا بِهَائِي أَوْلَى أَكْرَامِ كَرَّ-

فائدہ نمبر ۲:- ان وصلیہ کی نشانی یہ ہے کہ اس کے نیچے وصلیہ کا لفظ لکھا ہوا ہوتا ہے اور اس کے بعد
 اسکی جزاء ذکر نہیں ہوتی بلکہ ما قبل والا جملہ ہی اس کی جزاء محذوف پر دلالت کرتا ہے اس کو
 آسانی سے یوں سمجھ لیں کہ گویا ما قبل والا جملہ ہی اس کی جزاء ہے۔

فائدہ نمبر ۳:- جہاں ان وصلیہ کے بعد لَكِنْ آجائے تو یہ ان وصلیہ شرطیہ من جاتا ہے اور اس کی جزاء
 لَكِنْ سے پہلے محذوف ہوتی ہے اور وہ ہے لَا يَضُرُّنَا أَوْ رِيه لَكِنْ لِانَّ كَيْ مَعْنِي مِيں ہوتا
 ہے اور یہ دلیل ہوتا ہے جزاء محذوف لَا يَضُرُّنَا كَيْ لِي۔

مثال نمبر ۱- فَصَحَّ اِدَاءُهُ لِانَّ التَّرْتِيبَ وَان كَانَ فَرَضًا بَيْنَهُ (اِي الْوَتْرِ) وَبَيْنَ الْعِشَاءِ

لَكِنْ اِدَّي الْوَتْرِ بَزَعَمِ اِنَّه صَلَّى الْعِشَاءَ بِالْوَضْوِ (شرح و تايه ص ۸۲ باب قضاء الفوائت)

مثال نمبر ۲- فَخَرَجَ بِه مِثْلُ تَادِيْبَافِي قَوْلِكَ ضَرْبَتُهُ تَادِيْبَافَانَهُ وَإِنْ كَانَ مِمَّا فَعَلَهُ، فَاعِلٌ

فَعْلٌ مَذْكُورٌ لَكِنَّه لَيْسَ مِمَّا يَشْتَمِلُ عَلَيْهِ مَعْنَى الْفَعْلِ (شرح جاي حيث مفعول مطلق ص ۹۵)

فائدہ نمبر ۳- اُردو ترجمہ کرتے وقت ان وصلیہ کے معنی میں ”اگرچہ“ کا لفظ آتا ہے۔

فائدہ نمبر ۴- فعل شرط کے بعد مضارع کے کئی صیغے آرہے ہوں ان میں سے ایک پر فاعل دوسرے پر او اور

تیسرے پر سوف داخل ہو تو جزاء کی ابتدا اس مضارع کے صیغہ سے ہوگی جس پر سوف داخل

ہو جیسے :- وَمَنْ يُقَاتِلْ فِي سَبِيلِ اللَّهِ فَيُقْتَلْ أَوْ يَغْلِبْ فَسَوْفَ نُؤْتِيهِ أَجْرًا عَظِيمًا-

فائدہ نمبر ۵۔ لو کی جزاء پر عام طور پر لام ابتدا سیہ تاکید یہ داخل ہوتا ہے جیسے :- لو نشاء لجعلنہ
 حطاماً فظلمتُمْ تَفَكَّهُونَ اور کبھی لام ابتدا سیہ تاکید سیہ کے بغیر آتی ہے جیسے :- لو نشاء
 جعلنہ اجا جا فلو لا تشکرون اور کبھی لو شرطیہ کی جزاء پر لفظ ما داخل ہوتا ہے۔
 جیسے فلو نشاء ربک ما فعلوہ (مزید تفصیل کے لئے ملاحظہ ہو معنی اللیب ص ۲۸۳ ج ۱ تہذیب الخوفا ص ۴۹)

﴿جملہ شرطیہ کے اجراء کا طریقہ﴾

استاذ: میرے محترم عزیز طلباء قرآن کریم احادیث نبویہ اور دیگر کتب عربیہ سے جملہ شرطیہ کی
 مثالیں نکالیں۔

شاگرد: قرآن کریم سے: اِنْ تَنْصُرُوا اللّٰهَ يَنْصُرْكُمْ اِنْ جُنَحُوا لِسَلِّمْ فَاجْنَحْ لَهَا
 وَاِنْ يُرِيدُوا خِيَانَتَكَ فَقَدْ خَانُوا اللّٰهَ مِنْ قَبْلِ- فَاِنْ شَهِدُوْا فَلَا تَشْهَدْ مَعَهُمْ
 فَاِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطٰنِ الرَّجِيْمِ-

احادیث نبویہ سے: مَنْ تَوَا صَنَعَ لِلّٰهِ رَفَعَهُ اللّٰهُ- مَنْ تَشَبَّهَ بِقَوْمٍ فَهُوَ مِنْهُمْ-
 مَنْ بَنَى لِلّٰهِ مَسْجِداً بَنَى اللّٰهُ لَهُ بَيْتاً فِي الْجَنَّةِ-

دیگر کتب عربیہ درسیہ سے: سونم رای ہلال رمضان و حصہ صام۔ اِذَا اَذَّنَ الْمُؤَدِّ نُونِ يَوْمِ
 الْجُمُعَةِ الْاَوَّلِ تَرَكَ النَّاسَ الْبَيْعَ وَالشِّرَاءَ- وَمَنْ رَأَى هَلَالَ الْفِطْرِ وَحَصَهُ لَمْ يَفْطُرْ (تدویری)

استاذ: فَاِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطٰنِ الرَّجِيْمِ- یہ کونسا جملہ ہے؟
 شاگرد: یہ جملہ شرطیہ ہے۔

استاذ: آپ کو کیسے معلوم ہوا کہ یہ جملہ شرطیہ ہے؟

شاگرد: اس کے شروع میں اسماء شرطیہ میں سے اذا شرطیہ داخل ہے۔

استاذ: جملہ شرطیہ کتنے جملوں سے مل کر بنتا ہے؟

شاگرد: جملہ شرطیہ دو جملوں سے مل کر بنتا ہے۔ اس کے پہلے جملے کو شرط اور دوسرے جملے کو جزاء کہتے ہیں۔

اُستاذ : یہاں پر کونسا جملہ شرط ہے اور کونسا جملہ جزاء ہے ؟

شاگرد : فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ یہ جملہ شرط ہے۔

اُستاذ : آپ کو کیسے معلوم ہوا کہ فَاسْتَعِذْ بِاللَّهِ مِنَ الشَّيْطَانِ الرَّجِيمِ یہ جملہ جزاء ہے ؟

شاگرد : یہ قاعدہ ہے کہ جب شرط کی جزاء امر کا صیغہ ہو تو اس کے اوپر فا کا داخل کرنا ضروری ہے تو

یہاں بھی فاستعذ امر کا صیغہ ہے لہذا یہ ما قبل جملے کے لیے جزاء بنتا ہے۔

اُستاذ : اس جملے کی مختصر ترکیب کریں۔

شاگرد : فا قرآنیہ اذا اسم شرط قرأت فعل۔ ت ضمیر فاعل القرآن مفعول بہ۔ فعل اپنے فاعل اور

مفعول بہ سے مل کر شرط۔ فا جزائیہ۔ اسْتَعِذْ فعل أنت ضمیر فاعل با جار لفظ اللہ مجرور جار

مجرور مل کر متعلق ہوئے اسْتَعِذْ فعل کے ساتھ۔ من جار الشیطن موصوف الرجیم

صفت۔ موصوف اپنی صفت کے ساتھ مل کر مجرور ہوا جار کے لیے اور جار مجرور مل کر متعلق

ہوئے استعذ فعل کے ساتھ۔ فعل اپنے فاعل اور دونوں متعلقوں سے مل کر جملہ فعلیہ انشائیہ ہو

کر جزاء۔ شرط اپنی جزاء سے مل کر جملہ شرطیہ جزائیہ ہوا۔

اُستاذ : اس جملے کا معنی کیا ہے ؟

شاگرد : جب آپ قرآن پاک پڑھنے کا ارادہ کریں تو پناہ مانگیں اللہ پاک کی ذات کے ساتھ شیطان مردود سے

اُستاذ : ان تَنْصُرُوا اللَّهَ يَنْصُرْكُمْ کونسا جملہ ہے ؟

شاگرد : جملہ شرطیہ ہے۔

اُستاذ : آپ کو کیسے معلوم ہوا کہ یہ جملہ شرطیہ ہے ؟

شاگرد : اس لیے کہ اس کے شروع میں ان شرطیہ ہے

اُستاذ : اس کی جزاء کونسی ہے ؟

شاگرد : يَنْصُرْكُمْ۔

اُستاذ : آپ کو کیسے معلوم ہوا کہ اس کی جزاء يَنْصُرْكُمْ ہے ؟

شاگرد : یہ قاعدہ ہے کہ جب شرط کی جزاء فعل مضارع کا صیغہ ہو تو اس کے شروع میں فا کا لانا جائز

ہے یعنی لا بھی سکتے ہیں اور نہیں بھی لاسکتے تو یہاں فا داخل نہیں ہے۔

﴿ان اور لو وصلیہ کا اجراء﴾

استاذ: میرے محترم عزیز طلباء ان ' اور لو ' وصلیہ کی مثالیں نکالو۔

شاگرد: نمبر ۱۔ لَنْ تُغْنِي عَنْكُمْ فِئْتَكُمْ شَيْئاً وَ لَوْ كَثُرَتْ

نمبر ۲۔ بَلَّغُوا عَنِّي وَلَوْ آيَةً

نمبر ۳۔ فَانْ لِلِاسْتِقْبَالِ وَ انْ دَخَلْتُ عَلَى الْمَاضِي

استاذ۔ مثال نمبر ۳ کی مختصر ترکیب کریں۔

شاگرد۔ فا تفصیلیہ ان بار اوہ لفظ مبتدا۔ لِلِاسْتِقْبَالِ ظرف مستقر متعلق ہے ثَبَّتَتْ فعل یا ثابتة

اسم فاعل مقدر کے ساتھ۔ ثَبَّتَتْ فعل ہی ضمیر فاعل (راجع بسوئے مبتدا) فعل اپنے

فاعل اور متعلق سے مل کر خبر ہوا مبتدا کی۔ ”یا کہ“ ثَابِتَةٌ صیغہ اسم فاعل تکیہ گرفتہ است

بر مبتدائے خود يَعْمَلُ عَمَلٍ فِعْلِهِ (سہارا پکڑے ہوئے ہے اپنے مبتدا پر اور اپنے فعل معروف

والا عمل کرتا ہے) ہی ضمیر فاعل راجع بسوئے مبتدا۔ ثَابِتَةٌ صیغہ اسم فاعل اپنے فاعل اور

متعلق سے مل کر شبہ جملہ ہو کر خبر ہوا مبتدا کی۔ مبتدا اپنی خبر سے مل کر جملہ اسمیہ خبریہ ہوا۔

واؤ برائے مبالغہ (بر قول ملا علی قاری رحمہ اللہ تعالیٰ) ان وصلیہ شرطیہ دَخَلْتُ فعل ہی

ضمیر فاعل راجع بسوئے ان۔ علی جار الماضی مجرور تقدیراً جار مجرور مل کر متعلق

ہوئے دَخَلْتُ فعل کیساتھ۔ دَخَلْتُ فعل اپنے فاعل اور متعلق سے مل کر جملہ فعلیہ خبریہ

ہو کر شرط ہو اور اسکی جزاء ما قبل جملہ کے قرینے کی وجہ سے محذوف ہے اور وہ یہ ہے۔ فَانْ

لِلِاسْتِقْبَالِ تو اب اصل عبارت یوں ہو گی وَ انْ دَخَلْتُ عَلَى الْمَاضِي فَانْ

لِلِاسْتِقْبَالِ۔ تو شرط اپنی جزاء محذوف سے مل کر جملہ شرطیہ جزائیہ ہوا۔

عند الز محشری :- وائو حالیہ ہے اور ما بعد شرط انْ دَخَلْتُ عَلَى الْمَاضِي اپنی جزاء محذوف سے

مل کر حال ہوئی اس ضمیر سے جو لِلِاسْتِقْبَالِ ظرف کے اندر مستتر ہے (کیونکہ ظرف

مستقر بھی فعل یا شبہ بالفعل کی طرح عامل ہوتی ہے لہذا فعل یا شبہ بالفعل کی طرح اس میں

بھی ضمیر مستتر ہو سکتی ہے جیسے :- زَيدٌ فِي الدَّارِ قائماً۔ ایک ترکیب کے مطابق قائماً

کو نصب ”فی الدار“ نے دیا ہے۔ ”فی الدار“ کے اندر ہو ضمیر ذوالحال اور قائمہ حال ہے) یا کہ حال ہے اس ہی ضمیر سے جو ظرف مستقر کے متعلق (ثَبَّتَتْ يَأْتَابِتَّةً) کے اندر مستتر ہے۔ ہی ضمیر ذوالحال اپنے حال سے مل کر فاعل ہوئی ظرف (لِلْاِسْتِقْبَالِ) کیلئے يَأْتَابِتَّتْ فِعْلٌ يَأْتَابِتَّةٌ اسم فاعل کے لیے پھر ظرف اپنے فاعل سے مل کر شبہ بالجملہ ہو کر خبر ہوئی مبتدا کی اسی طرح ثَبَّتَتْ فِعْلٌ يَأْتَابِتَّةٌ اسم فاعل اپنے متعلق سے مل کر خبر ہوئے مبتدا کی۔ مبتدا اپنی خبر سے مل کر جملہ اسمیہ خبریہ ہوا۔

عند الجزری :- واوَء عاطفہ ہے۔ اِنْ دَخَلَتْ عَلَى الْمَاضِيْ۔ جملہ شرطیہ معطوف اور ما قبل نقیض شرط مقدر (اِنْ لَمْ تَدْخُلْ عَلَى الْمَاضِيْ) معطوف علیہ۔ تو اصل عبارت یہ ہوگی اِنْ اِنْ لَمْ تَدْخُلْ عَلَى الْمَاضِيْ فَانْ لِّلْاِسْتِقْبَالِ (معطوف علیہ) وَاِنْ دَخَلَتْ عَلَى الْمَاضِيْ فَانْ لِّلْاِسْتِقْبَالِ (معطوف) معطوف ”علیہ اپنے معطوف سے مل کر جملہ معطوفہ ہوا۔

عند الرضی :- واوَء اعتراضیہ ہے فَانْ لِّلْاِسْتِقْبَالِ جزاء مقدم ہے۔ وَاِنْ دَخَلَتْ عَلَى الْمَاضِيْ شرط مؤخر ہے (کیونکہ قاعدہ یہ ہے کہ شرط اور جزاء کے درمیان اگر واوَء آجائے تو وہ واوَء اعتراضیہ ہوگی اور شرط اور جزاء دونوں الگ الگ جملے معترضے ہونگے)۔

استاذ :- بَلِّغُوا عَنِّيْ وَلَوْ آيَةً كِي تَرْكِيْب كِرُو۔

شاگرد :- بَلِّغُوا فِعْلٌ۔ واوَء ضمیر بارز فاعل عَنْ جَارٍ نَوْنٍ وَقَايَةٍ يَا ضَمِيْرٍ مُّتَكَلِّمٍ مَجْرُورٍ مَحَلًّا جَارٍ مَجْرُورٍ مَلْ كِرٍ مُّتَعَلِّقٌ هُوَ بَلِّغُوا فِعْلٌ كِے۔ فِعْلٌ اِپْنِے فَاعِلٍ اُورِ مُّتَعَلِّقٌ سِے مَلْ كِرِ جَمْلِہٖ فِعْلِيَّةٍ اِنشَائِيَّةٍ هُوَا۔ واوَء بَرَاءِے مِبَالَغَةٍ لُوْ شَرْطِيَّةٍ وَصَلِيَّةٍ آيَةً خَبَرٌ هِے كَانَتْ فِعْلٌ مَحْذُوفٌ كِي هِي ضَمِيْرٌ اِسْمٌ كَا اِسْمٌ هِے رَاجِعٌ بِسَوَے تَبْلِيْغٍ (اُورِ يِے مَرْجِعٌ مَعْنَوِيٌّ هِے كِيُوْنِكِے مُشْتَقٌّ مِنْهُ (تَبْلِيْغٌ) مُشْتَقٌّ (بَلِّغُوا) كِے ضَمْنِ مِيں مَوْجُودٌ هِے لِذَا كَانَتْ فِعْلٌ اِپْنِے اِسْمٌ اُورِ خَبَرٌ سِے مَلْ كِرِ جَمْلِہٖ فِعْلِيَّةٍ خَبَرِيَّةٍ هُوَا اُورِ اِسْمٌ كِي جَزَاءٌ فَبَلِّغُوا عَنِّيْ مَحْذُوفٌ هِے (اُورِ دَالٌ بِرِ جَزَاءٍ مَحْذُوفٌ جَمْلِہٖ مُتَقَدِّمٌ (بَلِّغُوا عَنِّيْ) هِے جُو عَوْضٌ جَزَاءٌ هِے يَا مُشْتَلِ عَوْضٌ جَزَاءٌ هِے) شَرْطٌ اِپْنِے جَزَاءٌ سِے مَلْ كِرِ جَمْلِہٖ شَرْطِيَّةٍ جَزَائِيَّةٍ هُوَا۔

فائدہ نمبر ۱۔ اِنْ يَالُوْ وَصَلِيَّةٍ كِے مَا قَبْلُ وَاوَء كِے بَارِے مِيں مُتَعَدِّدٌ اقْوَالٌ هِيں۔ ۱۔ عِنْدَ الرَّضِيِّ وَاوَء حَالِيَّةٌ هِے

۲۔ عِنْدَ الْجَزْرِيِّ وَاوَء عَاطِفَةٌ هِے۔ ۳۔ عِنْدَ الرَضِيِّ وَاوَء اِعْتِرَاضِيَّةٌ هِے۔ ۴۔ بِقَوْلِ مَلَا عَلِي قَارِيٍّ وَاوَء مِبَالَغَةٍ كِيْلِيَّةٌ هِے

فائدہ نمبر ۲۔ مَذْكُورِہٖ وَاوَء مِيں عَامٌ تَرَاكِيْبٌ مِيں اَسَانِي كِے لِيے مَلَا عَلِي قَارِيٍّ كِے قَوْلٌ كُوَاخْتِيَارٌ كِيَا جَائِے۔

﴿جملہ قسمیہ کو حل کرنے کا طریقہ﴾

قسم کا لغوی معنی ہے پکا کرنا۔ جہاں قسم ہو وہاں چار چیزوں کا جاننا ضروری ہے۔

۱۔ مُقْسِمٌ (قسم اٹھانے والا) ۲۔ مُقْسَمٌ بہ (جس ذات کا نام لے کر قسم اٹھائی جائے)

۳۔ حرف قسم (جس حرف کے ساتھ قسم اٹھائی جائے) ۴۔ جواب قسم (جس مقصد کے لیے قسم اٹھائی جائے)

مثال تَاللّٰہِ لَا کِیْدَ اَصْنَامِکُمْ بَعْدَ اَنْ تَوَلّٰوْا مُذَبِّرِیْنَ

اس مثال میں مقسم حضرت ابراہیم علیہ السلام، مقسم بہ اللہ جل جلالہ، حرف قسم تاء اور

جواب قسم لا کیدن اصنامکم ہے۔

حروف قسم: با۔ تا۔ واو وغیرہ ہیں۔

ضابطہ :- ہر قسم کے لیے جواب قسم کا ہونا ضروری ہے آگے جواب قسم دو حال سے خالی نہیں۔ جملہ اسمیہ

ہو گا یا جملہ فعلیہ ہو گا اگر جملہ اسمیہ ہو تو پھر دو حال سے خالی نہیں۔ مثبتہ ہو گا یا منفیہ اگر مثبتہ ہو

تو اس کی ابتداء میں ان ہو گا یا لام ابتداء تاکیدیہ ہو گا یا دونوں ہوں گے جیسے :

یَسَّ وَالْقُرْآنَ الْحَکِیْمَ اِنَّکَ لَمِنَ الْمُرْسَلِیْنَ - وَالْعَصْرَ اِنَّ الْاِنْسَانَ لَفِیْ خُسْرٍ -

وَاللّٰہُ اِنَّ زَیْدًا قَائِمٌ - وَاللّٰہُ لَزَیْدٌ قَائِمٌ اور اگر منفیہ ہو تو اسکی ابتداء میں مایا لایا ان تافیہ ہو گا

مثال وَاللّٰہُ مَا زَیْدٌ قَائِمًا وَاللّٰہُ لَا زَیْدٌ فِی الدَّارِ وَلَا عَمْرُو - وَاللّٰہُ اِنَّ زَیْدًا قَائِمٌ

اور اگر جملہ فعلیہ ہو تو دو حال سے خالی نہیں۔ مثبتہ ہو گا یا منفیہ

اگر مثبتہ ہو تو اس کے شروع میں لام تاکید اور قد دونوں ہونگے یا کیلا لام ہو گا جیسے

وَاللّٰہُ لَقَدْ قَامَ زَیْدٌ وَاللّٰہُ لَا فَعَلَنْ کَذَا

اور اگر منفیہ ہو تو دو حال سے خالی نہیں ماضی منفی ہو گا یا مضارع منفی

اگر فعل ماضی منفی ہو تو اس کے شروع میں 'ما' کا لفظ ہو گا جیسے :- وَاللّٰہُ مَا قَامَ زَیْدٌ

اور اگر مضارع منفی ہو تو اس کے شروع میں ما یا لا یا لفظ لَنْ ہو گا جیسے :-

واللّٰهُ مَا افْعَلَنَّ كَذَا۔ واللّٰهُ لَا افْعَلَنَّ كَذَا۔ واللّٰهُ لَنْ افْعَلَ كَذَا۔

حروف قسم کے اندر اصل باء ہے اسی لیے اس کا استعمال عام ہے۔

واو قسم کے استعمال کے لیے تین شرطیں ہیں۔

فعل قسم محذوف ہو۔ فلا یقال اقسیم واللّٰهُ۔

بخلاف الباء فتستعمل مع الفعل المذكور فیقال اقسمت باللّٰهُ

سوال کے مقام میں استعمال نہ ہو۔ فلا یقال واللّٰهُ اخبرنی بخلاف الباء۔

فَیُقَالُ بِاللّٰهِ اَخْبِرْنِیْ

اسم ظاہر پر داخل ہو فلا یقال وَكَ۔ بخلاف الباء فیقال بِكَ

اور تاء قسم کے استعمال کے لیے بھی تین شرطیں ہیں مگر تھوڑا سا فرق ہے کہ اس کا مدخول

ہمیشہ اسم اللہ جل جلالہ ہو گا جیسے تاللّٰهُ لَا کِیْدَنَ اَصْنَامَکُمْ (تفصیل کے لیے ملاحظہ ہو شرح الخراج ص ۳۹)

﴿جملہ قسمیہ کا اجراء﴾

استاذ: جملہ قسمیہ کی مثالیں نکالیں۔

شاگرد: والعصر ان الانسان لفي خسر۔ والضحیٰ والیل اذا سجی ما ودعک ربک

وما اقلیٰ۔ تاللّٰهُ لَا کِیْدَنَ اَصْنَامَکُمْ۔

استاذ: دوسری آیت میں یہ کونسا جملہ ہے؟

شاگرد: جملہ قسمیہ ہے۔

استاذ: آپ کو کیسے معلوم ہوا کہ یہ جملہ قسمیہ ہے؟

شاگرد: اس کے شروع میں واو قسمیہ ہے۔

استاذ: جہاں قسم ہو وہاں کتنی چیزوں کا جاننا ضروری ہے؟

شاگرد: وہاں چار چیزوں کا جاننا ضروری ہے۔ مقسم۔ مقسم بہ۔ حرف قسم۔ جواب قسم

اُستاز : اس مثال میں ان چاروں چیزوں کو ثابت کریں۔

شاگرد : مُقسم اللہ تعالیٰ ہیں۔ الضحیٰ (چاشت کا وقت) اور الیل اذا سجدی (رات جس وقت چھا جائے) معطوف و معطوف الیہ مل کر مقسم بہ ہیں۔ حرف قسم واؤ ہے۔

جواب قسم ما و دَعْنَكَ رَبُّكَ وَمَا قَلِيْ-

اُستاز : آپ کو کیسے معلوم ہوا کہ یہ جواب قسم ہے؟

شاگرد : جواب قسم کے ضابطہ سے معلوم ہوا۔ کیونکہ جواب قسم کے ضابطہ میں یہ بات لکھی ہوئی ہے کہ اگر جواب قسم فعل ماضی منفی کا صیغہ ہو تو اس کے شروع میں ما کا لفظ ہوگا۔

اُستاز : یہی چار چیزیں والعصر ان الانسان لفی خسر کی مثال میں ثابت کریں۔

شاگرد : مقسم اللہ تعالیٰ ہیں۔ مقسم بہ العصر (زمانہ) ہے حرف قسم واؤ ہے۔

جواب قسم ان الانسان لفی خسر ہے۔

اُستاز : آپ کو جواب قسم کیسے معلوم ہوا؟

شاگرد : جواب قسم کے ضابطہ سے کیونکہ ضابطہ یہ ہے کہ جب جواب قسم جملہ اسمیہ مثبتہ ہو تو اس کے شروع میں ان ہو گا یا لام ابتدائیہ تاکید یہ ہوگا۔ یادوںوں ہونگے تو یہاں پر بھی دونوں ہیں۔

اُستاز : اس جملہ کی مختصر ترکیب کریں؟

شاگرد : واؤ قسمیہ جار۔ العصر مجرور بالکسرہ لفظاً جار اپنے مجرور سے مل کر متعلق ہوئے اقسام

فعل محذوف کے ساتھ۔ اقسام فعل انا ضمیر مشترک فاعل فعل اپنے فاعل سے مل کر جملہ

فعلیہ ہو کر قسم ہوا۔ ان حرف از حروف مشبہ بالفعل ناصب الاسم و رافع الخبر۔ الانسان اس

کا اسم ہے اور لفی خسر ظرف مستقر مثبت یا ثابت کے ساتھ متعلق ہو کر اس کی

خبر ہے۔ تو ان اپنے اسم و خبر سے مل کر جواب قسم ہوا۔ قسم اپنی جواب قسم سے ملکر جملہ

قسمیہ انشائیہ ہوا۔ باقی جملہائے قسم کی تراکیب کو اسی پر قیاس کر لیں۔

﴿جملہ ندائیہ کو حل کرنے کا طریقہ﴾

ندا کا لغوی معنی ہے ”پکارنا“

جہاں ندا ہو۔ وہاں چار چیزوں کا جاننا ضروری ہے۔

نمبر ۱۔ منادی ۲۔ منادی ۳۔ حرفِ ندا ۴۔ جوابِ ندا

منادی پکارنے والے کو کہتے ہیں۔ منادی جس کو پکارا جائے۔

حرفِ ندا۔ جس حرف کے ساتھ پکارا جائے۔ جوابِ ندا۔ جس مقصد کے لیے پکارا جائے۔

مثال یٰحٰی خذِ الْکِتٰبَ بِقُوَّةٍ

اب اس مثال میں منادی اللہ تعالیٰ۔ منادی یٰحٰی علیہ السلام۔ حرفِ ندا یا ہے اور جوابِ ندا

خذِ الْکِتٰبَ بِقُوَّةٍ ہے۔ حروفِ ندا پانچ ہیں۔ یا۔ ایا۔ ہیّا۔ آی۔ ہمزه مفتوحہ

ان حروفِ ندا میں یا کثیر الاستعمال ہے۔

﴿منادی کی اقسام و احکام﴾

منادی منصوب ہوگا۔ (تین مقام میں)

۱۔ منادی مضاف ہو جیسے :- یا عبدَ اللہ۔ یا رسولَ اللہ

۲۔ منادی مُشَابِهٌ بِالْمُضَافِ ہو جیسے :- یا طَالِعاً جَبَلًا

منادی مُشَابِهٌ بِالْمُضَافِ اُس کو کہتے ہیں کہ منادی مضاف تو نہ ہو لیکن مضاف کے مشابہ ہو یعنی

جس طرح مضاف کا معنی مضاف الیہ کے بغیر مکمل نہیں ہوتا اسی طرح منادی کا معنی

دوسرے کلمے کو ملائے بغیر مکمل نہیں ہوتا جیسے طَالِعاً کا معنی ہے چڑھنے والا یہ معنی جَبَلًا

کے ملائے بغیر مکمل نہیں ہوگا۔

۳۔ منادی نکرہ غیر معینہ ہو جیسے ناپینا آدمی کسی کو کہے کہ یا رجلاً خذ بیدی

لیکن اگر پینا شخص کہے تو وہ یوں کہے گا یا رجلاً خذ بیدی۔ اب یہ منادی مفرد معرفہ مبنی پر

علامت رفع ہوگا۔

۴۔ مُنادی مفرد معروف ہو تو وہ مبنی بر علامت رفع ہوگا جیسے یا زیدُ۔ یا نُوحُ۔ یا ابراہیمُ
یعنی وہ مُنادی حرف ندا کے داخل ہونے سے پہلے جس حالت (ضمہ۔ الف۔ واو) پر
معرب تھا۔ حرف ندا کے داخل ہونے کے بعد بھی اسی حالت پر مبنی ہوگا۔

سوال یا زیدان اور یا زیدون میں تو مُنادی مفرد نہیں ہے بلکہ تشنیہ اور جمع ہے۔ تو ان کو مفرد
کہنا کیسے صحیح ہوگا۔

جواب مفرد چار چیزوں کے مقابلہ میں آتا ہے :-

مفرد مرکب کے مقابلہ میں مفرد تشنیہ و جمع کے مقابلہ میں

مفرد مضاف و مشابہ بالمضاف کے مقابلہ میں مفرد جملے کے مقابلہ میں

یہاں مُنادی کی بحث میں مفرد مضاف و مشابہ بالمضاف کے مقابلہ میں ہے یعنی یہاں مفرد
ہونے کا مطلب یہ ہوگا کہ وہ مضاف یا مشابہ بالمضاف نہ ہو آگے عام ہے خواہ وہ واحد تشنیہ
جمع ہو وہ سب مفرد میں داخل ہے۔

فائدہ :- کلام عرب میں بالخصوص قرآن پاک میں پہلی اور آخری قسم کا مُنادی زیادہ استعمال ہوا ہے۔
فائدہ :- جب مُنادی معرف باللام ہو تو اس مُنادی اور حرف ندا کے درمیان مذکر کے لیے اَیُّہا اور
مؤنث کے لیے اَیُّہَا کے لفظ کا فاصلہ لائیں گے۔ بشرطیکہ وہ الف لام عوضی بھی نہ ہو اور
لازم بھی نہ ہو اگر ہو تو پھر فاصلہ نہیں لائیں گے جیسے :- یا اللہ اب اس میں الف لام
عوضی ہے کیونکہ اِلَہ کے ہمزہ سے بدل کر آیا ہے اور لازم بھی ہے کیونکہ لاہ کا کلمہ الف
لام کے بغیر نثر کلام میں نہیں پایا گیا۔

مطابقی مثال : یا ایہا الرسول بلغ ما انزل الیک من ربک یا اَیُّہَا النَّفْسُ الْمُطْمَئِنَّةُ

یا ایہا الناس اتقوا ربکم

فائدہ: کبھی حرفِ ندا کو حذف کر کے اُس کے عوض میں آخر میں میم مشد دلاتے ہیں۔

جیسے اللہم۔ اصل میں یا اللہ تھا۔

فائدہ: کبھی حرفِ ندا کو حذف کر دیا جاتا ہے جیسے رَبَّنَا۔ دعا کے مقام میں جہاں بھی رَبَّنَا اور رَبِّ

کا لفظ استعمال ہوا ہے اس سے پہلے حرفِ ندا محذوف ہے اصل میں يَا رَبَّنَا اور يَا رَبِّي تھا

یہاں مُنَادِي مضاف ہونے کی وجہ سے منصوب ہے رَبَّنَا منادی منصوب لفظاً اور رَبِّ

منادی منصوب تقدیراً ہے۔ کیونکہ یہ سولہ قسموں میں سے غیر جمع مذکر سالم مضاف الی یاء

المتکلم ہے اور اس کا اعراب تینوں حالتوں میں تقدیری ہوتا ہے۔

مثال رَبَّنَا ظَلَمْنَا أَنْفُسَنَا وَإِنْ لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَسِرِينَ۔ رَبِّ زِدْنِي عِلْمًا۔

﴿جملہ ندائیہ کا اجراء﴾

اُستاز: محترم طلباء جملہ ندائیہ کی مثالیں نکالو۔

شاگرد: يَا أَيُّهَا الْمُزَّمِّلُ قُمْ اللَّيْلِ إِلَّا قَلِيلًا۔ يٰنُوحُ اهْبِطْ بِسَلَامٍ مِّنَّا وَبَرَكَاتٍ عَلَيْنَا۔

یا ابراہیم قد صدقت الرؤیا۔

اُستاز: يَا أَيُّهَا الْمُزَّمِّلُ قُمْ اللَّيْلِ إِلَّا قَلِيلًا۔ یہ کونسا جملہ ہے؟

شاگرد: جملہ ندائیہ ہے۔

اُستاز: آپ کو کیسے معلوم ہوا؟

شاگرد: اس کے شروع میں یا حرفِ ندا داخل ہے۔

اُستاز: جہاں حرفِ ندا ہو وہاں کتنی چیزوں کا جاننا ضروری ہے؟

شاگرد: چار چیزوں کا۔ منادی۔ منادی۔ حرفِ ندا۔ جوابِ ندا۔

اُستاز: اس مثال میں چار چیزوں کو ثابت کرو۔

شاگرد: اس آیت کریمہ میں منادی اللہ تعالیٰ ہیں اور منادی، المزمّل ہے حرف ندایا ہے۔ جواب
ندا قم الیل الا قلیلا الایة۔

استاذ: یاء حرف ند اور منادی المزمّل کے درمیان ایٹھا کا فاصلہ کیوں لائے ہیں۔

شاگرد: یہ قاعدہ ہے کہ جب منادی معرف باللام ہو تو اس پر جب حرف ند داخل کیا جائے تو منادی اور
حرف ند کے درمیان مذکر کے لیے ایٹھا وغیرہ اور مؤنث کے لیے ایٹھا کا فاصلہ لاتے ہیں۔

استاذ: کیوں؟

شاگرد: تاکہ اجتماع آلتی تعریف کا لازم نہ آئے۔ کیونکہ الف لام اور یاء حروف ند دونوں نکرہ
کو معرفہ بنانے کے آئے ہیں۔

استاذ: اس کی ترکیب کرو۔

شاگرد: یاء حرف ندا قائم مقام 'ادعُو' کے۔ ادعو فعل انا ضمیر فاعل۔ ائی مبنی علی الضم
موصوف ہا حرف تنبیہ مبنی بر سکون۔ المزمّل صفت۔ موصوف اپنی صفت سے مل کر
منادی ہو کر مفعول بہ کے ہو ادعو فعل کے لیے۔ ادعو فعل انا ضمیر فاعل اور مفعول بہ سے
مل کر جملہ فعلیہ ہو کر ندا۔ قم فعل انت ضمیر فاعل الیل مستثنیٰ منہ الا حرف استثناء قلیلاً مستثنیٰ
الیل مستثنیٰ منہ اپنے مستثنیٰ سے مل کر مفعول فیہ ہوا قم فعل کے لیے۔ قم فعل اپنے فاعل اور
مفعول فیہ سے مل کر جملہ فعلیہ انشائیہ ہو کر جواب ند اہوا پھر ند اپنے جواب ند سے مل کر جملہ
انشائیہ ندائیہ ہوا۔ جہاں بھی قرآن کریم میں ایسی آیات آئیں کہ جن کے اندر منادی کے شروع
میں ایٹھا یا ایٹھا کا لفظ ہو تو ان کی ترکیب کو اسی آیت کی ترکیب پر قیاس کر لیں۔

استاذ: یا ابراہیم قد صدقت الرؤیا یہ کونسا جملہ ہے؟

شاگرد: جملہ ندائیہ ہے۔

استاذ: آپ کو کیسے معلوم ہوا کہ یہ جملہ ندائیہ ہے؟

شاگرد: اس کے شروع میں یا حرف ند داخل ہے۔

اُستاذ: جہاں حرفِ ندا ہو وہاں کتنی چیزوں کا جاننا ضروری ہے؟

شاگرد: چار چیزوں کا جاننا ضروری ہے۔ مُنادی۔ منادٰی۔ حرفِ ندا۔ جوابِ ندا۔

اُستاذ: اس مثال میں ان چار چیزوں کو بیان کریں۔

شاگرد: منادی اللہ تعالیٰ۔ مُنادٰی حضرت ابراہیم علیہ السلام۔ حرفِ ندا یا اور جوابِ ندا قد صدقت الرؤیا ہے۔

اُستاذ: اس جملہ ندائیہ کی مختصر ترکیب کریں۔

شاگرد: یا حرفِ ندا قائم مقام اذعُو فعل کے۔ اذعُو فعل۔ انا ضمیر فاعل۔ ابراہیم منادی مفرد معرفہ مبنی بر ضمہ ہو کر مفعول بہ ہوا اذعو فعل کے لیے اذعُو فعل انا ضمیر فاعل اور منادی مفعول بہ سے مل کر جملہ فعلیہ ہو کر ندا۔ قد حرف تحقیق مع التقریب۔ صدقت فعل ت ضمیر فاعل الرؤیا مفعول بہ فعل اپنے فاعل اور مفعول بہ سے مل کر جملہ فعلیہ خبریہ ہو کر جوابِ ندا (مقصود بالندا) ہوا ندا اپنے جوابِ ندا سے مل کر جملہ انشائیہ ندائیہ ہوا۔

﴿ چار مجرور کی ترکیب کو حل کرنے کا طریقہ ﴾

ظرف کا قاعدہ :- ظرف دو قسم پر ہے

۱۔ ظرف حقیقی :- ظرف زمان اور ظرف مکان کو ظرف حقیقی کہتے ہیں۔

۲۔ ظرف مجازی :- چار مجرور کو ظرف مجازی کہتے ہیں۔

چار مجرور کو ظرف مجازی اس لیے کہتے ہیں کہ ظرف کا معنی ہے برتن تو حرف جر کا مدخول بھی فعل

اور شبہ بالفعل کے معنی کے لیے ممزولہ برتن کے ہوتا ہے جیسے :- خَتَمَ اللّٰهُ عَلٰی قُلُوْبِهِمْ
اب علی کا مدخول قلوبہم ' خَتَمَ کے لیے ممزولہ ظرف اور برتن کے ہے کیونکہ وہ مہر
کفار کے دلوں پر جا لگی ہے۔

ظرف مجازی دو قسم پر ہے :- (اسی طرح بعض ظروف حقیقی جیسے :- قبل۔ بعد وغیرہ بھی دو قسم پر ہے) ۱۔ ظرف مستقر ۲۔ ظرف لغو

ظرف مستقر : ظرف مستقر وہ ظرف ہے کہ جس کا متعلق محذوف ہو آگے عام ہے خواہ
افعال عامہ میں سے ہو یا افعال خاصہ میں سے۔ عند البعض ظرف مستقر کی تعریف یہ ہے
کہ ظرف مستقر وہ ظرف ہے کہ جس کا متعلق محذوف ہو اور افعال عامہ میں سے ہو۔

افعال عامہ کی تعریف :- مالا یخلو عنه فعل

یعنی افعال عامہ وہ ہیں جن سے کوئی بھی فعل خالی نہ ہو۔ افعال عامہ آٹھ ہیں۔ چار مشہور اور
چار غیر مشہور ہیں۔

چار مشہور کو شاعر نے شعر میں ذکر کیا ہے :-

۱۔ افعال عامہ چہراند نزد ارباب عقول

کون است وجود است وثبوت و حصول

چار غیر مشہور یہ ہیں :

تلبس۔ لصوق۔ لسوق۔ لذوق ان چاروں کا معنی "ملنا" ہے۔

افعال خاصہ کی تعریف :- مَا يَخْلُوا عَنْهُ فَعْلٌ

افعال خاصہ وہ ہیں جن سے کوئی فعل خالی ہو۔ ان آٹھ افعال عامہ کے علاوہ باقی سب افعال خاصہ ہیں کیونکہ ان آٹھ کے علاوہ جتنے بھی افعال ہیں وہ ضرور کسی نہ کسی فعل سے خالی ہیں جیسے :-
ضَرَبَ۔ نَصَرَ۔ مَثَلًا يَهْ أَكْلٌ لَوْر شَرْبٌ والے فعل سے خالی ہیں لیکن افعال عامہ سے کوئی بھی فعل خالی نہیں ہے۔ وجود۔ ثبوت۔ کون۔ حصول سے دُنیا کا کوئی بھی فعل خالی نہیں۔

مثال : قِرَاءَةٌ پڑھنا ایک فعل ہے اس میں یہ چاروں فعل موجود ہیں

پڑھنا ہے یہ ”کون“ ہے پڑھنا ثابت ہے یہ ”ثبوت“ ہے

پڑھنا حاصل ہے یہ ”حصول“ ہے پڑھنا موجود ہے یہ ”وجود“ ہے

ظرف لغو :- ظرف لغو وہ ظرف ہے جس کا متعلق مذکور ہوا گے عام ہے خواہ افعال عامہ میں سے ہو یا افعال خاصہ

میں سے عند البعض ظرف لغو ہے جس کا متعلق افعال خاصہ میں سے ہو خواہ مذکور ہو یا محذوف ہو۔

ظرف لغو کی علامات : فعل کے بعد اسم فاعل کے بعد اسم مفعول کے بعد اسم تفصیل کے بعد صفت مشبہ کے بعد اور مصدر کے بعد جو بھی جار مجرور آجائے تو وہ جار مجرور اسی فعل یا اسم فاعل، اسم مفعول وغیرہ کے ساتھ متعلق ہوں گے جو پہلے ذکر ہے۔

جیسے :- خَتَمَ اللّٰهُ عَلَىٰ قُلُوبِهِمْ۔ اِنِّى جَاعِلٌ فِى الْاَرْضِ خَلِيْفَةً۔ الَّذِى جَعَلَ لَكُمْ الْاَرْضَ
یہ سب ظرف لغو ہیں کیونکہ ان کا متعلق ما قبل مذکور ہے۔

ظرف لغو کی وجہ تسمیہ :- ظرف لغو کو ظرف لغو اس لیے کہتے ہیں کہ لغو کا معنی ہے محروم ہونا تو
ظرف لغو کو بھی ظرف لغو اس لیے کہتے ہیں کہ وہ بھی اپنے عامل کی جگہ قرار پکڑنے سے
محروم رہتی کیونکہ عامل خود ما قبل مذکور ہوتا ہے۔

ظرف مستقر کی وجہ تسمیہ :- ظرف مستقر کو مستقر اس لیے کہتے ہیں کہ مستقر مشتق ہے

استقرار سے اور استقرار کا معنی ہے قرار پکڑنا۔ تو ظرف مستقر بھی اپنے عامل کی جگہ پر قرار

پکڑ لیتی ہے اسی لیے اس کو ظرف مستقر کہتے ہیں جیسے :- الْحَمْدُ ثَبَّتَ لِلّٰهِ۔ ثَبَّتَ عَامِلٌ كُو

حذف کر دیا اور ظرف مستقر کو اسکی جگہ کھڑا کر دیا۔

ظرف مستقر کے مقامات کا بیان

ظرف مستقر چار مقام میں واقع ہوتی ہے
 خبر۔ صلہ۔ صفت۔ حال
 خبر کے مقام میں تب ہوگی جب پہلے مبتدا ہو۔
 صلہ کے مقام میں تب ہوگی جب پہلے اسم موصول ہو۔
 صفت کے مقام میں تب ہوگی جب پہلے موصوف ہو
 حال کے مقام میں تب ہوگی جب پہلے ذوالحال ہو۔

مقامِ خبر :- اگر ظرف مستقر خبر کے مقام میں ہو تو اس کے متعلق میں اختلاف ہے اور دو مذہب ہیں :-
 بصریوں کا اور کوئیوں کا

بصری :- بصری حضرات کہتے ہیں کہ ہم اس کا متعلق فعل نکالیں گے کیونکہ ظرفِ مستقر اپنے
 عامل کی جگہ پر واقع ہوئی ہے اور اصل عمل کرنے میں فعل ہے اس لیے ہم اس کا متعلق
 فعل نکالیں گے۔ جیسے: الحمد للہ (ای ثَبَّتَ لِلَّهِ) اور کوئی نحوی کہتے ہیں ہم اس کا متعلق
 اسم نکالیں گے کیونکہ ظرفِ مستقر خبر کے مقام میں واقع ہوئی ہے اور اصل خبر میں افراد
 ہے تو اسم بھی مفرد ہوتا ہے نہ کہ جملہ۔ لہذا کوئیوں کے نزدیک تقدیر (اصل) عبارت یوں
 ہوگی۔ الحمد للہ (ای ثابتٌ للہ)

مقامِ صلہ :- ظرف مستقر اگر صلے کے مقام میں ہو تو پھر اس کا متعلق فعل نکالیں گے کیونکہ صلہ
 جملہ ہوتا ہے اور فعل بھی اپنے فاعل سے مل کر جملہ ہوتا ہے جیسے :-

والذین من قبلکم (ای ثَبَّتُوا من قبلکم)

مقامِ صفت :- ظرف مستقر اگر صفت کے مقام میں ہو تو اکثر اس کا متعلق فعل اور بعض اسم نکالتے

ہیں جیسے :- علیٰ معنی فی نفسہا (ای ثَبَّتَ أَوْ ثَابِتٍ فی نفسہا)

مقامِ حال :- ظرف مستقر اگر حال کے مقام میں واقع ہو تو اکثر اس کا متعلق فعل اور بعض اسم نکالتے ہیں جیسے :- **فَاللَّفْظِيَّةُ مِنْهَا عَلَى نُوعَيْنِ (ای ثَبَتَتْ أَوْ ثَابِتًا مِنْهَا)**

فائدہ :- جو بھی جار مجرور ہو بشرطیکہ وہ جار مجرور زائد نہ ہو وہ یا تو ظرفِ مستقر ہوگا (اگر چار مقام میں واقع ہو) یا ظرفِ لغو ہوگا (اگر چھ چیزوں کے بعد واقع ہو)

حروفِ جارہ کی وجہ تسمیہ :- حروفِ جارہ کو جارہ اس لیے کہتے ہیں کہ جارہ مشتق ہے جر سے اور جر کا معنی ہے کھینچنا۔ چونکہ حروفِ جارہ بھی ما قبل فعل یا شبہ بالفعل کے معنی کو کھینچ کر اپنے مدخول تک پہنچادیتے ہیں اسی لیے ان کو حروفِ جارہ کہا جاتا ہے۔ اسی وجہ سے کہا جاتا ہے کہ حرفِ جر کی مثال قلی کی طرح ہے جیسے قلی کا کام ہوتا ہے اسٹیشن سے سامان اٹھا کر گاڑی تک پہنچانا اسی طرح حرفِ جر کا کام بھی یہی ہے کہ ما قبل فعل یا شبہ بالفعل کے معنی کو اٹھا کر اپنے مدخول تک پہنچانا جیسے **خَتَمَ اللّٰهُ عَلَى قُلُوبِهِمْ** اب علی نے یہاں **خَتَمَ** کے معنی (مہر) کو اٹھا کر اپنے مدخول **قلوبہم** تک پہنچادیا۔ اب معنی یہ ہوگا کہ اللہ پاک نے مہر لگائی ان کے دلوں پر اگر علی کا لفظ موجود نہ ہوتا تو یہ مہر کتاب پر لگ سکتی تھی کپڑے پر بھی لگ سکتی تھی لیکن علی نے اس مہر کا تعلق دنیا کی تمام چیزوں سے کاٹ کر اپنے مدخول کے ساتھ جوڑ دیا کہ یہ مہر کفار کے دلوں پر لگی ہے۔

فائدہ :- اگر جار مجرور سے پہلے فعل، اسم فاعل، اسم مفعول وغیرہ متعدد متعلق ذکر ہوں تو یہ جار مجرور اسی کے ساتھ متعلق ہونگے جس کے ساتھ متعلق کرنے سے معنی ٹھیک ہو جیسے :-

قَدْ نَرَى تَقَلُّبَ وَجْهِكَ فِي السَّمَاءِ۔ اب اس مثال میں جار مجرور کے متعلق میں دو احتمال ہیں۔ **قَدْ نَرَى** (فعل) ہوگا یا **تَقَلُّبَ** (مصدر) ہوگا۔ اب اگر **قَدْ نَرَى** فعل کے ساتھ متعلق کریں تو معنی ہوگا تحقیق ہم آسمان میں دیکھ رہے ہیں یہ معنی ٹھیک نہیں کیونکہ یہاں پر مقصود باری تعالیٰ اپنی رؤیہ فی السماء کو بیان کرنا نہیں اور اگر جار مجرور کو **تَقَلُّبَ** مصدر کے ساتھ متعلق کریں تو حرفِ جر **تَقَلُّبَ** والے معنی کو اپنے مدخول **السَّمَاءِ** کے ساتھ ملا دے گا اور معنی یوں ہوگا تحقیق ہم دیکھ رہے ہیں آپ کے چہرہ (انور) کے پھرنے کو آسمان کی طرف۔ اب معنی ٹھیک ہوگا۔

﴿ جار مجرور کا اجراء ﴾

استاذ: جار مجرور کی مثالیں نکالو؟

شاگرد: وَإِذْ قَالَ رَبُّكَ لِلْمَلٰئِكَةِ . وَلَا تَلْبِسُوا الْحَقَّ بِالْبَاطِلِ . فَاغْسِلُوا وُجُوْهُكُمْ
وَأَيْدِيَكُمْ إِلَى الْمَرَافِقِ .

استاذ: تیسری آیت میں إِلَى الْمَرَافِقِ یہ ظرف مستقر ہے یا ظرف لغو؟

شاگرد: ظرف لغو ہے۔

استاذ: آپ کو کیسے معلوم ہوا؟

شاگرد: ظرف لغو کی نشانی سے معلوم ہوا کیونکہ آپ نے ہمیں ظرف لغو کی نشانی یاد کروائی تھی کہ فعل کے بعد اسم فاعل کے بعد اسم مفعول وغیرہ کے بعد جو بھی جار مجرور آجائے وہ اسی فعل وغیرہ کے ساتھ متعلق ہوگا۔ اسی لیے ہم عرض کرتے ہیں کہ إِلَى الْمَرَافِقِ ظرف لغو ہے اور فَاغْسِلُوا فعل کے ساتھ متعلق ہے۔

استاذ: وُجُوْهُكُمْ کے ساتھ متعلق ہو سکتا ہے؟

شاگرد: جی نہیں کیونکہ ایک تو یہ اسم جامد ہے اور اسم جامد بغیر (تاویل کے) متعلق نہیں بن سکتا دوسری وجہ یہ ہے کہ اگر آپ إِلَى الْمَرَافِقِ کو وُجُوْهُكُمْ کے ساتھ متعلق کریں بھی تو معنی میں فساد لازم آئے گا کیونکہ حرف جر کا کام یہ ہے کہ وہ جس لفظ کے ساتھ متعلق ہوتا ہے اس کے معنی کو کھینچ کر اپنے مدخول تک پہنچا دیتا ہے اب معنی یہ ہو گا تمہارے چہرہ کہنیوں تک ہے (تو کیا لوگوں کا چہرہ کہنیوں تک لمبا ہوتا ہے؟) حالانکہ چہرہ کی لمبائی کہنیوں تک نہیں بلکہ ٹھوڑی کے نیچے تک ہے۔ اسی طرح ایدیکم کے ساتھ متعلق نہیں کر سکتے کیونکہ پھر مطلب یہ ہو گا کہ تمہارے ہاتھ کہنیوں تک ہیں حالانکہ ہاتھ کی

لمبائی کہنی تک نہیں بلکہ کندھے تک ہے۔ لہذا جب یہ دونوں کے ساتھ متعلق نہیں ہو سکتا تو پھر مان لیں کہ فاغسلو کے ساتھ متعلق ہے اور اس کے معنی کو کھینچ کر اپنے مدخول تک پہنچا رہا ہے تو معنی یوں ہو گا کہ دھوؤں تم اپنے چہروں کو اور اپنے ہاتھوں کو کہنیوں تک یعنی الیٰ نے دھونے والے معنی کو اپنے مدخول المرافق تک پہنچا دیا۔

اُمتاؤ: شرح مائة عامل نوع اول میں الباء للالصاق میں للالصاق اللام للاختصاص میں للاختصاص اور الواو للقسم میں للقسم ظرف مستقر ہیں یا ظرف لغو۔
شاگرد: ظرف مستقر ہیں۔

اُمتاؤ: ظرف مستقر کسے کہتے ہیں؟

شاگرد: جس کا متعلق محذوف ہو۔

اُمتاؤ: ظرف مستقر کتنے مقام میں واقع ہوتی ہے؟

شاگرد: چار مقام میں۔

اُمتاؤ: یہاں کس مقام میں ہے؟

شاگرد: خبر کے مقام میں؟

اُمتاؤ: آپ کو کیسے معلوم ہوا کہ یہ خبر کے مقام میں ہے؟

شاگرد: جملہ اسمیہ کی علامت نمبر ۵ سے معلوم ہوا کہ کلام کے شروع میں الف لام والا اسم اور اس کے بعد جار مجرور آجائے تو وہ ہمیشہ مبتدا خبر نہیں گے۔

اُمتاؤ: ان کا متعلق محذوف کیا نکالیں گے؟

شاگرد: اس کے دو متعلق نکالیں گے ثَبَّتَتْ يَأْتَابِتَّةٌ کیونکہ ظرف مستقر جب خبر کے مقام میں ہو

تو اس کے دو متعلق محذوف نکالتے ہیں بصر یوں کے نزدیک فعل اور کو فیوں کے نزدیک اسم۔

لہذا مختصر ترکیب یہ ہے کہ ثَبَّتَتْ يَأْتَابِتَّةٌ اسم فاعل اور ان دونوں میں ھی ضمیر فاعل ہے تو

یہ دونوں اپنے فاعل اور متعلق سے مل کر خبر ہوئے مبتدا (الباء، اللام، الواو) کی اور

مبتدا اپنی خبر سے مل کر جملہ اسمیہ خبر یہ ہوا۔

﴿ عدد کی مفید بحث ﴾

(یعنی میٹز تمیز کی ترکیب کو حل کرنے کا طریقہ)

عدد کا لغوی معنی ہے گننا۔ اصطلاح میں عدد کی دو تعریفیں ہیں۔

نمبر ۱ اَلْعَدَدُ مَا يَعْدُ بِهِ

عدد وہ ہے جس کے ذریعے کسی چیز کو شمار کیا جائے۔ ان حضرات کے نزدیک عدد ایک سے شروع ہوتا ہے۔

نمبر ۲ اَلْعَدَدُ نِصْفُ مَجْمُوعِ الْحَاشِيَتَيْنِ

دو حاشیوں کے مجموعے کا آدھا

مثال دو عدد ہے کیونکہ یہ دو حاشیوں کے مجموعہ کا آدھا ہے کیونکہ دو کے نیچے کا حاشیہ ایک ہے اور اوپر کا

تین ہے ان دونوں حاشیوں کو جمع کریں تو مجموعہ چار ہے اور چار کے مجموعہ کا آدھا دو ہے۔ ان

حضرات کے نزدیک عدد دو سے شروع ہوتا ہے کیونکہ ایک کا اوپر والا حاشیہ ہے نیچے والا نہیں۔

ہر عدد میں ابہام ہوتا ہے اس کے بعد جو لفظ عدد کے ابہام کو دور کرے اس کو تمیز کہتے ہیں۔

مثال کے طور پر قرآن پاک میں موجود ہے۔

اِذْ قَالَ يُوسُفُ لَآبِيهِ يَا اَبَتِ اِنِّى رَاَيْتُ اَحَدَ عَشَرَ

جب حضرت یوسف علیہ السلام نے اپنے باپ سے فرمایا کہ میں نے دیکھے گیارہ اب گیارہ کے

اندر ابہام ہے۔ گیارہ کیا دیکھے جب کو کباً کہا تو اب ابہام دور ہو گیا۔ کہ گیارہ سے مراد

ستارے ہیں اور تعبیر میں گیارہ ستاروں سے مراد حضرت یوسف علیہ السلام کے گیارہ بھائی ہیں۔

آگے عدد باعتبار تمیز کے تین قسم پر ہے۔

عددِ اقل :- تین سے لے کر دس تک اس کو عددِ اقل کہتے ہیں

عددِ اوسط :- گیارہ سے لے کر ننانوے تک اس کو عددِ اوسط کہتے ہیں۔

عددِ اعلیٰ :- سو سے لے کر مالا نہایت تک اس کو عددِ اعلیٰ کہتے ہیں۔

﴿ تمیز کے اعراب کے بارہ میں اہم ضوابط ﴾

عدداً اقل :- عدداً اقل کی تمیز ہمیشہ جمع مجرور ہوگی۔ خلاف العقل ہوگی۔ بشرطیکہ عدداً اقل کی تمیز خود مائتہ کا لفظ نہ ہو۔ اگر عدداً اقل کی تمیز خود مائتہ کا لفظ ہو تو پھر مفرد مجرور ہوگی۔ جیسے کہ ثَلَاثُ مَائَةٍ۔ عدداً اقل کی تمیز خلاف العقل ہوگی خلاف العقل ہونے کا مطلب یہ ہے کہ اگر تمیز مذکر ہے تو عدد کو مؤنث لائیں گے اور اگر تمیز مؤنث ہے تو عدد کو مذکر لائیں گے۔

مثال ثَلَاثَةُ رِجَالٍ اور اگر تمیز مؤنث ہے تو عدد کو مذکر لائیں گے۔ ثَلَاثُ نِسْوَةٍ
قرآن مجید میں سب کی مثالیں موجود ہیں

مثال تین کی ثَلَاثَةُ قُرُوءٍ

مثال چار کی أَرْبَعَةُ أَشْهُرٍ

مثال پانچ کی بِخَمْسَةِ أَلْفٍ مِنَ الْمَلِئِكَةِ مَنْزِلِينَ

مثال چھ کی فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ

مثال سات کی سَبْعَ لَيَالٍ

مثال آٹھ کی ثَمَانِيَةَ أَيَّامٍ

مثال نو کی تِسْعَةَ رَهْطٍ

مثال دس کی مِنْ عَشْرَةِ مَسْكِينٍ

فائدہ :- ایک اور دو (واحد۔ اثنان) اپنی تمیز کے ساتھ ذکر نہیں ہوتے۔ کیونکہ ایک اور دو کا معنی

خود ان کی تمیز سے حاصل ہو جاتا ہے۔ جیسے کہ رَجُلٌ (ایک مرد)۔ رَجُلَانِ (دو مرد)

اب ایک اور دو والا معنی رَجُلٌ اور رَجُلَانِ سے حاصل ہے

عدد اوسط :- عدد اوسط کی تمیز مفرد منصوب ہوگی۔

۱۲	-	۱۱
۲۲	-	۲۱
۳۲	-	۳۱
۴۲	-	۴۱
۵۲	-	۵۱
۶۲	-	۶۱
۷۲	-	۷۱
۹۲	-	۹۱

ان سب اعداد کی تمیز موافق العقل ہوگی یعنی تمیز مذکر ہو تو عدد کی دونوں جزئیں مذکر ہوں گی۔ اگر تمیز مؤنث ہو تو عدد کی دونوں جزئیں مؤنث ہوں گی۔

بالترتیب مثال یہ کہ : أَحَدٌ عَشْرَ رَجُلًا

احدى عشرة امرأة

اثنان عَشْرَ رَجُلًا

احدى عشرون امرأة

أحدو عشرون رجلاً

اثنان و عشرون امرأة

اثنان و عشرون رجلاً

احدى و تسعون امرأة

احدو تسعون رجلاً

اثنان و تسعون امرأة

اثنان و تسعون رجلاً

تک ۱۹ سے لے کر ۱۳

تک ۲۹ سے لے کر ۲۳

تک ۳۹ سے لے کر ۳۳

تک ۴۹ سے لے کر ۴۳

تک ۵۹ سے لے کر ۵۳

تک ۶۹ سے لے کر ۶۳

تک ۷۹ سے لے کر ۷۳

تک ۸۹ سے لے کر ۸۳

تک ۹۹ سے لے کر ۹۳

کی تمیز خلاف العقل ہوگی۔ اگر تمیز مؤنث ہو تو عدد کی دو جزؤوں میں سے پہلی جزء مذکر ہوگی اور اگر تمیز مذکر ہو تو عدد کی پہلی جزء مؤنث ہوگی

مثالیں بالترتیب :- مثال تیرہ کی ثَلَاثَةٌ عَشْرَ رَجُلًا ثَلَاثَ عَشْرَةَ امْرَأَةً

مثال تیس کی ثَلَاثَةٌ وَعَشْرُونَ رَجُلًا ثَلَاثَ وَعَشْرُونَ امْرَأَةً

قرآنی امثلہ :- أَحَدَ عَشَرَ كُوكِبًا فَاَنْفَجَرَتْ مِنْهُ اثْنَا عَشْرَةَ عَيْنًا

فائدہ :- آٹھ عقود اکیلے استعمال ہوں یا کسی عدد کے ساتھ مل کر استعمال ہوں۔ ہمیشہ ایک ہی حال

پر رہیں گے خواہ اس کی تمیز مذکر ہو یا مؤنث وہ آٹھ عقود یہ ہیں

عشرون	ثلثون	اربعون	خمسون
ستون	سبعون	ثمانون	تسعون

جیسے :- عشرون رجلاً۔ عشرون امرأة

عدو اعلیٰ :- عدو اعلیٰ کی تمیز مفرد مجرور ہوگی

مأة رجلٍ۔ مائة عامٍ ثم بعثه۔ ألف سنة۔ مئتي درهم

فائدہ :- مقام تمیز کے اندر عدو اعلیٰ سے مراد صرف پانچ عدد ہیں مائة۔ مئتان۔ الف۔ الفان۔ آلاف

فائدہ :- ممیز اور تمیز کا ترجمہ ممیز سے شروع کرنا ہے۔

مثال أَحَدَ عَشَرَ كُوكِبًا (گیارہ ستارے)

فائدہ :- بدانکہ مراتب اعداد یہ ہیں۔ اکائی دہائی سینکڑہ ہزار، دس ہزار، لاکھ دس لاکھ، کروڑ دس

کروڑ، ارب دس ارب، کھرب دس کھرب، نیل دس نیل، پدم دس پدم، سنکھ دس سنکھ،

مہاسنکھ۔

اعداد۔ واحد " اثنان ثلثة " اربعة " خمسة ستة " سبعة " ثمانية " تسعة عشرة "

أحد عشر اثنا عشر ثلاثة عشر اربعة عشر خمسة عشر ستة عشر سبعة

عشر ثمانية عشر تسعة عشر عشرون احد " و عشرون اثنان و عشرون

ثلثة و عشرون اربعة و عشرون خمسة و عشرون ستة و عشرون

سبعة و عشرون ثمانية و عشرون تسعة " و عشرون ثلثون اربعون

خمسون ستون سبعون ثمانون تسعون مائة مائتان ثلث مائة اربع مائة

خمس مائة ست مائة سبع مائة ثمان مائة تسع مائة الف " الفان ثلثة

آلاف اربعة آلاف خمسة آلاف ستة آلاف سبعة آلاف ثمانية آلاف

تسعة آلاف عشرة آلاف - مائة الف لاکھ الف یاملیون دس لاکھ عشرة

مليون کروڑ مائة مليون دس کروڑ الف مليون ارب عشرة آلاف مليون دس ارب

مائة الف مليون کھرب الف الف مليون یابلیون دس کھرب عشرة بليون

نیل مائة بليون دس نیل الف بليون پدم عشرة آلاف بليون دس پدم مائة

الف بليون سکھ الف الف بليون یاترلیون دس سکھ عشرة ترلیون مہا سکھ۔

نقطوں کے لحاظ سے بھی فرق معلوم کر لیا جائے اگر ایک کی دائیں جانب ایک نقطہ ہو تو یہ

عدد دس کا ہے اگر دو ہوں تو ایک سو کا اگر تین ہوں تو ایک ہزار کا اگر چار ہوں تو دس ہزار کا

اگر پانچ ہوں تو ایک لاکھ کا اگر چھ ہوں تو دس لاکھ کا۔ اسی طرح ایک ایک نقطہ زیادہ ہونے

سے عدد زیادہ ہو گا یہاں تک کہ ایک مہا سکھ میں ایک کی دائیں جانب انیس نقطے ہوں گے

جس کو عربی میں عشرة ترلیون کہتے ہیں۔

﴿مميّز تميّز کا اجراء﴾

استاذ: مميّز تميّز کی مثالیں نکالو۔

شاگرد: وَاوَعَدْنَا مُوسَىٰ ثَلَاثِينَ لَيْلَةً وَالْمَطَلَقَاتِ يَتَرَبَّصْنَ بِأَنفُسِهِنَّ ثَلَاثَةَ قُرُوءٍ۔

استاذ: پہلی مثال میں ثلاثين یہ کونسا عدد ہے؟

شاگرد: عدد اوسط ہے۔

استاذ: اس کی تميّز کیا ہوتی ہے؟

شاگرد: عدد اوسط کی تميّز مفرد منصوب ہوتی ہے۔

استاذ: ثلاثين لَيْلَةً مميّز تميّز مل کر پورا جملہ ہوتے ہیں یا جملہ کا جز۔

شاگرد: جملے کا جز ہوتے ہیں۔

استاذ: یہاں کونسی جز ہیں؟

شاگرد: یہ مميّز تميّز مل کر وَاوَعَدْنَا کے لیے دوسرا مفعول بن رہے ہیں۔

استاذ: مکمل ترکیب کریں۔

شاگرد: وَاوَعَدْنَا مُوسَىٰ ثَلَاثِينَ لَيْلَةً وَالْمَطَلَقَاتِ يَتَرَبَّصْنَ بِأَنفُسِهِنَّ ثَلَاثَةَ قُرُوءٍ۔

ناصب التميّز لَيْلَةً تميّز منصوب بالفتحة لفظاً۔ مميّز اپنی تميّز سے مل کر مفعولِ ثانی ہوا وَاوَعَدْنَا

فعل کیلئے۔ وَاوَعَدْنَا فعل اپنے فاعل اور دونوں مفعولوں سے مل کر جملہ فعلیہ خبریہ ہوا۔

استاذ: شرح مائة عامل سے مميّز تميّز کی مثالیں نکالیں۔

شاگرد: وَهِيَ (الْحُرُوفُ الْجَارَةُ) سَبْعَةٌ عَشْرَ حُرُوفًا۔ وَهِيَ سِتَّةُ حُرُوفٍ۔

وَهِيَ أَرْبَعَةٌ أَحْرُفٍ۔ وَهِيَ خَمْسَةٌ أَحْرُفٍ۔ وَهِيَ تِسْعَةٌ أَسْمَاءٍ۔

اُستاز : سِنَّةٌ " یہ کونسا عدد ہے ؟

شاگرد : یہ عددِ اقل ہے۔

اُستاز : اس کی تمیز کیا ہوتی ہے ؟

شاگرد : اس کی تمیز جمع مجرور اور خلاف العقل ہوتی ہے یعنی اگر تمیز مذکر ہے تو عدد مؤنث ہوگا اور اگر تمیز مؤنث ہے تو عدد مذکر ہوگا جیسا کہ اس مثال (سِنَّةٌ أَحْرُفٍ) میں اسکی تمیز جمع مجرور ہے اور خلاف العقل ہے۔

اُستاز : میرے عزیز طالب علم آپ کے ذہن میں کوئی ایسی جگہ ہے جہاں سے ممیز تمیز کی یکمشت بہت سی مثالیں مل جائیں ؟

شاگرد : جی ہاں قرآن کریم میں جہاں سے سورتوں کی ابتداء ہوتی ہے اور ان کی ابتدا میں ایک سطر لکھی ہوتی ہے جس میں رکوع اور آیات کی تعداد کا بیان ہوتا ہے وہاں اسم عدد مبہم ممیز اور اس کی تمیز کی اکٹھی ۱۱۴ مثالیں مل جائیں گی وہاں خوب ممیز تمیز اور عدد کی بحث کا اجرا ہو سکتا ہے۔

اُستاز : نمونہ کے طور پر کسی سورۃ کی ابتدائی سطر پیش کرو۔

شاگرد : سورۃ الفاتحہ کے شروع میں لکھا ہے سورۃ الفاتحہ مکیہ و ہی سبع آیات۔ سورۃ الرحمن

کے شروع میں لکھا ہے سورۃ الرحمن مدنیہ و ہی ثمان و سبعون آية و ثلاث رکوعات۔

فائدہ : جب سو سے زائد کسی عدد کی کوئی لفظ تمیز واقع ہو تو اعراب کے اندر تمیز کے ساتھ والے

عدد کا اعتبار ہوگا یعنی اگر وہ عدد اقل ہے تو اسکی تمیز جمع مجرور ہوگی جیسے عندی مائة و

ثلاثۃ رجال۔ اور اگر عدد اوسط ہے اس کی تمیز مفرد منصوب ہوگی جیسے عندی مائة

واحد عشر رجلاً اور اگر عدد اعلیٰ ہے تو پھر اس کی تمیز مفرد مجرور ہوگی۔

جیسے :- عندی الف " و مائة رجل۔

﴿اسم متمکن کا اعراب﴾

اسم متمکن کا اعراب تین قسم پر ہے۔ نمبر ۱۔ رفع نمبر ۲۔ نصب نمبر ۳۔ جر

نمبر ۱ رفع :- تین چیزوں کے ساتھ آتا ہے۔ ضمہ۔ واؤ۔ الف

نمبر ۲ نصب :- چار چیزوں کے ساتھ آتا ہے۔ فتحہ۔ کسرہ۔ الف۔ یاء۔

نمبر ۳ جر :- تین چیزوں کے ساتھ آتی ہے کسرہ۔ فتحہ۔ یاء

اسم متمکن اعراب کی اقسام کے لحاظ سے سولہ قسم پر ہے۔ پھر آگے سولہ اقسام دو قسم پر ہیں

نمبر ۱ آٹھ اقسام کا اعراب بالحرکت ہے اور اعراب بالحرکت تین ہیں :- ضمہ۔ فتحہ۔ کسرہ

نمبر ۲ آٹھ اقسام کا اعراب بالحرکف ہے اور اعراب بالحرکف تین ہیں :- واؤ۔ الف۔ یا

اعراب بالحرکت :- وہ اقسام جن کا اعراب بالحرکت ہے وہ یہ ہیں۔

رفع	نصب	جر	
ضمہ (لفظی)	فتحہ (لفظی)	کسرہ (لفظی)	۱۔ مفرد منصرف صحیح
جاء نی زید	رأیتُ زیداً	مررتُ بزیدِ	مثال
ضمہ (لفظی)	فتحہ (لفظی)	کسرہ (لفظی)	۲۔ مفرد منصرف جاری مجری صحیح
جاء نی دلو	رأیتُ دلوأ	مررتُ بدلوِ	مثال
ضمہ (لفظی)	فتحہ (لفظی)	کسرہ (لفظی)	۳۔ جمع مکسر منصرف
جاء نی رجال	رأیتُ رجالاً	مررتُ برجالِ	مثال
ضمہ (لفظی)	کسرہ (لفظی)	کسرہ (لفظی)	۴۔ جمع مؤنث سالم
جاء نی مسلمات	رأیتُ مسلماتِ	مررتُ بمسلّماتِ	مثال

۵۔ غیر منصرف

ضمہ (لفظی) فتحہ (لفظی) فتحہ (لفظی)

مثال جاءني احمدُ رأيتُ احمدَ مررتُ باحمدَ

۶۔ اسم مقصور ضمہ (تقدیری) فتحہ (تقدیری) کسرہ (تقدیری)

مثال جاءني موسى رأيتُ موسى مررتُ بموسى

۷۔ غیر جمع مذکر سالم مضاف الی یاء المتکلم ضمہ (تقدیری) فتحہ (تقدیری) کسرہ (تقدیری)

مثال جاءني غلامى رأيتُ غلامى مررتُ بغلامى

۸۔ اسم منقوص ضمہ (تقدیری) فتحہ (لفظی) کسرہ (تقدیری)

مثال جاءني القاضى رأيتُ القاضى مررتُ بالقاضى

نوٹ :- نحویوں کے نزدیک صحیح وہ ہوتا ہے جس کے لام کلمے کے مقابلہ میں یا آخر میں حرفِ علت نہ ہو لہذا نحویوں کے نزدیک ہفت اقسام میں سے صحیح۔ مہموز۔ مثال۔ اجوف۔ مضاعف وہ لفیف مقرون جس کے لام کلمے کے مقابلہ میں یا آخر میں حرفِ علت نہ ہو جیسے ویل، یوم۔ اسی طرح وہ ناقص جسکے لام کلمے کے مقابلہ میں حرفِ علت تو ہو لیکن آخر میں حرفِ علت نہ ہو جیسے صلوة، زکوٰۃ وہ سب اقسام صحیح میں داخل ہیں۔ اس لیے کہا جاتا ہے کہ نحویوں کے نزدیک ہفت اقسام نہیں بلکہ دو اقسام ہیں نمبر ۱ صحیح نمبر ۲ معتدل (یعنی جس کے لام کلمے کے مقابلہ میں حرفِ علت ہو) جاری بحرئی صحیح وہ ہوتا ہے جس کے لام کلمے کے مقابلہ میں حرفِ علت تو ہو لیکن ما قبل ساکن ہو جیسے دلو، نحو

اعراب بالحرف :- وہ آٹھ اقسام جن کا اعراب بالحرف ہے وہ یہ ہیں۔

رفع نصب جر

۱۔ اسمائے ستہ مکبرہ موحدہ مضافہ الی غیر یاء المتکلم واو (لفظی) الف (لفظی) یاء (لفظی)

مثال جاءني ابوك رأيتُ اباك مررتُ بابيك

۲۔ مثنوی الف (لفظی) یاء (لفظی) یاء (لفظی)

مثال جاءني مسلمان رأيتُ مسلمين مررتُ بمسلمين

۳۔ اثنان واثنتان	الف (لفظی)	یاء (لفظی)	یاء (لفظی)
مثال	جَاءَ نَبِيُّ اثْنَانِ	رَأَيْتُ اثْنَيْنِ	مَرَرْتُ بِاثْنَيْنِ
۴۔ کلا وکلتا مضاف الی المضمَر	الف (لفظی)	یاء (لفظی)	یاء (لفظی)
مثال	جَاءَ نَبِيُّ كِلَاهُمَا	رَأَيْتُ كِلَيْهِمَا	مَرَرْتُ بِكِلَيْهِمَا
۵۔ جمع مذکر سالم	واو (لفظی)	یاء (لفظی)	یاء (لفظی)
مثال	جَاءَ نَبِيُّ مُسْلِمُونَ	رَأَيْتُ مُسْلِمِينَ	مَرَرْتُ بِمُسْلِمِينَ
۶۔ اُولُو	واو (لفظی)	یاء (لفظی)	یاء (لفظی)
مثال	جَاءَ نَبِيُّ اُولُو مَالٍ	رَأَيْتُ اُولِي مَالٍ	مَرَرْتُ بِاُولِي مَالٍ
۷۔ عشرون تا تسعون	واو (لفظی)	یاء (لفظی)	یاء (لفظی)
مثال	جَاءَ نَبِيُّ عَشْرُونَ	رَأَيْتُ عَشْرِينَ	مَرَرْتُ بِعَشْرِينَ
۸۔ جمع مذکر سالم مضاف الی یاء المتکلم و او (تقدیری)	یاء (لفظی)	یاء (لفظی)	یاء (لفظی)
مثال	جَاءَ نَبِيُّ مُسْلِمِيٍّ	رَأَيْتُ مُسْلِمِيٍّ	مَرَرْتُ بِمُسْلِمِيٍّ

﴿اعراب کی سولہ اقسام﴾

اعراب کی سولہ اقسام دو قسم پر ہیں :-

خاصہ اور عامہ :- خاصہ وہ ہیں جو مخصوص الفاظ کے ساتھ خاص ہوں۔ یعنی وہ الفاظ پائے

جائیں گے تو وہ اقسام پائی جائیں گی ورنہ نہیں۔ خاصہ کے اندر پانچ اقسام داخل ہیں۔

نمبر ۱ اسمائے ستہ مکبرہ موحدہ مضافہ الی غیر یاء المتکلم۔

نمبر ۲ کلا وکلتا نمبر ۳ اثنان واثنتان

نمبر ۴ عشرون تک نمبر ۵ اُولُو

عامہ :- وہ اقسام ہیں جو مخصوص الفاظ کے ساتھ خاص نہ ہوں یعنی بہت سارے الفاظ کے اندر وہ اقسام پائی جائیں باقی گیارہ اقسام عامہ میں داخل ہیں۔ پھر عامہ دو قسم پر ہے۔

منصرف۔ غیر منصرف

منصرف میں دس اقسام داخل ہیں :- چار جمع ہیں۔ ۱۔ جمع مکسر ۲۔ جمع مؤنث سالم ۳۔ جمع مذکر سالم ۴۔ جمع مذکر سالم جو مضاف ہو یا ضمیر متکلم کی طرف اور ایک قسم ثننیہ ہے باقی پانچ قسموں میں دیکھو آخر میں کوئی حرف علت ہے یا نہیں اگر حرف علت نہ ہو تو مفرد منصرف صحیح اور اگر آخر میں حرف علت ہے تو پھر اگر وہ حرف علت واویا یا ما قبل ساکن ہے تو مفرد منصرف جاری مجرئی صحیح ہے۔ اور اگر آخر میں الف ہو تو اسم مقصور ہے۔ اور اگر آخر میں حرف علت یا ما قبل مکسور ہو تو وہ دو حال سے خالی نہیں۔ وہ یا متکلم کی ہوگی یا کہ نہیں اگر ہو یعنی یا ما قبل ساکن ہو تو وہ غلامی والی قسم ہے یعنی غیر جمع مذکر سالم الی یا المتکلم اور اگر یا ما قبل متکلم کی نہ ہو تو اسم منقوص ہے۔

اسم متمکن کے اعراب کے بارے میں سوال کرنے کا انداز

سیقول السفہاء

اُستاز محترم	السفہاء یہ عامہ میں سے ہے یا خاصہ میں سے؟
شاگرد	عامہ میں سے
اُستاز محترم	آپ کو کیسے معلوم ہوا؟
شاگرد	کیونکہ خاصہ کی پانچ اقسام ہیں اور یہ ان پانچ اقسام میں سے کسی میں بھی داخل نہیں۔
اُستاز	یہ عامہ کی اقسام میں سے منصرف ہے یا غیر منصرف۔

منصرف ہے کیونکہ اس میں غیر منصرف کے نو اسباب میں سے کوئی سبب نہیں ہے۔
منصرف کی کونسی قسم ہے۔ واحد تثنیہ جمع؟

جمع ہے۔

کونسی جمع ہے؟

جمع مکثر ہے۔

میں کہتا ہوں یہ جمع مؤنث سالم ہے؟

جی نہیں کیونکہ اُس کے آخر میں الف تا ہوتی ہے۔

جمع مذکر سالم ہے؟

نہیں کیونکہ اُس کے آخر میں واو ما قبل مضموم یا یا ما قبل مکسور اور نون مفتوح ہوتا ہے۔

جمع اقصیٰ ہے؟

نہیں کیونکہ اس کی علامت یہ ہے کہ اس کے پہلے دو حرفوں پر فتح اور تیسری جگہ

الف علامت جمع اقصیٰ کی ہوتی ہے۔

الحمد للہ آپ کو جمع کی اقسام یاد ہیں۔ تو اب آپ بتائیں کہ جمع مکسر کا اعراب بالحرکت

ہو گا یا اعراب الحرف؟

اعراب بالحرکت ہو گا یعنی رفع ضمہ لفظی نصب فتح لفظی اور جر کسرہ لفظی کے

ساتھ ہو گا۔

شاگرد

اُستاد

شاگرد

اُستاد

شاگرد

اُستاد

شاگرد

اُستاد

شاگرد

اُستاد

شاگرد

اُستاد

شاگرد

﴿غیر منصرف﴾

ہر اُس اسم کو کہتے ہیں جس میں غیر منصرف کے نو اسباب میں سے دو سبب پائے جائیں یا ایک ایسا سبب پایا جائے جو قائم مقام دو سببوں کے ہو۔ منع صرف کے نو اسباب یہ ہیں :-

عدل۔ وصف۔ تانیث۔ معرفہ۔ عجمہ۔ جمع۔ ترکیب۔ وزن فعل۔ الف نون زائد تان

عدل :- عدل کے لغوی معنی ہیں ”پھرنا“ (اسی معنی کی طرف محرم آندی والے نے اشارہ کیا ہے وھو فی اللغۃ الصرّف۔

وینقال اسم معدول ”ای مصنوف“ محرم آندی ص ۱۷۹)

اصطلاح میں عدل ہر اُس اسم کو کہتے ہیں جو اپنی قانونی شکل سے نکل کر غیر قانونی شکل کی طرف چلا جائے۔ سمیت باقی رکھنے مادہ اور معنی اصل کے یعنی اصلی حروف بھی باقی رہیں اور اصلی معنی بھی۔ جیسے :- عمر۔ ثلث۔ مثلث

عدل دو قسم پر ہے **عدل تحقیقی۔** **عدل تقدیری**

عدل تحقیقی :- ایک اسم کے وجود اصلی پر غیر منصرف پڑھنے کے علاوہ کوئی اور دلیل موجود ہو۔

جیسے :- ثلث۔ مثلث۔ یہ ثلثۃ۔ ثلثۃ سے نکلے ہیں اور ان کے اندر عدل تحقیقی ہے کیونکہ ان کے وجود اصلی پر غیر منصرف پڑھنے کے علاوہ ہمارے پاس دلیل موجود ہے اور وہ دلیل انکے (ثلث۔ مثلث) معنی کے اندر تکرار ہے کیونکہ (ثلث۔ مثلث) دونوں کا معنی ہے (تین۔ تین) اور قاعدہ یہ ہے کہ معنی کا تکرار یہ مستلزم ہوتا ہے لفظ کے تکرار کو تو معلوم یہ ہوا کہ یہ اصل میں ثلثۃ۔ ثلثۃ تھے پھر ان سے نکل کر ثلث۔ مثلث بنے ہیں۔

عدل تقدیری :- ایک اسم کے وجود اصلی پر غیر منصرف پڑھنے کے علاوہ کوئی اور دلیل ہمارے پاس

موجود نہ ہو۔ جیسے عُمَر۔ زُفَر یہ کلام عرب میں غیر منصرف پائے گئے حالانکہ نحو یوں کے نزدیک غیر منصرف وہ ہوتا ہے جس میں دو سبب ہوں یا ایک دو کے قائم مقام ہو اب ان کے

اندر ایک سبب علم موجود ہے۔ دوسرا سبب موجود نہیں اب اگر ان کو ایک سبب کی وجہ سے غیر منصرف پڑھیں تو نحویوں کا قانون ٹوٹتا ہے تو نحویوں نے اپنے قانون کو بچانے کے لیے انکے اندر دوسرا سبب عدل فرض کر لیا اور یوں کہا کہ عمر اور زفر اصل میں عامر۔ زافر تھے ان سے نکل کر عمر اور زفر بنے ہیں۔ اب ان کے وجود اصلی پر غیر منصرف پڑھنے کے علاوہ ہمارے پاس کوئی اور دلیل نہیں۔

وصف :- وصف کا لغوی معنی ہے ”بیان کرنا“

اصطلاحی تعریف :- کون الاسم دالاً علی ذات مبہمة ماخوذة مع بعض صفا تھا۔ وصف ہر اس اسم کو کہتے ہیں جو مبہم ذات مع الوصف پر دلالت کرے۔ جیسے اَحْمَرُ ہر اس ذات پر دلالت کرتا ہے جس کے لئے حمرة ”ثابت ہے۔

عجمہ :- لغت میں ”گوزگا“ ہونے کو کہتے ہیں۔ اصطلاح میں عجمہ ہر اس لفظ کو کہتے ہیں جس کا بنانے

والا غیر عربی ہو آگے عجمہ کے غیر منصرف کا سبب بننے کے لیے دو شرطیں ہیں۔

۱۔ علمیت فی العجمہ یعنی عجمی زبان میں علم ہو۔ آگے عجمی زبان میں علم ہونا دو قسم پر ہے۔

۱۔ حقیقی
۲۔ حکمی

حقیقی :- ایک لفظ عجمی زبان میں بھی علم ہو اور جب اس کو عربی زبان کی طرف نقل کیا گیا ہو تو بطور علم ہی کے استعمال کیا گیا ہو جیسے :- ابراہیم

حکمی :- ایک لفظ عجمی زبان میں تو علم نہ ہو لیکن جب عربی زبان کی طرف بغیر تصرف کے نقل کیا گیا ہو تو بطور نام ہی کے استعمال کیا گیا ہو۔ جیسے قالون اب قالون عجمی زبان میں ہر کھری چیز کو کہتے ہیں لیکن جب اس کو عربی زبان کی طرف نقل کیا گیا تو پھر یہ نام رکھ دیا گیا ایک عمدہ قرأت کرنے والے قاری صاحب کا۔

۲۔ وجود احد الامرین (۱) متحرك الاوسط هو مثال شتر (ب) زائد علی الثلاثة۔ مثال ابراہیم

جمع :- یہاں جمع سے مراد جمع اقصیٰ ہے۔ جمع اقصیٰ بنانے کا قاعدہ یہ ہے کہ جس کلمہ سے جمع اقصیٰ

بنائی جائے اس کے پہلے دو حرفوں پر فتح دیا جائے تیسری جگہ الف علامت جمع اقصیٰ کی لائی جائے۔ اس کے بعد دیکھیں گے ایک حرف ہے یا دو حرف یا تین حرف ہیں اگر ایک ہے یعنی ایک مشدد حرف ہے تو بر حال چھوڑ دینگے جیسے دو ابء اگر دو حرف ہیں تو پہلے حرف کو کسرہ دوسرے کو بر حال چھوڑیں گے جیسے مضرب سے مضارب اور اگر تین حرف ہوں تو پہلے کو کسرہ اور دوسرے حرف کو یاء ساکنہ سے بدل دینگے اور تیسرے کو بر حال چھوڑ دینگے

جیسے :- مصباح سے مصابیح

تانیث :- ہر اس اسم کو کہتے ہیں جس میں تانیث کی علامت ہو۔

تانیث دو قسم پر ہے۔ ۱۔ لفظی ۲۔ معنوی

لفظی :- جس میں تانیث کی علامت لفظاً موجود ہو جیسے :- فاطمة . خديجة

معنوی :- جس میں تانیث کی علامت لفظاً نہ ہو جیسے :- زينب

آگے تانیث لفظی دو قسم پر ہے ۱۔ بالتاء ۲۔ بالالف

تانیث لفظی بالتاء :- جس کے آخر میں تا ہو جیسے :- طلحة

تانیث لفظی بالالف :- جس کے آخر میں الف ہو خواہ الف مقصورہ ہو جیسے :- حُبلى يالف

ممدودہ ہو جیسے :- حمراء

معرفہ :- جس کو واضع نے کسی معین چیز کے لیے وضع کیا ہو۔ معرفہ کی سات اقسام میں سے

یہاں پر علم مراد ہے۔

ترکیب :- یہاں ترکیب سے مراد مرکب منع صرف ہے۔

مرکب منع صرف کی تعریف :- دو اسموں کو واضح نے الگ الگ معنوں کے لیے وضع کیا ہو

بعد میں آنے والے نے دونوں کو ایک کر دیا ہو اور دوسرا اسم مقصمّن حرف کانہ ہو۔

جیسے بَعْلَبِكَ . معدی کرب . حضر موت

وزن فعل :- ایک کلمہ ہو تو اسم لیکن فعل کے وزن پر ہو جیسے احمد۔ اشرف۔ اکبر

الف نون زائد تان :- وہ اسم جس کے آخر میں الف نون زائد تان ہو۔ جیسے عثمان۔ فرحان

﴿ غیر منصرف کے نو اسباب کو ذہن نشین کرنے کا آسان طریقہ ﴾

غیر منصرف کے نو اسباب کو چار حصوں میں تقسیم کریں

نمبر ۱ علم اور وصف ان دو سببوں میں سے ہر ایک سبب کو سبب معین کہا جاتا ہے یعنی یہ دونوں ایسے سبب ہیں

جو دوسرے اسباب کے ساتھ غیر منصرف کا سبب بننے میں تعاون اور مدد کرنے والے ہیں جیسے : عجمہ

ترکیب تانیث بالتاء یہ غیر منصرف کا سبب نہیں بن سکتے جب تک کہ ان کو علم کا تعاون شامل نہ ہو۔

نمبر ۲ باقی بچے سات ان میں سے ڈیڑھ سبب یعنی جمع اقصیٰ اور آدھی تانیث (تانیث بالالف) یہ اکیلے

(یعنی جمع اقصیٰ اکیلی اور تانیث بالالف اکیلی) قائم مقام دو سببوں کے ہیں جیسے دو روپے کا نوٹ

دیکھنے میں تو ایک ہے لیکن حقیقت میں قائم مقام دو روپے کے ہے۔

نمبر ۳ باقی بچے ساڑھے پانچ ان میں سے اڑھائی کو نکال لیں یعنی عجمہ ترکیب اور آدھی تانیث (یعنی تانیث لفظی

بالتاء اور تانیث معنوی) ان میں دوسرا سبب ہمیشہ علم ہو گا کیونکہ ان میں علم ان کے غیر منصرف کا سبب

بننے کے لئے شرط ہے اور یہ اڑھائی سبب مشروط ہیں اور قاعدہ یہ ہے کہ مشروط بغیر شرط کے نہیں پایا جاتا

جیسے وضو شرط ہے نماز کے لئے تو نماز بغیر وضو کے نہیں پائی جاتی۔ (اگر پانی پر قادر ہو)

نمبر ۴ باقی تین سبب رہ گئے عدل وزن فعل الف نون زائد تان۔ ان میں دوسرا سبب ہمیشہ علم ہو گا یا وصف۔

فائدہ :- علم اور وصف آپس میں جمع نہیں ہو سکتے کیونکہ علم چاہتا ہے خصوص کو اور وصف چاہتی ہے

عموم کو اور عموم خصوص کے درمیان منافات ہے یعنی یہ آپس میں ضد ہیں۔

نقشہ برائے اجتماع اسباب منع صرف

عجمہ - ترکیب - تانیث بالتاء

علم	علم	علم
طلحة	بعلبک	ابراہیم

جمع اقصیٰ - تانیث بالالف

حبلی	صنوارب

عدل - وزن فعل - الف نون زائدتان

علم	وصف	علم	وصف
عثمان	سکران	احمد	احمر
		عمر	ثلث

فعل مضارع کا اعراب

فعل مضارع کا اعراب

تین قسم پر ہے نمبر ۱۔ رفع نمبر ۲۔ نصب نمبر ۳۔ جزم

رفع (دو چیزوں کے ساتھ آتا ہے) نمبر ۱۔ ضمہ کے ساتھ نمبر ۲۔ اثباتِ نونِ اعرابی کیساتھ

نصب (دو چیزوں کے ساتھ آتا ہے) نمبر ۱۔ فتح کے ساتھ نمبر ۲۔ اسقاطِ نونِ اعرابی کے ساتھ

جزم (تین چیزوں کے ساتھ آتا ہے) نمبر ۱۔ سکون کے ساتھ۔ نمبر ۲۔ حذفِ لام کے ساتھ

نمبر ۳۔ اسقاطِ نونِ اعرابی کے ساتھ

﴿بااعتبارِ اعراب فعل مضارع چار قسم پر ہے﴾

نمبر ۱ مفرد صحیح (نحویوں کے نزدیک صحیح وہ ہوتا ہے جس کے لام کلمہ کے مقابلہ میں حرف علت نہ ہو) مجرد از ضمیر بارز

رفع نصب جزم

ضمہ (لفظی) فتحہ (لفظی) سکون

مثال ہو یضربُ لن یضربُ لم یضربُ

نمبر ۲ مفرد معتلِ واوی ویاپی مجرد از ضمیر بارز

رفع نصب جزم

ضمہ (تقدیری) فتحہ (لفظی) حذفِ لام

مثال ہویدعو ویرمیٰ لن یدعو ویرمیٰ لم یدع ویرم

نمبر ۳۔ مفرد معتل الفی مجرد از ضمیر بارز

رفع نصب جزم
ضممہ (تقدیری) فتحہ (تقدیری) حذف لام

مثال ہویرضیٰ لن یرضیٰ لم یرضیٰ

نمبر ۴۔ صحیح یا معتل مشتمل بر ضمیر بارز

رفع اثبات نون اعرابی کیساتھ نصب و جزم اسقاط نون اعرابی کے ساتھ

مثال هُمَا يَضْرِبَانِ وَيَدْعُوَانِ وَيَرْضَيَانِ لَنْ يَضْرِبَا وَيَدْعُوا وَيَرْضَيَا لَمْ يَضْرِبَا وَيَدْعُوا وَيَرْضَيَا

فائدہ : پہلی تین قسمیں (یعنی مفرد صحیح - معتل واوی ویائی - معتل الفی مجرد از ضمیر بارز) فعل مضارع کے پانچ صیغوں کے

لئے ہیں۔ واحد مذکر غائب۔ واحد مؤنث غائب۔ واحد مذکر حاضر۔ واحد متکلم۔ جمع متکلم

چوتھی قسم (یعنی صحیح یا معتل مشتمل بر ضمیر بارز) باقی سات یعنی چار تثنیہ، دو جمع مذکر، ایک واحد مؤنث حاضر کے

صیغوں کو شامل ہے۔ (جمع مؤنث کے دو صیغوں کے علاوہ کیوں کہ دو مہنسی ہیں)

﴿فعل مضارع کے اعراب کا آسان حل﴾

فعل مضارع کے کل چودہ صیغے ہیں ان میں سے دو کو نکال دو (یعنی جمع مؤنث غائب و جمع مؤنث حاضر) باقی پچھ بارہ ان

میں سے پانچ صیغے لے لو۔ واحد مذکر غائب۔ واحد مؤنث غائب۔ واحد مذکر حاضر۔ واحد متکلم و جمع متکلم اب

اگر یہ پانچ صیغے صحیح کے ہیں تو ان کا اعراب پہلی قسم والا ہوگا۔ یعنی رفع ضممہ کے ساتھ۔ نصب فتحہ کے ساتھ۔

جزم سکون کیساتھ تینوں کی مثالیں بالترتیب یہ ہیں کہ :- هُوَ يَضْرِبُ لَنْ يَضْرِبَ لَمْ يَضْرِبْ

اور اگر یہ پانچ صیغے معتل واوی ویائی کے ہوں تو پھر ان کا اعراب رفع ضمہ تقدیری کے ساتھ اور نصب فتح لفظی کے ساتھ اور جزم حذف لام (کلمہ) کے ساتھ ہو گا تینوں کی مثالیں بالترتیب **هُوَ يَدْعُو هُوَ يَرْمِي لَنْ يَدْعُو لَنْ يَرْمِي لَمْ يَدْعُ لَمْ يَرْمِ** اور اگر یہ پانچ صیغے معتل الفی کے ہوں تو پھر ان کا اعراب رفع ضمہ تقدیری کے ساتھ اور نصب فتح تقدیری کے ساتھ اور جزم حذف لام کلمہ کے ساتھ ہو گا: **هُوَ يَرِضِي لَنْ يَرْضِي لَمْ يَرْضَ**

نوٹ :- ناقص واوی ویائی و لفیف کا مضارع مجہول بھی معتل الفی میں داخل ہے۔

باقی سات صیغے بچے وہ خواہ صحیح کے ہوں یا معتل واوی ویائی کے ہوں یا معتل الفی کے ان سب کا ایک ہی اعراب ہے رفع اثبات نون اعرابی کے ساتھ اور نصب و جزم اسقاط نون اعرابی کے ساتھ۔

مثال رفع کی :- **هُمَا يَضْرِبَانِ يَدْعُوَانِ يَرْمِيَانِ يَرْضِيَانِ**

مثال نصب کی :- **لَنْ يَضْرِبَا لَنْ يَدْعُوا لَنْ يَرْضِيَا**

مثال جزم کی :- **لَمْ يَضْرِبَا لَمْ يَدْعُوا لَمْ يَرْمِيَا**

اجراء :-

اِيَّاكَ نَعْبُدُ وَاِيَّاكَ نَسْتَعِينُ

اُستاز : نَعْبُدُ یہ دو (جمع مؤنث غائب و حاضر) میں سے ہے یا بارہ میں سے ؟

شاگرد : بارہ میں سے (بارہ سے مراد جمع مؤنث غائب و حاضر کے علاوہ باقی بارہ صیغے ہیں)۔

اُستاز : پانچ (واحد مذکر و مؤنث غائب، واحد مذکر حاضر، واحد متکلم، جمع متکلم) میں سے ہے یا سات (ان پانچ اور دو صیغوں کے علاوہ) میں سے ؟

شاگرد : پانچ میں سے ہے کیونکہ یہ جمع متکلم کا صیغہ ہے۔

اُستاز : اس کا اعراب کیا ہوگا ؟

شاگرد : اس کا اعراب رفع ضمہ لفظی کیساتھ اور نصب فتح لفظی کیساتھ اور جزم سکون کیساتھ

ہوگا کیونکہ یہ جمع متکلم کا صیغہ فعل مضارع کے اعراب کی اقسام میں سے پہلی قسم میں داخل

ہے یعنی مفرد صحیح مجرد از ضمیر بارز۔

﴿مرفوعات، منصوبات، مجرورات﴾

منصوبات :-	مرفوعات :-
۱- مفعول بہ	۱- ابتدا
۲- مفعول لہ	۲- خبر
۳- مفعول معہ	۳- فاعل
۴- مفعول مطلق	۴- نائب فاعل
۵- مفعول فیہ	۵- حروف مشبہ بالفعل کی خبر
۶- حال	۶- لائے نفی جنس کی خبر
۷- تمیز	۷- ماولا مشبہتان بلیس کا اسم
۸- حروف مشبہ بالفعل کا اسم	۸- افعال ناقصہ کا اسم
۹- ماولا مشبہتان بلیس کی خبر	۹- افعال مقاربہ کا اسم
۱۰- افعال مقاربہ کی خبر	
۱۱- افعال ناقصہ کی خبر	
۱۲- لائے نفی جنس کا اسم	
۱۳- مستثنیٰ	

مجرورات :-

- ۱- مدخول بحرف جر
- ۲- مضاف الیہ
- ۳- مجرور بحر جوار

﴿مستثنیٰ کی بحث﴾

مستثنیٰ ہر اس اسم کو کہتے ہیں جو الایا اخوات الاء کے بعد واقع ہو۔ تاکہ اس بات پر دلالت کرنے کہ جس حکم کی نسبت الاء کے ماقبل کی طرف کی گئی ہے اس حکم کی نسبت الاء کے مابعد کی طرف نہیں کی گئی۔

غیر و سیوی و سیواء و حاشا و خلا و ما خلا و ما عدا و لیس و لا یكون و ما خلا

مستثنیٰ کی اقسام :-

مستثنیٰ دو قسم پر ہے۔ ۱۔ متصل ۲۔ منقطع

متصل :- مستثنیٰ مستثنیٰ منہ کی جنس سے ہو جیسے :- جاءني القوم الا زيدا

منقطع :- مستثنیٰ مستثنیٰ منہ کی جنس سے نہ ہو جیسے :- جاءني القوم الا حماراً

﴿مستثنیٰ کا اعراب﴾

مستثنیٰ کا اعراب چار قسم پر ہے : ۱۔ نصب۔ ۲۔ نصب و بدل۔ ۳۔ بحسب العوائل۔ ۴۔ جر

نصب :- مستثنیٰ پانچ مقام میں منصوب ہوگا۔

۱۔ مستثنیٰ متصل ہو۔ الاء کے بعد ہو کلام موجب میں ہو۔

مثال جاءني القوم الا زيدا

۲۔ مستثنیٰ منقطع ہو۔

مثال جاءني القوم الا حماراً

فائدہ : کلام دو قسم پر ہے ۱۔ موجب ۲۔ غیر موجب

موجب : جس میں حرف نفی، نہی، استفہام نہ ہوں

غیر موجب : جس میں حرف نفی، نہی، استفہام ہوں۔

۳۔ مستثنیٰ ہو۔ الا کے بعد ہو۔ کلام غیر موجب میں ہو اور مستثنیٰ منہ سے مقدم ہو۔

مثال ما جاء نبي الا زيدا احد

۴۔ مستثنیٰ ہو۔ خلا و عدا کے بعد واقع ہو۔ اکثر علماء کے نزدیک منصوب ہوگا

مثال جاء نبي القوم خلا زيدا

۵۔ مستثنیٰ ہو۔ ما، خلا، ما عدا، ليس ولا يكون کے بعد واقع ہو۔

مثال جاء نبي القوم ما خلا زيدا

نصب و بدل :- مستثنیٰ ہو۔ الا کے بعد ہو۔ کلام غیر موجب میں ہو اور مستثنیٰ منہ مذکور ہو تو دو وجہ پڑھنی جائز

ہیں نصب پڑھنا بھی جائز ہے اور بدل بنانا بھی جائز ہے جیسے : ما جاء نبي احد الا زيدا والى زيد

حسب عوامل :- مستثنیٰ ہو۔ الا کے بعد واقع ہو۔ کلام غیر موجب میں ہو اور مستثنیٰ منہ محذوف ہو۔ تو

مستثنیٰ کا اعراب حسب عوامل ہوگا یعنی اگر عامل رافع ہے تو مرفوع عامل ناصب ہے تو

منصوب اور اگر عامل جارہ ہے تو مجرور جیسے :- ما جاء نبي الا زيد

وَمَا رَأَيْتُ إِلَّا زَيْدًا وَمَا مَرَدْتُ إِلَّا بِزَيْدٍ اس کو مستثنیٰ مفرغ کہتے ہیں۔

فائدہ :- الا کے بعد جار مجرور آجائے تو وہ اکثر مستثنیٰ مفرغ ہوتا ہے۔

جر :- مستثنیٰ ہو۔ غیر، سوی، سواء کے بعد ہو تو مستثنیٰ مجرور ہوگا

مستثنیٰ ہو۔ حاشا کے بعد واقع ہو تو اکثر کے نزدیک مستثنیٰ مجرور اور بعض کے نزدیک منصوب ہوگا۔

جیسے :- جاء نبي القوم غير زيد و سوي زيد و سواء زيد و حاشا زيد

غیر کا اعراب :- جو اعراب مستثنیٰ بالآ کا ہے وہی اعراب خود لفظ غیر کا ہوگا یعنی جن صورتوں میں مستثنیٰ منصوب ہوگا اگر ان صورتوں میں الّا کی جگہ پر غیر کا لفظ استعمال ہو تو وہ بھی منصوب ہوگا جیسے جاء نی القوم غیر زید۔ اور جس صورت میں مستثنیٰ پر نصب و بدل دونوں جائز ہوں اس صورت میں اگر الّا کی جگہ پر غیر کا لفظ استعمال ہو تو ہو اس پر بھی نصب و بدل دونوں جائز ہوں گے جیسے :- ما جاء نی أحد غیر زید و غیر زید اور جن صورتوں میں مستثنیٰ معرب علی حسب العوائل ہوتا ہے اگر انہیں صورتوں میں الّا کی جگہ پر غیر کا لفظ استعمال ہو تو اس کا اعراب بھی علی حسب العوائل ہوگا یعنی اگر عامل رافع ہے تو وہ مرفوع ہوگا، عامل ناصب ہے تو منصوب ہوگا، عامل جارہ ہے تو مجرور ہوگا جیسے :- ما جاء نی غیر زید و ما رأیت غیر زید و ما مررت بغیر زید۔

فائدہ :- غیر کا لفظ صفت کے لیے وضع کیا گیا ہے لیکن کبھی کبھی استثناء کیلئے بھی استعمال ہوتا ہے۔ جیسا کہ جاء نی القوم غیر اصحابک۔ اسی طرح الّا وضع تو استثناء کیلئے ہے ہے لیکن بسا اوقات صفت کیلئے بھی استعمال ہوتا ہے اور اس وقت یہ غیر کے معنی میں ہوتا ہے جیسا کہ :

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

یہاں پر الّا صفت کے لئے ہے بمعنی غیر

﴿توابع کی بحث﴾

تابع کی تعریف :- تابع ہر اُس دوسرے لفظ کو کہتے ہیں جو اپنے پہلے لفظ کے ساتھ اعراب میں بھی موافق ہو (کہ دونوں کا اعراب ایک ہو) اور جہت میں بھی موافق ہو۔ جہت میں موافق ہونے کا مطلب یہ ہے کہ اگر متبوع فاعل وغیرہ ہونے کی وجہ سے مرفوع، مفعول ہونے کی وجہ سے منصوب مضاف الیہ ہونے کی وجہ سے مجرور ہو تو تابع بھی فاعل ہونے کی وجہ سے مرفوع، مفعول ہونے کی وجہ سے منصوب اور مضاف الیہ ہونے کی وجہ سے مجرور ہوگا۔

مثال تابع فاعل کی : جاء نبي زيدٍ العالمِ

مثال تابع مفعول کی : رثيتُ زيدٍ العالمِ

مثال تابع مضاف الیہ کی : بِسْمِ اللّٰهِ الرَّحْمٰنِ الرَّحِیْمِ

تابع کی اقسام :- تابع پانچ قسم پر ہے

۱۔ نعت ۲۔ عطف بحرف ۳۔ بدل ۴۔ تاکید ۵۔ عطف بیان

نعت :- نعت یعنی صفت ہر اُس تابع کو کہتے ہیں جو ایسے معنی پر دلالت کرے جو اُس کے متبوع کے اندر یا متبوع کے متعلق کے اندر پایا جائے۔ تابع کو نعت یا صفت کہتے ہیں اور متبوع کو موصوف یا منעות کہتے ہیں جیسے :- جاء نبيٌ رجُلٌ عالمٌ اس کی مزید تفصیل موصوف صفت کی علامات میں گذر چکی ہے۔

عطف بحرف :- ہر اُس تابع کو کہتے ہیں جو حروف عطف کے بعد ذکر ہو اور اپنے متبوع کے ساتھ مقصود بالنسبت ہو۔ یعنی جس حکم کی نسبت متبوع کی طرف کی گئی ہے اس سے مقصود تابع

اور متبوع دونوں ہوں (بشر طیکہ مفرد کا عطف مفرد پر ہو) جیسے: ضَرْبَ زَيْدٍ وَّعَمْرًا
حروف عاطفہ دس ہیں:

وہ حروف عاطفہ مشہور اند یعنی واؤ فاء

ثُمَّ، حَتَّى، أَوْ، إِمَّا، أَمْ، بَلْ، لَكِنَّ، وَلَا

اس کے متبوع کو معطوف علیہ اور تابع کو معطوف کہتے ہیں۔ اس کی مزید تفصیل معطوف
و معطوف علیہ کے بیان میں گذر چکی ہے

بدل :- بدل لغت میں عوض کو کہتے ہیں اور اصطلاح میں ہر اس تابع کو کہتے ہیں جو مقصود بالنسبت
ہو یعنی جس حکم کی نسبت متبوع کی طرف کی گئی ہے اُس سے مقصود متبوع نہ ہو بلکہ تابع ہو
متبوع کو صرف تو طیہ تمہید کیلئے ذکر کیا گیا ہو جیسے: الصَّلَاةُ وَالسَّلَامُ عَلٰی سَيِّدِنَا مُحَمَّدٍ۔
متبوع کو مبدل منہ اور تابع کو بدل کہتے ہیں۔

بدل کی اقسام :- بدل چار قسم پر ہے

۱۔ بدل الكل :- بدل اور مبدل منہ کا مصداق ایک ہو جیسے :- جَاءَ نَبِيُّ زَيْدٍ اِخْوَانًا

۲۔ بدل البعض :- بدل مبدل منہ کے مصداق کا جز ہو جیسے :- ضَرْبَ زَيْدٍ رَأْسُهُ

۳۔ بدل الاشتمال :- بدل مبدل منہ کے ساتھ متعلق ہو جیسے :- سَلِبَ زَيْدٍ ثَوْبَةٌ

۴۔ بدل الغلط :- جو غلطی کے بعد صحیح لفظ کے ساتھ ذکر کیا گیا ہو

جیسے :- ایک آدمی راستے سے گذر رہا تھا گدھے کے پچھلے دو پاؤں پر نظر پڑی اندھیرا ہونے کی
وجہ سے اُس کو آدمی سمجھا اور کہا مرتُّ بِرَجُلٍ لِّكِنِّ جَبَّ اِغْلَى دَوِّاؤُلْ پَرِ نَظْرِي تَوَكَّمَاكَ
مجھے غلط فہمی ہوئی تو کہا: مرتُّ بِحَمَارٍ اِي مَرَّتُّ بِرَجُلٍ حَمَارٍ

بدل مبدل منہ کی علامات

- ۱۔ لقب کے بعد نام ذکر ہو تو عام طور پر بدل مبدل منہ بنتے ہیں۔
قال الشيخ الامام الاجل الزاهد ابو الحسن احمد
 - ۲۔ پہلے کسی چیز کی تعداد عدد کے ذریعے بیان ہو پھر آگے اُس کی تفصیل ہو تو تفصیل میں ہر ایک بدل بھی بن سکتا ہے ماقبل کے لیے جیسے :- مائة عاملٍ لفظية و معنوية
 - ۳۔ هذا اسم اشارہ کے بعد الف لام والا اسم ذکر ہو تو ترکیب میں صفت کی طرح بدل اور عطف بیان بھی بن سکتا ہے جیسے :- رَبِّ يَسِّرْ هَذَا الْكِتَابَ عَلَيَّ
- عطف بیان :-** ہر اُس تابع کو کہتے ہیں جو صفت تو نہ ہو مگر اپنے متبوع کو واضح اور روشن کر دے جیسے : اَقْسَمَ بِاللّٰهِ اَبُو حَفْصٍ عُمَرُ۔ اسکے متبوع کو مبین اور تابع کو عطف بیان کہتے ہیں۔
- عطف بیان کی علامت :-** نام اور کنیت اکٹھے ذکر ہوں تو جو چیز مشہور ہو اُس کو بناؤ عطف بیان اور جو غیر مشہور ہو اُس کو بناؤ مَبِيَّن۔
- مثال نام مشہور کی :- اَقْسَمَ بِاللّٰهِ اَبُو حَفْصٍ عُمَرُ
مثال کنیت مشہور کی :- قَالَ عَبْدُ اللّٰهِ ابْنِ مَسْعُودٍ
- تاکید :-** تاکید ہر اس تابع کو کہتے ہیں جو اپنے متبوع کے حال کو پکا کرے نسبت کے اندر یا شمول کے اندر نسبت کے اندر پکا کرنے کا مطلب یہ ہے کہ ماقبل کی طرف سے جس حکم کی نسبت متبوع کی طرف کی گئی ہے اس نسبت کے اندر سامع کو شک ہو تاکید آ کر اس شک کو دور کر دے
- جیسے :- جاءني امير المؤمنين اب سماع كوشك هو كما قال امير المؤمنين كما قال امير المؤمنين امير المؤمنين
نما سندہ آیا ہو گا مگر جب تاکید کیساتھ دوبارہ کہا۔ جاءني امير المؤمنين امير المؤمنين
تو شک دور ہو گیا کہ امیر المؤمنین ہی تشریف لائے ہونگے۔

شمول کے اندر پکا کرنے کا مطب یہ ہے کہ ما قبل کی طرف سے جو حکم متبوع کے افراد کو شامل ہو رہا ہے اس شمول کے اندر سامع کو شک ہے کہ یہ حکم سب کو شامل ہے یا بعض کو تاکید لا کر اس شک کو دور کر دیا جیسے :- جاء نى طُلابٌ کہا تو سامع کو شک ہوا کہ بعض طلباء تشریف لائے ہونگے لیکن کلہم کا لفظ ذکر کیا تو شک دور ہو گیا کہ تمام طلباء آئے یعنی چھوٹے بڑے سب طلباء۔ جاء نى طُلابٌ کلہم

تاکید کی اقسام :- تاکید دو قسم پر ہے۔ ۱۔ لفظی ۲۔ معنوی

تاکید لفظی :- جو لفظ کے تکرار کے ساتھ ہو جیسے :- کلا اذا دکت الارض دكاً دكاً

تاکید معنوی :- تاکید معنوی آٹھ لفظوں کے ساتھ آتی ہے

نفس - عین - کلاو کلتا - کل - اجمع - اکتع - ابتع - ابصع

جیسے :- جاء نى طُلابٌ کلہم

نکتہ :- نفس - عین - کل - جب ضمیر کے ساتھ استعمال ہوں تو ما قبل کے لیے تاکید

ہیں گے۔ بشرطیکہ ان پر کوئی حرف جرد داخل نہ ہو جیسے :- فَسَجَدَ الْمَلَائِكَةُ كُلُّهُمْ اجمعون

﴿ کچھ باتیں نحو میر کی ﴾

لفظ مستعمل کلام عرب میں دو قسم پر ہے۔ ۱۔ مفرد ۲۔ مرکب

مفرد :- وہ لفظ ہے جو تنہا ایک معنی پر دلالت کرے جیسے :- ر جل "اس کو کلمہ بھی کہتے ہیں۔

کلمہ تین قسم پر ہے۔ اسم فعل حرف

اسم :- وہ کلمہ ہے جو اپنا معنی بتانے میں کسی دوسرے کلمے کا محتاج نہ ہو اور تین زمانوں میں سے کسی کے ساتھ ملا ہوا نہ ہو جیسے :- زید"

علاماتِ اسم :- اسم کی پہچان کے لیے چند علامات ہیں جن کو شاعر نے شعر میں ذکر کیا ہے

لام و تنوین حرف جر مسند الیہ منسوب داں
پس مصغر تشبیہ مجموع مضاف را نحواں
ندا و تائے متحرکہ موصوف علامت اسم داں
نظم کر دم آنچہ دیدم در کتاب نحویاں

فعل :- فعل وہ کلمہ ہے جو اپنا معنی بتانے میں کسی دوسرے کلمے کا محتاج نہ ہو اور تین زمانوں میں سے

کسی کے ساتھ ملا ہوا ہو جیسے :- ضرب

علاماتِ فعل :- علاماتِ فعل کو شاعر نے شعر میں اس طرح بیان کیا ہے۔

سین 'سوف' جازمہ 'قد' تائے ساکنہ 'مسند و نہی' امر داں

اتصال تاء فعلت 'نون' تاکید و خفیفہ مرفوع بارزرا فعل نحواں

حرف :- وہ کلمہ ہے جو اپنا معنی بتانے میں کسی دوسرے کلمے کا محتاج نہ ہو اور تین زمانوں میں سے کسی

کے ساتھ ملا ہوا نہ ہو جیسے :- من 'الی' علی

علاماتِ حرف :- کسی لفظ پر جو نہ ہو کوئی علامت فعل و اسم

یہی عدم علامت ہے حرف کی علامت عزیزم

مرکب :- وہ لفظ ہے جو دو یا دو سے زیادہ کلموں سے حاصل ہو یعنی جس میں لفظ کی جز معنی کے جز پر

دلالت کرے جیسے :- زید "قائم"

مرکب دو قسم پر ہے ۱۔ مرکب تام (مفید) ۲۔ مرکب ناقص (غیر مفید)

مرکب تام (مفید) :- مرکب مفید وہ مرکب ہے کہ کہنے والا بات کہہ کر خاموش ہو جائے

تو سننے والے کو فائدہ خبر یا طلب کا حاصل ہو جیسے :- زید "عالم"۔ ضرب زید

مرکب مفید کو جملہ اور کلام بھی کہتے ہیں۔

مرکب مفید دو قسم پر ہے۔ ۱۔ جملہ خبریہ ۲۔ جملہ انشائیہ

جملہ خبریہ :- جملہ خبریہ وہ جملہ ہے کہ جس کے کہنے والے کو سچایا جھوٹا کہا جاسکے جیسے :- زید "عالم"

یعنی زید عالم ہے۔ جملہ خبریہ دو قسم پر ہے۔ ۱۔ جملہ فعلیہ ۲۔ جملہ اسمیہ

جملہ فعلیہ :- وہ جملہ ہے جس کی پہلی جز فعل ہو اور دوسری جز اسم ہو۔ پہلی جز کو فعل اور مسند

کہتے ہیں اور دوسری جز کو مسند الیہ اور فاعل کہتے ہیں جیسے :- ضرب زید

جملہ اسمیہ :- وہ جملہ ہے جس کی پہلی جز اسم ہو اور دوسری جز خواہ اسم ہو یا فعل جیسے :- زید "عالم"

اس کی پہلی جز مسند الیہ ہوتی ہے اور اس کو مبتدا بھی کہتے ہیں اور اسکی دوسری جز مسند ہوتی

ہے اور اسکو خبر بھی کہتے ہیں۔

فائدہ :- مسند حکم ہوتا ہے اور مسند الیہ جس پر حکم لگایا جائے اسم مسند اور مسند الیہ دونوں ہو سکتا ہے۔

فعل صرف مسند ہوتا ہے نہ کہ مسند الیہ جبکہ حرف نہ مسند ہوتا ہے نہ مسند الیہ۔

جملہ انشائیہ :- جملہ انشائیہ وہ جملہ ہے کہ جس کے کہنے والے کو سچایا جھوٹا نہ کہا جاسکے۔

جملہ انشائیہ کی مشہور اقسام :- جملہ انشائیہ کی دس مشہور اقسام ہیں جن کو کسی شاعر نے شعر میں بیان کیا ہے :-

تستى تجى عقود اے اخی
ندا و قسم، عرض و امر و نہی
استفہام و تعجب خواں اے جواں
ایں وہ قسم انشاء است مخولی بداں

مرکب ناقص (غیر مفید) :- مرکب غیر مفید وہ ہے کہ جب بات کہنے والا کہہ کر خاموش ہو جائے تو سننے والے کو فائدہ طلب یا خبر کا حاصل نہ ہو جیسے :- عبد اللہ - احد عشر
مرکب ناقص کی چند اقسام ہیں :-

۱- مرکب اضافی :- وہ مرکب جو مضاف و مضاف الیہ سے مل کر بنے جیسے غلام زید
۲- مرکب بنائی :- واضح نے دو اسموں کو علیحدہ علیحدہ معنوں کے لئے وضع کیا ہو۔ بعد میں آنے والے نے دونوں کو ایک کر دیا ہو اور دوسرا اسم متضمن حرف کا ہو جیسے :- أَحَدٌ عَشْرٌ (اصل میں
أَحَدٌ "وَ عَشْرٌ") اِثْنَا عَشْرٌ

۳- مرکب منع صرف (مزجی) :- وہ مرکب ہے جو دو اسموں سے مل کر بنے ایسے دو اسم کہ واضح نے اُن کو الگ الگ معنی کے لیے وضع کیا ہو لیکن بعد میں آنے والے نے اُن کو ایک کر دیا ہو اور دوسرا اسم متضمن حرف کا نہ ہو یعنی ان دونوں اسموں کے درمیان میں ربط دینے والا کوئی حرف نہ ہو جیسے : بعلبک. معدی کرب

۴- مرکب توصیفی :- وہ مرکب جو موصوف صفت سے مل کر بنے جیسے -الصرف الكامل

۵- مرکب صوتی :- وہ مرکب ہے جو اسم اور آواز سے مل کر بنے جیسے :- سیبویہ

دیگر مرکبات :-

۱۔ مرکب بیانی :- وہ مرکب ہے جو متن اور عطف بیان سے ملکر بنے جیسے : اقسام باللہ ابو حفص عمر
۲۔ مرکب عطفی :- وہ مرکب ہے جو معطوف و معطوف علیہ سے مل کر بنے بشرطیکہ مفرد کا عطف
مفرد پر ہو جیسے :- جاء نبي زيد " و عمر و قاسم "

۳۔ مرکب حالی :- وہ مرکب ہے جو حال اور ذوالحال سے مل کر بنے جیسے جاء نبي زيد " راکباً

۴۔ مرکب تاکیدي :- وہ مرکب ہے جو مؤکد تاکید سے مل کر بنے جیسے : جاء نبي طلاب " كلهم

۵۔ مرکب بدلي :- وہ مرکب ہے جو بدل اور مبدل منہ سے ملکر بنے جیسے : سيد الانبياء محمد المصطفى

۶۔ مرکب تميزي :- وہ مرکب ہے جو ممیز اور تمیز سے مل کر بنے۔ مرکب تمیزی دو قسم پر ہے۔

۱۔ مرکب تمیزی عددی۔ ۲۔ مرکب تمیزی غیر عددی۔

۱۔ مرکب تمیزی عددی :- وہ مرکب ہے کہ جس میں ممیز عدد ہو جیسے أَحَدٌ عَشْرَ دِرْهَمًا

پھر مرکب تمیزی عددی دو قسم پر ہے۔ ۱۔ مرکب بنائی ۲۔ مرکب غیر بنائی

مرکب تمیزی عددی بنائی :- وہ مرکب ہے کہ جس میں ممیز أَحَدٌ عَشْرَ سے لے

کرتِسْعَةَ عَشْرَ تک کا عدد ہو جیسے أَحَدٌ عَشْرَ دِرْهَمًا

مرکب تمیزی عددی غیر بنائی :- وہ مرکب ہے جس میں ممیز أَحَدٌ عَشْرَ سے تِسْعَةَ عَشْرَ

کے علاوہ کوئی عدد ہو جیسے :- اربعين ليلة

۲۔ مرکب تمیزی غیر عددی :- وہ مرکب ہے جس میں ممیز عدد نہ ہو بلکہ کوئی اور لفظ ہو

جیسے :- عندی رطل " ذیتاً عندی قفیزان بُرًا

کلمات عرب دو قسم پر ہیں

معرب و مبنی

معرب: جسکا آخر بدل جائے عوائل کے بدلنے کیساتھ جیسے: جاء نی زیداً۔ رأیت زیداً۔ مررت بزید۔

مبنی: جسکا آخر نہ بدلے عوائل کے بدلنے کیساتھ جیسے: جاء نی هؤلاً۔ رأیت هؤلاً۔ مررت بهؤلاً۔

اسی لئے کسی شاعر نے کہا

مبنی آل باشد کہ مانند بر قرار معرب آن باشد کہ گرد و بار بار

معرب دنیا میں دو چیزیں واقع ہوتی ہیں۔

۱۔ اسم متمکن جو ترکیب میں واقع ہو۔ ۲۔ فعل مضارع جو نون جمع مؤنث اور نون تاکید سے خالی ہو

مبنی دو قسم پر ہے :- نمبر ۱۔ مبنی الاصل نمبر ۲۔ مشابہ بالاصل

نمبر ۱۔ مبنی الاصل تین چیزیں ہیں۔ فعل ماضی۔ امر حاضر معلوم۔ تمام حروف

(اسم متمکن جو ترکیب میں واقع نہ ہو اور فعل مضارع کے وہ صیغے جو نون جمع مؤنث اور نون تاکید پر مشتمل ہیں وہ مبنی ہیں)

نمبر ۲۔ مشابہ بالاصل (اس کا دوسرا نام اسم غیر متمکن ہے) اور وہ آٹھ قسم پر ہے۔

مضمرات

یہ جمع مضمر کی ہے اور مضمر ضمیر کو کہتے ہیں اور ضمیر کی تعریف یہ ہے۔ جس کے ذریعے متکلم۔

مخاطب اور غائب کے حال کو بیان کیا جائے ضمیر کی مکمل تفصیل جملہ فعلیہ کے حل میں گزر چکی ہے۔

اسم اشارہ

ہر اس اسم کو کہتے ہیں جس کو واضح نے کسی معین (محسوس او کالمحسوس) چیز کی طرف اشارہ

کرنے کے لئے وضع کیا ہو۔ جہاں اسم اشارہ ہو وہاں چار چیزوں کا جاننا ضروری ہے۔

نمبر ۱۔ مشیر (اشارہ کرنے والا) نمبر ۲۔ مشار الیہ (جس کی طرف اشارہ کیا جائے)۔
 نمبر ۳۔ اسم اشارہ (جس اسم کے ساتھ اشارہ کیا جائے) نمبر ۴۔ مخاطب (جس کو اشارہ کیا جائے)
 مثال خالد کی کتاب گم ہو گئی اور طاہر کی اس کتاب کی طرف نظر پڑی اور اس نے خالد کو کتاب کی طرف اشارہ کرتے ہوئے کہا: هذا الكتابُ تو طاہر مشیر کتاب مشار الیہ اور هذا اسم اشارہ خالد مخاطب اسم اشارہ تین قسم پر ہے :-

نمبر ۱۔ قریب (ذا) نمبر ۲ متوسط (ذاک) نمبر ۳ بعید (ذالک)

قِلَّةُ الالفاظ تدلّ على قلة المعانى كثرة الالفاظ تدلّ على كثرة المعانى
 لهذا ذالک میں الفاظ کم ہیں تو قوت بھی کم ہے یعنی اس کے ساتھ اشارہ قریب کی طرف ہو سکتا ہے۔ آگے جتنے لفظ بڑھتے جائیں گے تو ان کی قوت بھی بڑھتی چلی جائے گی۔
 لهذا ذاک اسم اشارہ متوسط کیلئے اور ذالک بعید کے لئے ہوگا۔

سوال قرآن مجید میں ذالک الکتب یہ اسم اشارہ بعید کیلئے ہے حالانکہ کتاب (قرآن پاک) تو قریب ہے۔
 جواب نمبر ۱۔ جواب کا حاصل یہ ہے کہ یہ اس کتاب کی طرف اشارہ ہے جو لوح محفوظ میں موجود ہے۔
 جواب نمبر ۲۔ مشار الیہ کا بعد دو قسم پر ہے۔

نمبر ۱ حسی نمبر ۲ رتبی

یہاں کتاب اللہ میں اگرچہ بعد حسی تو نہیں ہے لیکن بعد رتبی ہے کیونکہ قرآن کریم معارف و اسرار اور حقائق و دقائق کا ایک ایسا سمندر ہے کہ اس سمندر کے دروازہ تک پہنچنے کیلئے آٹھ دس سال لگتے ہیں۔ آگے دروازہ کھول کر ان حقائق میں سے ایک قطرہ کو حاصل کرنے کے لئے کتنا عرصہ لگتا ہے اس کو اللہ پاک ہی بہتر جانتے ہیں۔ اس کو آپ یوں سمجھیں۔

ہمارے استاذ محترم شیخ الحدیث حضرت مولانا سرفراز خان صفدر دامت برکاتہم العالیہ
 شیخ الحدیث حضرت مولانا صوفی محمد سرور صاحب دامت برکاتہم العالیہ
 شیخ الحدیث والتفسیر حضرت مولانا محمد موسیٰ روحانی البازئی دامت برکاتہم العالیہ تشریف
 فرما ہوں اور ہم ان کی خدمت میں حاضر ہوں تو اب وہ اگرچہ حساً قریب ہیں لیکن عظمت اور
 مرتبے کے لحاظ سے انتہائی بعید ہیں ہم تو ان کے خاکپا کے برابر بھی نہیں۔

فائدہ :- کبھی اسم اشارہ کے شروع میں ہاتھینہ کی لاتے ہیں غافل مخاطب کو خبردار کرنے کیلئے۔ اور کبھی اسم اشارہ کے آخر میں کاف حرفیہ خطابیہ لاتے ہیں مخاطب کے حال پر دلالت کرنے کے لیے اور کاف حرفیہ کل چھ ہیں مصداق کے لحاظ سے اور پانچ ہیں صورتہ کے لحاظ سے۔

ك . كَمَا . كَمْ . كِ . كَمَا . كَنْ

ضابطہ :- اسم اشارہ بھی واحد۔ تثنیہ۔ جمع مذکر مؤنث لایا جاتا ہے۔ اور کاف حرفیہ خطابیہ بھی واحد تثنیہ جمع مذکر مؤنث لایا جاتا ہے لیکن اسم اشارہ کو واحد تثنیہ جمع مذکر یا مؤنث لائیں گے مشار الیہ کو دیکھ کر۔ یعنی اگر مشار الیہ واحد تثنیہ جمع مذکر یا مؤنث ہے تو اسم اشارہ بھی واحد۔ تثنیہ۔ جمع مذکر یا مؤنث لائیں گے۔ لیکن کاف حرفیہ خطابیہ کو واحد۔ تثنیہ۔ جمع۔ مذکر یا مؤنث لائیں گے مخاطب کو دیکھ کر یعنی مخاطب اگر مذکر یا مؤنث ہے تو کاف حرفیہ خطابیہ بھی مذکر یا مؤنث لائیں گے۔ اور اگر مخاطب واحد۔ تثنیہ۔ جمع ہے تو کاف حرفیہ خطابیہ بھی واحد تثنیہ جمع لائیں گے۔ مثال :- ذالک الکتاب لاریب فیہ اب یہاں چار چیزیں موجود ہیں۔

نمبر ۱۔ مشیر۔ اللہ تعالیٰ

نمبر ۲۔ مشار الیہ کتاب ہے

نمبر ۳۔ مخاطب حضرت محمد ﷺ کی ذات گرامی ہے۔

نمبر ۴۔ اسم اشارہ ذالک ہے

سوال ذالک اسم اشارہ مفرد مذکر کیوں لائے؟

جواب اس کا مشار الیہ الکتاب مفرد مذکر ہے۔

سوال کاف حرفیہ خطابیہ مفرد مذکر کیوں لائے؟

جواب مخاطب حضرت محمد ﷺ کی ذات گرامی ہے اس لئے کاف حرفیہ خطابیہ مفرد مذکر لائے۔

مثال نمبر ۲۔ اولئک علیٰ ہدیٰ من ربہم

نمبر ۱۔ مشیر اللہ پاک کی ذات ہے۔

نمبر ۲۔ مشار الیہ۔ متقین ہیں جو موصوف ہیں اوصاف خمسہ کے ساتھ۔

نمبر ۳۔ مخاطب ہیں حضرت محمد ﷺ کیونکہ اول مخاطب حضرت محمد ﷺ ہیں۔

نمبر ۴۔ اسم اشارہ اولئک ہے۔

سوال اسم اشارہ کو جمع کیوں لائے؟

جواب مشاراً الیہ متقین جمع مذکر ہے

سوال کاف حرفیہ خطابیہ مفرد مذکر کیوں لائے؟

جواب اس لیے کہ مخاطب حضرت محمد ﷺ کی ذات گرامی ہے۔

مثال نمبر ۳۔ وَ نُوذُوْا اَنْ تِلْکُمْ الْجَنَّةُ اُوْرَثْتُمْوَهَا بِمَا کُنْتُمْ تَعْمَلُوْنَ

مشیر اللہ تعالیٰ ہیں۔ مشار الیہ جنت ہے

مخاطب اہل جنت ہیں اسم اشارہ ”تی“ ہے

سوال ”تی“ اسم اشارہ مفرد مؤنث کیوں لائے؟

جواب الجنة مشار الیہ مفرد مؤنث ہے۔

سوال کُم حرف خطاب جمع مذکر کیوں لائے ہو۔

جواب اہل جنت مخاطبین جمع ہیں پھر مذکر کو مؤنث پر غلبہ دے کر کُم حرف خطاب جمع مذکر لایا گیا ہے۔

فائدہ :- تی کے آخر میں کاف حرف خطابیہ لاحق کیا اور درمیان میں لام داخل کیا تو تی ل ن

ہو گیا تو یا التقای سائین کی وجہ سے گر گئی تلتک ہو گیا۔

قرآنی امثلہ :- تِلْکَ الرَّسُلُ فَضَلْنَا بَعْضَهُمْ عَلٰی بَعْضٍ

تِلْکَ اُمَّةٌ قَدْ خَلَتْ لَهَا مَا کَسَبَتْ

اُولٰٓئِکَ عَلَیْهِمْ لَعْنَةُ اللّٰهِ وَالْمَلٰٓئِکَةِ وَالنَّاسِ اَجْمَعِیْنَ

اسم موصول

تعریف :- اسم موصول اُس نام تمام اور نام معلوم چیز کو کہتے ہیں جس کی تمامیت اور معلومیت مابعد والے جملہ سے حاصل ہو اور مابعد والے جملہ کو صلہ کہتے ہیں۔ اور موصول اپنے صلہ سے مل کر جملہ کی ایک جز بنتا ہے۔ (اسمائے موصولہ نحو میر میں مذکور ہیں)

مثال :- الذین "وہ لوگ" اب آپ وہ لوگ کہتے رہیں تو یہ اسم موصول نام تمام بھی ہے اور نام معلوم بھی۔ لیکن جب آپ نے آگے پڑھا: **يُؤْمِنُونَ بِالْغَيْبِ وَيُقِيمُونَ الصَّلَاةَ** تو وہ اسم موصول جو نام تمام اور نام معلوم تھا اب تمام بھی ہو گیا اور معلوم بھی ہو گیا۔ کہ وہ لوگ وہ ہیں جو غیب کی باتوں پر ایمان لاتے ہیں اور نماز کو قائم کرتے ہیں۔

مَنْ وَمَا میں فرق :- **مَنْ** ذوی العقول کیلئے استعمال ہوتا ہے جیسے: **مَنْ رَبُّكَ مَنْ نَبِيكَ** اور **مَا** غیر ذوی العقول کیلئے استعمال ہوتا ہے جیسے: **مَا دِينُكَ** لیکن کبھی ایک دوسرے کی جگہ پر بھی استعمال ہوتے رہتے ہیں۔

مثال **مَنْ** کی :- جو **مَا** کی جگہ استعمال ہو۔ **فَمِنْهُمْ مَنْ يَمْشِي عَلَىٰ بَطْنِهِ وَمِنْهُمْ مَنْ**

يَمْشِي عَلَىٰ رِجْلَيْنِ وَمِنْهُمْ مَنْ يَمْشِي عَلَىٰ أَرْبَعٍ

مثال **مَا** کی :- جو **مَنْ** کی جگہ استعمال ہو۔

والسماوات وما بنها (قسم آسمان کی اور اس ذات کی جس نے آسمان کو بنایا)۔

ای "وایۃ" :-

سوال : ای "وایۃ" معرب ہیں ان کو مبنی کی بحث میں کیوں ذکر کیا گیا؟

جواب : کا حاصل یہ ہے کہ ای "وایۃ" کی چار حالتیں ہیں۔

تین حالتوں میں معرب اور ایک حالت میں مبنی ہیں تو ایک حالت میں مبنی ہونے کی وجہ سے اس کو مبنی کی بحث میں ذکر کیا ہے۔

ای ” وایۃ “ کی چار حالتیں :-

ای ” اور ایۃ “ دو حال سے خالی نہیں۔ مضاف ہوئے یا کہ نہیں اگر مضاف نہ ہوں تو پھر دو حال سے خالی نہیں۔ صدر صلہ کا مذکور ہو گا یا کہ محذوف۔ اگر مضاف ہوں تو پھر دو حال سے خالی نہیں صدر صلہ کا مذکور ہو گا یا محذوف۔ توکل چار صورتیں ہیں گی۔

نمبر ۱۔ ای ” و ایۃ “ مضاف نہ ہوں اور صدر صلہ مذکور ہو جیسے :- ایُّ هُوَ قَائِمٌ

نمبر ۲۔ ای ” و ایۃ “ مضاف نہ ہوں اور صدر صلہ مذکور نہ ہو جیسے :- ایُّ قَائِمٌ

نمبر ۳۔ ای ” و ایۃ “ مضاف ہوں اور صدر صلے کا مذکور ہو جیسے :- أَيُّهُمْ هُوَ قَائِمٌ

نمبر ۴۔ ای ” و ایۃ “ مضاف ہوں اور صدر صلے کا مذکور نہ ہو جیسے :- أَيُّهُمْ قَائِمٌ

ای ” و ایۃ “ پہلی تین صورتوں میں معرب ہیں۔ اور چوتھی صورت میں مبنی ہیں۔

اسی ایک صورت کی وجہ سے ان کو مبنی کی بحث میں ذکر کیا۔

فائدہ :- اسم موصول کے بعد والے جملے کو صلہ کہتے ہیں اور ان کے اندر ہُوَ وغیرہ مبتدا کو صدر کہتے ہیں۔

أَسْمَاءُ أَفْعَالٍ

ان کو کہتے ہیں جو بظاہر اسم ہوں لیکن معنی فعل والا ہو۔ بعض فعل امر حاضر کے معنی میں ہیں۔

رُوَيْدٌ بِمَعْنَى أَمْهَلٍ - دُونَكَ بِمَعْنَى خَذَ - بَلِهَ بِمَعْنَى أَتْرَكَ -

هَذَا بِمَعْنَى خَذَ - عَلَيْكَ بِمَعْنَى أَلْزَمَ - حَيْهَلٌ بِمَعْنَى أَقْبَلَ -

هَلُمَّ بِمَعْنَى آيَتٍ - آمِينَ بِمَعْنَى اسْتَجَبَ -

بعض فعل ماضی معلوم کے معنی میں ہیں۔

هَيْهَاتَ بِمَعْنَى بَعْدَ - سَرْعَانَ بِمَعْنَى سَرَعَ - شَتَّانَ بِمَعْنَى افْتَرَقَ -

اسمائے اصوات

ان اسماء کو کہتے ہیں جو انسان کی زبان سے نکلیں خوشی کے وقت اور غمی کے وقت۔ یا کسی جانور کی آواز نقل کرنے کے وقت یا کسی جانور کو آواز دینے کے وقت۔

مثال خوشی کی عرب والے خوش ہوں تو بَخَّ بَخَّ کہتے ہیں۔

دوسری زبان میں خوشی کے الفاظ علیحدہ ہیں۔ مثلاً۔ واہ واہ

مثال غمی کی اُف۔ ہائے۔ اُوہ

مثال جانور کی آواز نقل کرنے کی

غاق غاق۔ میاؤں چیں چیں

کوئے کی آواز ہلی کی آواز چڑیا کی آواز

مزید اس کی مثال معلوم کرنی ہو تو گاؤں میں کسان جب زمین میں ہل چلاتے ہیں اس وقت جانور کو جو آواز دیتے ہیں وہ بھی اسمائے اصوات میں داخل ہے۔

مثال بنے بنے ہٹ ہٹ

اسمائے ظروف

ان اسماء کو کہتے ہیں۔ جو کسی جگہ یا وقت والے معنی پر دلالت کرے اگر وقت والے معنی پر دلالت کریں تو ظرف زمان اور اگر جگہ والے معنی پر دلالت کریں تو ظرف مکان کہتے ہیں۔

ظرف زمان :- اِذَا۔ اِذَا۔ مَتَى۔ كَيْفَ۔ اَيَّانَ۔ اَمْسٍ۔ غَدًا۔ قَبْلُ۔ بَعْدُ۔ قَطًّا۔ عَوْضُ۔ مَدًّا۔ مَنَدًّا۔

متی کے دو معنی :- اگر شرط کیلئے ہو تو اس کا معنی ہوگا ”جب“ اگر استفہام کے لئے ہو تو اس کا

معنی ہوگا ”کب“ مثال شرط کی (مَتَى تَذْهَبُ اَذْهَبُ)

مثال استفہام کی :- مَتَى هَذَا الْوَعْدُ اِنْ كُنْتُمْ صَادِقِينَ

کَيْفَ حال دریافت کرنے کے لئے آتا ہے۔ كَيْفَ حَالُكَ

ایَّانَ وقت دریافت کرنے کے لئے آتا ہے۔ اَيَّانَ مُرْسِنَهَا
 اَمْسٍ کل گذشتہ کے لئے آتا ہے۔ غَدًا کل آئندہ کیلئے آتا ہے۔
 مُذَّ و مُنذ کسی کام کی ابتدا کی یا کل مدت بیان کرنے کے لئے آتے ہیں۔

قَبْلُ بَعْدُ کی تین حالتیں :- قبل بعد ہمیشہ مضاف ہوتے ہیں۔ تو ان کا مضاف الیہ دو حال سے خالی
 نہیں مذکور ہو گا یا محذوف ہو گا۔ اگر مذکور ہو تو معرب جیسے :- مِنْ قَبْلِهِ

اور اگر مضاف الیہ محذوف ہو تو پھر دو حال سے خالی نہیں محذوف نَسِيًا مَنَسِيًا ہو گا یا محذوف مَنُوٰی ہو گا۔

اگر مضاف الیہ محذوف نَسِيًا مَنَسِيًا ہو تو پھر معرب ہے جیسے :- جَاءَ نِيْ زَيْدٍ مِنْ قَبْلِ و مِنْ بَعْدِ

(آیا میرے پاس زید کسی سے پہلے اور کسی کے بعد) اور اگر مضاف الیہ محذوف مَنُوٰی ہو تو پھر مبنی ہے

جیسے :- لِلّٰهِ الْاَمْرُ مِنْ قَبْلُ و مِنْ بَعْدِ اَي مِنْ قَبْلِ كُلِّ شَيْءٍ و مِنْ بَعْدِ كُلِّ شَيْءٍ۔

محذوف :- نَسِيًا مَنَسِيًا :- جو ذہن میں ہو نہ کتاب اور کلام میں ہو۔

محذوف مَنُوٰی :- جو ذہن میں ہو لیکن کتاب اور کلام میں نہ ہو۔

حَيْثُ قُدَّامٌ خَلْفٌ فَوْقٌ تَحْتَ يَمِيْنٌ شِمَالٌ يِهْ ظَرْفٌ مَكَانٌ هِيْنَ۔

اسمائے کنایات

ان اسماء کو کہتے ہیں جن کے ذریعے مبہم عدد یا مبہم بات کی طرف اشارہ کیا جائے۔ اگر مبہم عدد کی
 طرف اشارہ کیا جائے تو اس کو کنایہ از عدد کہتے ہیں۔ اور اگر مبہم بات کی طرف اشارہ کیا جائے تو اس کو
 کنایہ از حدیث کہتے ہیں۔

مثال کنایہ از عدد (کم و کذا) كَمَّ رَجُلًا عِنْدَكَ کتنے مرد تیرے پاس ہیں۔

مثال کنایہ از حدیث (کیت و ذیت) كَيْتٌ وَ ذَيْتٌ

مثال کیت کی قال فلان کیت و کیت۔ فلاں نے ایسے ایسے کہا۔

مثال ذیت کی قُلْتُ لَهُ ذَيْتٌ وَ ذَيْتٌ۔ میں نے اس سے ایسے ایسے کہا۔

مرکب بنائی

واضع نے دو اسموں کو علیحدہ علیحدہ معنوں کے لئے وضع کیا ہو۔ بعد میں آنے والے نے دونوں کو ایک کر دیا ہو اور دوسرا اسم متضمن حرف کا ہو جیسے :- أَحَدَ عَشَرَ إِثْنَا عَشَرَ

اسم باعتبار عموم و خصوص کے دو قسم پر ہے

اسم باعتبار معنی (عموم و خصوص) کے دو قسم پر ہے۔ معرفہ نکرہ

معرفہ :- جس کو واضع نے کسی معین چیز کے لیے وضع کیا ہو۔ معرفہ سات قسم پر ہے

۱. اعلام ۲. مضمورات ۳. اسمائے موصولات

۴. معرف باللام (ایک اسم نکرہ ہو اس پر الف لام داخل کر کے اس کو معرفہ بنا لیا ہو) جیسے :- الرجل

۵. معرفہ بندااء: (ایک اسم نکرہ ہو اس پر حرف ندااء دخل کر کے اس کو معرفہ بنا لیا ہو) جیسے :- یارجل

۶. اسمائے اشارات ۷ کوئی اسم ان پانچ قسموں میں سے کسی ایک کی طرف مضاف ہو سوائے معرفہ بندااء کے

غلام زید۔ غلام هذا۔ غلام الذی

معرفہ بندااء کی طرف مضاف اس لیے نہیں ہو سکتا کہ معرفہ بندااء صدارت کلام کو چاہتا ہے اب اگر اس کی طرف کسی لفظ کو مضاف کریں تو اس کی صدارت فوت ہو جائے گی۔

اعلام (نام) پانچ قسم پر ہے

اسم محض۔ لقب۔ کنیت۔ تخلص۔ خطاب

اسم محض :- پیدائش کے وقت والدین نے جو نام رکھا ہو جیسے :- طلحہ نعمان بلال

لقب :- وہ نام ہے جو کسی کے اچھے یا برے وصف کو بیان کرے۔ جیسے اسد اللہ۔ سیف اللہ

کنیت :- وہ نام جس کے شروع میں دس لفظوں میں سے کوئی لفظ ہو

اب۔ ام۔ اخ۔ اخت۔ ابن بنت۔ خال۔ خالہ۔ عم۔ عمة

مثال ابو القاسم۔ أم کلثوم۔ ابن مسعود۔ ابوالطیب۔ بنت مریم۔

خطاب :- وہ نام ہے جو کسی بادشاہ، حاکم یا کسی جماعت کی طرف سے بطور اعزاز کے ملے۔ جیسے :-

امیر شریعت۔ شمس العلماء۔ حکیم الامت۔ شیخ الاسلام۔

تخلص :- شعراء اپنی پہچان کیلئے ایک مختصر نام رکھتے ہیں اور اس نام کو شعروں میں ذکر کرتے ہیں تو اسی نام کو

تخلص کہا جاتا ہے جیسے : سعدی۔ فردوسی۔ کتر۔

نکرہ :- نکرہ ہر وہ اسم ہوتا ہے جسکو واضع نے کسی غیر معین چیز کے لیے وضع کیا ہو یا جیسے : رَجُلٌ "غلام"

اسم کی اقسام باعتبار جنس

اسم باعتبار جنس کے دو قسم پر ہے ۱۔ مذکر ۲۔ مؤنث

مذکر :- مذکر وہ اسم ہے جس میں تانیث کی کوئی علامت نہ پائی جائے جیسے :- زید۔ عمرو۔ بکر۔

مؤنث :- مؤنث وہ اسم ہے جس میں تانیث کی علامات میں سے کوئی علامت پائی جائے جیسے :- امرأة

تانیث کی علامات :- تانیث کی چار علامات ہیں :

تائے ملفوظہ۔ تائے مقدرہ۔ الف مقصورہ۔ الف ممدودہ

تائے ملفوظہ :- جو لفظاً موجود ہو جیسے طلحة، حنظلة، حمزة

سوال :- یہ تو صحابہؓ کے نام ہیں اور وہ مذکر تھے۔

جواب :- نحوی لوگ الفاظ سے بحث کرتے ہیں نہ کہ معانی اور ذات سے لہذا لفظوں میں تانیث کی

علامت موجود ہو تو مؤنث کہیں گے خواہ وہ مذکر کے نام ہی کیوں نہ ہوں۔

فائدہ :- تانیث لفظی تذکیر حقیقی کو زائل نہیں کرتی اسی وجہ سے طلحة وغیرہ مذکر ہے ہاں غیر منصرف کا سبب بننے میں اس کا لحاظ ہوگا لہذا طلحة علمیہ اور تانیث لفظی کی وجہ سے غیر منصرف ہوگا۔

تائے مقدرہ :- تائے مقدرہ تانیث کی وہ علامت ہے جو ظاہر نہ ہو جیسے أرض اصل میں أرضة تھا۔ دلیل :- أرض اصل میں أرضة تھا کیونکہ اسکی تصغیر أرضة آتی ہے۔ اور تصغیر کے متعلق قانون یہ ہے کہ التصغیر والتکسیر یردان الا شاء الی اصلها تصغیر و تکسیر اشیاء کو اپنی اصل کی طرف لوٹا دیتی ہیں اسکو مؤنث سماعی بھی کہتے ہیں یعنی عربوں سے سنی جانے والی۔

الف مقصورہ :- جیسے :- حَبْلِي 'ضربی'

الف مقصورہ کی تعریف :- جس کے آخر میں ہمزہ یا کوئی حرف مُشَدَّد نہ ہو۔

الف ممدودہ :- جیسے :- حمرَاء - بیضاء

الف ممدودہ کی تعریف :- جس کے آخر میں ہمزہ یا کوئی حرف مُشَدَّد ہو۔

تانیث دو قسم پر ہے ۱۔ حقیقی ۲۔ لفظی

مؤنث حقیقی :- اُس کو کہتے ہیں جس کے مقابلے میں کوئی جاندار مذکر ہو جیسے - امرأة

مؤنث لفظی :- اُس کو کہتے ہیں جس کے مقابلے میں کوئی جاندار مذکر نہ ہو جیسے :- ظلمة

اسم کی اقسام باعتبار عدد

اسم باعتبار عدد کے تین قسم پر ہے۔ ۱۔ واحد ۲۔ ثنیہ ۳۔ جمع

واحد :- واحد وہ اسم ہے جو ایک پر دلالت کرے جیسے :- رجل

ثنیہ :- ثنیہ وہ اسم ہے جو دو پر دلالت کرے جیسے :- رجلان

ثنیہ دو قسم پر ہے۔ ۱۔ حقیقی ۲۔ حکمی

ثنیہ حقیقی :- ثنیہ حقیقی اُس کو کہتے ہیں جس میں چار شرطیں پائی جائیں۔

۱۔ مفرد بھی ہو ۲۔ مفرد ثنیہ کا مادہ بھی ایک ہو۔

۳۔ دو پردالالت بھی کرے۔ ۴۔ اس کے آخر میں الف ما قبل مفتوح نون مکسور

ہو یا یا ما قبل مفتوح نون مکسور ہو۔ جیسے :- رَجُلَانِ رَجُلَيْنِ

ثنیہ حکمی :- ثنیہ حکمی اُس کو کہتے ہیں جس میں مذکورہ بالا شرطوں میں سے کوئی ایک شرط نہ پائی

جائے جیسے :- کلا و کلتا ان میں صرف تیسری شرط پائی جا رہی ہے یعنی دو پردالالت کرنا۔

اثنان، اثنتان ان میں پہلی دو شرطیں نہیں پائی جا رہیں۔

جمع :- جمع وہ ہے جو تین یا تین سے زیادہ پردالالت کرے جیسے :- رِجَالٌ الْعَالَمِينَ

جمع دو قسم پر ہے۔ ۱۔ جمع حقیقی ۲۔ جمع حکمی

جمع حقیقی :- جمع حقیقی وہ ہے جس میں چار شرطیں پائی جائیں

۱۔ اُس کا مفرد بھی ہو ۲۔ جمع اور مفرد کا مادہ بھی ایک ہو۔

۳۔ تین یا تین سے زائد پردالالت کرے ۴۔ اُس جمع کے آخر میں واو ما قبل مضموم نون

مفتوح یا یا ما قبل مکسور نون مفتوح ہو۔ جیسے :- مُسْلِمُونَ مُسْلِمِينَ

جمع حکمی :- جمع حکمی وہ جمع ہے جس میں مذکورہ بالا شرائط میں کوئی ایک نہ پائی جائے جیسے اُولُو اس

میں پہلی اور تیسری شرط پائی جا رہی ہے باقی نہیں پائی جا رہیں۔ اسی طرح عشرون وغیرہ

اس میں پہلی اور دوسری شرط نہیں پائی جا رہی ہیں۔ جمع حکمی کو ملحق بالجمع بھی کہتے ہیں۔

جمع باعتبار لفظ دو قسم پر ہے ۱۔ جمع مکسر ۲۔ جمع سالم

جمع مکسر :- وہ جمع ہے جس میں واحد کا وزن سلامت نہ رہے جیسے رجال " جمع ہے رَجُلٌ "۔ مَسَاجِدُ جمع ہے مَسْجِدٌ کی۔ جمع مکسر کے اوزان ثلاثی میں سماعی ہوتے ہیں یعنی عربوں سے سنے ہوئے اور رباعی اور خماسی میں قیاسی ہوتے ہیں یعنی فَعَالِلٌ و فَعَالِيلٌ کے وزن پر آتے ہیں جیسے جَعْفَرٌ کی جمع ہے جَعَاْفِرٌ جحمرش" سے جحامیر" حرف خامس کو حذف کرنے کیساتھ دینار کی جمع دنانیر۔

جمع سالم :- وہ جمع ہے جس میں واحد کا وزن سلامت رہے جیسے :- مسلمون 'مسلمات' جمع سالم دو قسم پر ہے :- ۱۔ جمع مذکر سالم ۲۔ جمع مؤنث سالم 'جمع مذکر سالم وہ ہے جس کے آخر میں واو یا قبل مضموم نون مفتوح یا یااء ما قبل مکسور نون مفتوح ہو جیسے :- مسلمون 'مسلمین

جمع مؤنث سالم :- وہ ہے جس کے آخر میں الف اور تاء ہو جیسے :- مُسْلِمَاتٌ

جمع باعتبار معنی دو قسم پر ہے ۱۔ جمع قلت ۲۔ جمع کثرت

جمع قلت :- ایسی جمع جو تین سے لے کر نو تک بولی جائے جمع قلت کے چار اوزان ہیں :-

۱۔ افعال " جیسے اکلب " ۲۔ افعال " جیسے اقوال "

۳۔ فَعْلَةٌ " جیسے غِلْمَةٌ " ۴۔ أَفْعَلَةٌ " جیسے أَعْوَنَةٌ "

ان کے علاوہ مسلمون اور مسلمات بھی بغیر الف لام کے جمع قلت میں شمار ہوتے ہیں۔

جمع کثرت :- ایسی جمع ہے جس کا اطلاق ۱۰ سے لے کر مالا نہایت تک ہوتا ہے۔ جمع قلت کے

اوزان کے علاوہ جمع کے تمام اوزان جمع کثرت کے اوزان ہیں۔

فائدہ :- جمع قلت اور جمع کثرت ایک دوسرے کی جگہ پر بھی استعمال ہوتی ہیں۔

مثال جمع قلت کی کہ جمع کثرت کی جگہ استعمال ہوئی ہو۔ اصحاب الجنة

مثال جمع کثرت کی کہ جمع قلت کی جگہ استعمال ہوئی ہو۔ قوله تعالى ثَلَاثَةٌ قُرُونٍ

﴿ عبارت پڑھنے اور سننے کا طریقہ ﴾

ابتداء میں چند دن ایک سطر یا جہاں مضمون ختم ہو رہا ہے وہاں تک عبارت سنی جائے پھر آہستہ آہستہ مقدار بڑھا دی جائے اور تمام طلباء سے بلا تفریق عبارت سنی جائے چاہے طلباء کی تعداد سو سے زائد کیوں نہ ہو پہلی مرتبہ عبارت سننے کے وقت طالب علم کو عبارت میں بالکل مت روکیں تاکہ عبارت میں روانگی اور تسلسل برقرار رہے اور طالب علم کی غلطی کو ذہن میں رکھیں اور اگر طالب علم زیادہ ہوں تو ایک کاپی رکھ لیں اس میں ہر طالب علم کا نام لکھ لیں جب بھی کوئی طالب علم غلطی کرے تو اس غلطی کو نوٹ کر لیں۔ جب سب طالب علم عبارت پڑھ چکیں تو اب غلطی کرنے والے طالب علم سے دوبارہ عبارت پڑھوائیں اب دوبارہ غلطی کی ہے مثلاً زبر کی جگہ زیر پڑھا ہے تو اس سے پوچھیں کہ یہ زیر کیوں پڑھا ہے۔ حالانکہ نہ اس پر حرف جرد داخل ہے اور نہ یہ مضاف الیہ ہے اور نہ ہی کسی مجرور کا تابع ہے۔ اسی طرح جن طلباء نے عبارت صحیح پڑھی ہے ان سے بھی عبارت کے اندر اعراب کے بارے میں سوالات کئے جائیں کیونکہ بعض دفعہ طالب علم اندازے سے صحیح عبارت پڑھ لیتا ہے لیکن اس کو وجہ اعراب بالکل معلوم نہیں ہوتی اسی بات کی طرف توجہ دلاتے ہوئے حضرت اقدس مولانا شاہ ابرار الحق صاحب دامت برکاتہم العالیہ ارشاد فرماتے ہیں کہ اگر طالب علم عبارت صحیح بھی پڑھے تو پھر بھی اس سے پوچھیں کہ آپ نے اس لفظ پر یہ اعراب کیوں پڑھا ہے۔ جمعرات کے دن سبق آگے پڑھانے کے بجائے کتاب کی ابتدا سے لے کر آخر سبق تک ہر طالب علم سے مکمل عبارت سنی جائے اگر طلباء کی تعداد زیادہ ہو تو پھر ہر طالب علم سے کم از کم ایک ورق عبارت سنی جائے اگر درمیان میں طالب علم غلطی کرے تو اس کو بالکل مت روکیں بلکہ اس کی غلطی کو ذہن میں رکھیں یا کسی کاپی پر نوٹ کر لیں تاکہ عبارت میں روانگی اور تسلسل برقرار رہے۔ جب تمام طالب علم عبارت پڑھ چکیں تو اب غلطی والے مقام سے دوبارہ عبارت پڑھوائی جائے اگر طالب علم دوبارہ غلطی کرے تو اس طالب علم سے وجہ اعراب کے متعلق پوچھا جائے کہ آپ نے اس لفظ پر یہ اعراب کیوں پڑھا اور اس پر کون سا عامل داخل ہے؟ اس سلسلہ کو اس انداز سے کم از کم تین یا چار ماہ تک جاری رکھا جائے الحمد للہ اس ترتیب سے طلباء میں انشاء اللہ عربی عبارت پڑھنے کا ملکہ پیدا ہو جائے گا۔ اس ترتیب کو قدوری اور ہدایۃ النحو میں اختیار کیا جائے کیونکہ یہ دونوں کتابیں ابتدائی طلباء کو عبارت کے اندر چلانے میں تجربتہ مفید ثابت ہوئی ہیں۔

﴿عبارت میں نوک جھونک کا ایک انداز﴾

- اُستاز: میرے عزیز طالب علم ایک حدیث مبارکہ کی تلاوت فرمائیں۔
- شاگرد: کَلَّكُمْ رَاعٍ وَكَلَّكُمْ مَسْئُولٌ عَنْ رَعِيَّتِهِ.
- اُستاز: کَلَّكُمْ ترکیب میں کیا واقع ہو رہا ہے؟
- شاگرد: یہ مضاف مضاف الیہ مل کر مبتدا ہے۔
- اُستاز: مبتدا کا اعراب کیا ہوتا ہے؟
- شاگرد: مبتدا کا اعراب رفع ہے یعنی مبتدا امر فوع ہوتا ہے۔
- اُستاز: رَاعٍ ترکیب میں کیا واقع ہو رہا ہے؟
- شاگرد: خبر ہے۔
- اُستاز: خبر تو امر فوع ہوتی ہے آپ تو اس کو مجرور پڑھ رہے ہیں۔
- شاگرد: اُستاز جی مجھے غلط فہمی ہوئی یہ تو مضاف الیہ ہے۔
- اُستاز: بڑے احمق ہو رات کو مطالعہ نہیں کیا کھڑے ہو جاؤ اور مطالعہ کر کے آؤ۔

وقفہ برائے مطالعہ

شاگرد: اُستاز جی میری سمجھ میں یہی آیا ہے کہ یہ مضاف الیہ ہے کیونکہ عام طور پر مجرور دُنیا میں دو ہی چیزیں واقع ہوئی ہیں۔ مضاف الیہ یا مدخول بحرف جر۔ تو حرف جر تو اس پر داخل نہیں لہذا یہ مضاف الیہ ہی ہوگا۔

اُستاز: اگر رَاعٍ کا لفظ مضاف الیہ ہے تو پھر یہاں مضاف کونسا لفظ ہے؟

شاگرد: کُلٌّ مضاف ہے۔

اُستاز: وہ تو کم ضمیر کی طرف مضاف ہے۔

شاگرد: اُستاز جی (آہستہ سے) پھر کم ضمیر مضاف ہوگی۔

اُستاد : تمہارا انداز بتلا رہا ہے کہ آپ کو اپنی بات پر یقین نہیں ہے میرے عزیز ضمیر تو کبھی مضاف ہو ہی نہیں سکتی اسی طرح اسم اشارہ اور اسم موصول وغیرہ بھی کبھی مضاف نہیں ہو سکتے۔ ہاں یہ مضاف الیہ ہو سکتے ہیں۔

شاگرد : اُستاد جی میں نے تو بڑا غور کیا لیکن میری سمجھ میں کچھ نہیں آیا۔

اُستاد : آپ نے کتنی دیر غور کیا ہے ؟

شاگرد : دس منٹ

اُستاد : یہ تو آپ نے غور نہیں کیا بلکہ کتاب کا نظارہ کیا ہے جیسے سیر و تفریح کرنے والا آدمی چڑیا گھر کا نظارہ کرتا ہے یعنی سرسری سی نظر ڈال کر چلتا بنتا ہے۔ غور تو وہ ہوتا ہے جو سخت پیاس کی حالت میں پانی کو اور سخت بھوک کی حالت میں کھانے کو بھلا دے لیکن آج پہلا دن ہے اس لیے میں آپ کے ساتھ اتنا تعاون کرتا ہوں کہ راع ماقبل کے لیے خبر بن رہا ہے اب آپ یہ بتائیں خبر تو مرفوع ہوتی ہے تو اس پر رفع کہاں ہے ؟

شاگرد : --- غور --- فکر --- سوچ میں گم۔ اُستاد جی اس کا مرفوع ہونا سمجھ نہیں آرہا۔

اُستاد : یہ اعراب کی سولہ قسموں میں سے کونسی قسم ہے ؟

شاگرد : مفرد منصرف صحیح

اُستاد : اس کا رفع تو ضمہ لفظی کے ساتھ آتا ہے جیسے جاء نی زید، مگر یہاں تو ضمہ لفظی نہیں ہے۔

شاگرد : اعراب کی باقی اقسام میں سے تو کوئی قسم بنتی نظر نہیں آتی۔

اُستاد : معلوم ایسا ہوتا ہے کہ آپ کی صرف کمزور ہے۔ اب آپ بتائیں راع کونسا صیغہ ہے تاکہ آپ کی صرف کا کچھ امتحان ہو جائے۔

شاگرد : اُستاد جی دراصل بات یہ ہے کہ میں نے میٹرک کر رکھی تھی مجھے کسی نے مشورہ دیا کہ آپ

تو سمجھ دار ہیں لہذا آپ کو صرف اور فارسی پڑھے بغیر ثانیہ میں داخلہ مل جائے گا اس لیے

میں نے صرف اور فارسی پڑھے بغیر ثانیہ شروع کر دیا۔ یہ تو مجھے اب معلوم ہو رہا ہے کہ

اُستاذ: بَارَكَ اللهُ فِيْ عِلْمِكُمْ وَ عَمَلِكُمْ۔ بتاؤ کو کسی قسم ہے؟

شاگرد: یہ ناقص سے اسم فاعل کا صیغہ ہے۔ کیونکہ یہ اصل میں راعی تھا پھر یاء پر ضمہ ثقیل تھا یہ عودتہ عودالے قانون کے تحت ضمہ گر گیا پھر التقائے ساکنین آگیا یاء اور نون تنوین کے درمیان لئذ التقائے ساکنین کی وجہ سے یاء گر گئی تو راع ہو گیا اور اعراب کی یہ سولہ قسموں میں سے اسم منقوص ہے اور اسم منقوص کا رفع ضمہ تقدیری کے ساتھ آتا ہے لئذ اب ترکیب آسان ہو گئی۔ کُلُّكُمْ مضاف مضاف الیہ مل کر مبتدأ اور راع خبر مبتدأ اپنی خبر سے مل کر جملہ اسمیہ خبریہ ہوا۔

اُستاذ: ماشاء اللہ آپ نے واقعی صرف یاد کی ہے اور آپ نے صحیح جواب دیا لئذا میرے عزیز صرف کی گردانوں کو خوب یاد کریں اور صیغوں کی خوب مشق کریں کیونکہ جتنی زیادہ صیغوں کی مشق ہوگی اتنی ہی زیادہ صیغوں کی پہچان ہوگی اور جتنی زیادہ صیغوں کی پہچان ہوگی اتنی ہی زیادہ مطالعہ کے اندر قوت پیدا ہوگی اور عربی عبارت کا ترجمہ اور مفہوم سمجھنے میں آسانی ہوگی۔ ماشاء اللہ آپ نے ترکیب تو حل کر لی اب بتائیں کہ راع کا معنی کیا ہے۔

شاگرد: اُستاذ جی راع کا معنی معلوم نہیں۔

اُستاذ: لغت میں دیکھو۔

شاگرد: اُستاذ جی مجھے لغت دیکھنے کا طریقہ نہیں آتا۔

اُستاذ: میرے عزیز کسی لفظ کا معنی لغت میں دیکھنے کا طریقہ یہ ہے کہ پہلے جس لفظ کا معنی دیکھنا ہو اس لفظ کا مادہ یعنی اصلی حروف کو معلوم کرو اور اصلی حروف کو معلوم کرنے کا طریقہ یہ ہے کہ کلمہ کے اندر جتنے حروف زائدہ ہیں ان کو گرا دو مثلاً کلمہ کے اندر ضمیریں اور علامتیں سب کی سب زائدہ ہوتی ہیں آگے علامت سے مراد عام ہے خواہ وہ باب اور گردان کی علامت ہو یا تشبیہ جمع اور مؤنث کی علامت ہو۔ لئذا يضربُ۔ تضربُ۔ اضربُ۔ نصربُ وغیرہ

میں علامت مضارع حروف اتین یَضْرِبَانِ - تَضْرِبَانِ وغیرہ میں الف ضمیر اور نون اعرابی ضَرَبْتِ - ضَرَبْتُمْ ضَرَبْتُمْ اِنْ مِثْلَ تَ تُمَا تُمْ اِنْ ضَمِیْرِیْنَ۔ یہ سب کے سب زائد ہیں ان کا مادہ میں کوئی دخل نہیں ہوگا۔ اور اسی طرح اگر کوئی اصلی حرف کسی قانون کی وجہ سے گرا ہوا ہے یا کسی حرف کے ساتھ بدلا ہوا ہے یا کسی دوسرے حرف میں ادغام کیا ہوا ہے تو اس کو مادہ میں واپس لاؤ۔ ☆ یہاں یہ بات پیش نظر رہے کہ اصلی مادہ کو معلوم کرنے کے لیے صرف کے قوانین اور گردانوں کا یاد ہونا انتہائی ضروری ہے بالخصوص اجوف ناقص اور لفیف کے صیغوں کے اندر اصلی حروف کو معلوم کرنے کے لیے صیغوں کی پہچان انتہائی ضروری ہے اور صیغوں کی پہچان تب ہوگی جب پہلے گردانیں اور قوانین یاد ہوں۔ اصلی مادہ معلوم کرنے کی چند مثالیں۔

صیغہ	اصلی مادہ	صیغہ	اصلی مادہ
ضَرَبْتُمْ	ضَرَبَ	سَلَّ	سَلَّ
يَعِدُ	وَعَدَ	مَاتَتْ	مَوَتْ
قُلْنَ	قَوْلَ	لَمْ تَنْتَفِخْ	نَفَخَ
يُؤْمِنُونَ	أَمَنَ	إِتَّقَى	وَقَى

جب اصلی مادہ معلوم ہو گیا تو اب اس کا معنی لغت کی کسی کتاب مثلاً مصباح اللغات اور المنجد وغیر میں دیکھو۔ لغت میں پہلے مجرد الفاظ کے معنی لکھے ہوتے ہیں۔ پھر مزید کے۔ پھر ایک لفظ کے کئی کئی معنی ہوتے ہیں جو معنی مقام کے مناسب ہو وہ معنی کر لیں۔ مثال کے طور پر آپ نے قدوری کتاب الطہارۃ ص ۲۳ پر ایک لفظ لَمْ تَنْتَفِخْ کا معنی معلوم کرنا ہے تو سب سے پہلے اس کا مادہ نکالیں وہ ہے نَفَخَ۔ اب لغت کی کتاب مثلاً مصباح اللغات میں 'ن' والی تختی نکالیں اور پھر اُس میں وہ صفحہ تلاش کریں جس میں نَفَخَ والا مادہ لکھا ہو۔ اُس میں نَفَخَ مجرد کا پہلا معنی لکھا ہے منہ سے پھونک مارنا۔ نَفَخَ مجرد کا یہ معنی تو یہاں پر ٹھیک نہیں لہذا

آگے دیکھتے جاؤ اور باب افتعال کا صیغہ تلاش کرو کیونکہ یہ صیغہ باب افتعال کا ہے لہذا جب آگے دیکھا تو باب افتعال کا صیغہ مل گیا اور وہ ہے اِنْتَفَخَ۔ اس کا پہلا معنی ہے پھولنا اور دوسرا معنی ہے بلند ہونا۔ تو اب یہاں پہلا معنی مقام کے مناسب ہے۔ تو یہاں پہلا معنی ہی مراد ہو گا۔ لہذا پوری عبارت کا مطلب یہ ہو گا۔ ”جب کنوئیں میں کوئی مردار چوہا یا کوئی اور جانور پایا گیا اور گرنے کا وقت بھی معلوم نہیں اور وہ جانور پھولا پھٹا بھی نہیں ہے تو اس کنوئیں کے پانی سے وضو کرنے والے نمازی ایک دن اور ایک رات کی نمازوں کو لوٹائیں گے۔ مسئلہ کی وضاحت کے لیے ملاحظہ ہو قدوری کتاب الطہارۃ ص ۲۳۔

میرے عزیز آپ اس تفصیل سے لغت میں کسی لفظ کا معنی دیکھنے کا طریقہ سمجھ گئے ہونگے۔

شاگرد: جی اُستاز جی الحمد للہ یہ طریقہ خوب ذہن نشین ہو گیا۔

اُستاز: اُستاز اب آپ بتائیں کہ راع کا اصلی مادہ اور معنی کیا ہے؟

شاگرد: اس کے اصل مادہ میں دو احتمال ہے۔ ناقص واوی ہو رَعَوِيَانَا قَص يَائِي هُو رَعِي۔ پہلا احتمال تو ٹھیک نہیں کیونکہ (ناقص واوی) رعا ير عورَعُوًّا کا معنی ہے غلطی سے رجوع کرنا۔ یہ معنی مقام کے مناسب نہیں ہے اور اگر ناقص يَائِي ہے رعا ير عِي رَعِيًّا تو پھر اس کے کئی معنی ہیں۔ ۱۔ جانور کا گھاس چرنا۔ ۲۔ جانور کو گھاس چرانا۔ ۳۔ ستاروں کے غروب کا انتظار کرنا۔ ۴۔ حفاظت کرنا (دیگر معانی لغت کی کتب میں ملاحظہ ہوں) تو اس حدیث شریف میں چوتھا معنی ٹھیک بنتا ہے کہ تم سب کے سب محافظ اور نگہبان ہو۔ اسی طرح کلکم مسئول عَنْ رَعِيَّتِهِ۔ میں رَعِيَّتِهِ کے کئی معنی ہیں۔ ۱۔ چرنے والے جانور۔ ۲۔ جانور جو چرائے جائیں۔ ۳۔ قوم۔ ۴۔ کسی حاکم کے ماتحت عام لوگ۔ اب یہاں چوتھا معنی مقام کے مناسب ہے لہذا چوتھا معنی مراد لیا جائے گا۔ لہذا حدیث پاک کا مطلب یہ ہو گا کہ تم میں سے ہر ایک نگہبان ہے اور تم میں سے ہر ایک سے اس کے ماتحت لوگوں کے بارہ میں سوال کیا جائے گا۔

﴿اجزاء کا طریقہ﴾

اجزاء کے دو طریقے ہیں۔

نمبر ۱: نحو میر پڑھانے کے ساتھ ساتھ۔

نحو میر کی جو بحث پڑھائی جائے اس بحث کا قرآن پاک احادیث نبویہ سے اجزاء کر لیا جائے۔ مثلاً جب نحو میر میں علامات اسم، فعل، حرف، پڑھادی جائیں تو اب طلباء کرام سے قرآن پاک سامنے رکھ کر ایک آیت کی تلاوت کروائی جائے مثلاً قرآن پاک کی ایک آیت الحمد لله رب العالمین کی تلاوت کی تو اب سوال کا طریقہ یہ ہوگا۔

اُستاز : الحمد مفرد ہے یا مرکب؟

شاگرد : مفرد ہے۔

اُستاز : مفرد کا دوسرا نام کیا ہے؟

شاگرد : کلمہ

اُستاز : یہ کلمے کی کونسی قسم ہے؟

شاگرد : اسم ہے۔

اُستاز : آپ کو کیسے معلوم ہوا کہ یہ اسم ہے؟

شاگرد : الحمد کے الف لام کے ذریعے معلوم ہوا کہ یہ اسم ہے کیونکہ الف لام کا داخل

ہونا اسم کی علامت ہے۔

اُستاز : اس علامت کی قرآن پاک اور احادیث نبویہ سے چند مثالیں نکالیں تاکہ آپکے ذہن

میں کشادگی پیدا ہو جائے۔

شاگرد : اس علامت کی مثالیں قرآن پاک اور احادیث نبویہ کے اندر بے شمار ہیں جیسے :-

قرآن کریم سے: الغلمین، الرحمن، الرحیم، الكتاب، المزمّل، المدثر

احادیث نبویہ سے: الاعمال، النیات، الید، العلیا

اسی طرح باقی احاث کی بارے میں سوالات کئے جائیں۔

نحو میر کے اختتام پر۔

نحو میر ختم کرنے کے بعد دو قسم کے سوالات ہونگے۔

سوالات کی پہلی قسم کا تعلق مفردات کے ساتھ ہوگا یعنی کلمات کے ذاتی تعارف کے بارے میں سوالات ہونگے۔

سوالات کی دوسری قسم کا تعلق مرکبات کے ساتھ ہوگا۔

﴿ مفردات کے بارہ میں سوالات کرنے کا طریقہ ﴾

مثلاً نحو میر کے ختم کرنے کے بعد طالب علم نے یہ آیت الحمد لله رب العلمین پڑھی اب سوال کا طریقہ یہ ہوگا۔

اُستاز : العلمین مفرد ہے یا مرکب ؟

شاگرد : مفرد ہے کیونکہ اکیلا لفظ ہے۔

اُستاز : مفرد (کلمۃ) کی کونسی قسم ہے ؟

شاگرد : اسم ہے۔

اُستاز : اسم کی کونسی علامت پائی گئی ہے ؟

شاگرد : اسمیں اسم کی دو علامتیں پائی گئی ہیں ایک الف لام کا داخل ہونا اور دوسری صیغہ جمع کا ہونا

اُستاز : معرفہ ہے یا نکرہ ؟

شاگرد : معرفہ ہے۔

اُستاز : معرفہ کی کونسی قسم ہے ؟

شاگرد : معرف باللام ہے۔

اُستاز : مذکر ہے یا مؤنث ؟

شاگرد : مذکر ہے کیونکہ اس میں تانیث کی علامت موجود نہیں ہے۔

اُستاز : واحد تثنیہ جمع میں سے کیا ہے۔

- شاگرد : جمع ہے۔
 اُستاد : جمع مکسر ہے یا جمع سالم؟
 شاگرد : جمع سالم ہے۔
 اُستاد : جمع سالم ہے تو اس کی کونسی قسم ہے؟
 شاگرد : جمع مذکر سالم ہے۔
 اُستاد : جمع مذکر سالم کسے کہتے ہیں؟
 شاگرد : جس مفرد کے آخر میں واؤ ما قبل مضموم اور نون مفتوح ہو یا یاء ما قبل مکسور اور نون مفتوح ہو۔

- اُستاد : معرب ہے یا مبنی؟
 شاگرد : معرب ہے۔
 اُستاد : آپ کو کیسے معلوم ہوا کہ یہ معرب ہے؟
 شاگرد : اس لیے کہ یہ مبنی الاصل بھی نہیں ہے اور اسم غیر متمکن کی آٹھ قسموں میں سے بھی نہیں ہے۔

- اُستاد : معرب دُنیا میں کتنی چیزیں واقع ہوتی ہیں؟
 شاگرد : دو چیزیں واقع ہوئی ہیں۔ ۱۔ فعل مضارع جو نون جمع مؤنث اور نون تاکید سے خالی ہو۔ ۲۔ اسم متمکن جو ترکیب میں واقع ہو۔

- اُستاد : الغلمین معرب کی ان دو چیزوں میں سے کونسی چیز واقع ہوا ہے؟
 شاگرد : یہاں الغلمین اسم متمکن ترکیب میں واقع ہو رہا ہے۔
 اُستاد : جب آپ نے الغلمین کے معرب ہونے کا دعویٰ کیا تو آپ کے اوپر چار سوال مسلط ہو گئے۔

- ۱۔ معرب کیوں ہے؟ ۲۔ اعراب کیا ہے؟ ۳۔ محل اعراب کیا ہے؟ ۴۔ عامل اعراب کیا ہے؟

- اُستاز : معرب کیوں ہے ؟
- شاگرد : اسم متمکن ترکیب میں واقع ہو رہا ہے۔
- اُستاز : اعراب کیا ہے اور اعراب کی سولہ قسموں میں سے کونسی قسم ہے ؟
- شاگرد : اس کا اعراب اعراب بالحرف ہے۔ جریاء ما قبل مکسور کے ساتھ اور اعراب کی سولہ قسموں میں سے جمع مذکر سالم ہے۔
- اُستاز : محل اعراب کیا ہے ؟
- شاگرد : محل اعراب کا سوال اعراب بالحرف کت میں ہوتا ہے اعراب بالحرف میں نہیں جیسے
- لِلّٰہِ میں محل اعراب ہ ہے۔
- اُستاز : العَلَمین میں عامل اعراب کیا ہے ؟
- شاگرد : ربّ مضاف اسمیں عامل ہے۔
- اُستاز : عامل کتنی قسم پر ہے ؟
- شاگرد : عامل دو قسم پر ہے لفظی اور معنوی
- اُستاز : ربّ عامل لفظی ہے یا معنوی ؟
- شاگرد : عامل لفظی ہے۔
- اُستاز : عامل لفظی کتنی قسم پر ہے ؟
- شاگرد : تین قسم پر ہے۔ ۱۔ حروف عاملہ۔ ۲۔ افعال عاملہ۔ ۳۔ اسمائے عاملہ۔
- اُستاز : یہ ان تینوں میں سے کون سی قسم سے ہے ؟
- شاگرد : یہ اسمائے عاملہ سے ہے۔
- اُستاز : اسمائے عاملہ کتنے ہیں ؟
- شاگرد : گیارہ ہیں۔

- اُستاز : یہ کونسی قسم ہے ؟
 شاگرد : اسم مضاف
 اُستاز : یہ کیا عمل کرتا ہے ؟
 شاگرد : یہ اپنے مضاف الیہ کو جر دیتا ہے۔
 اُستاز : رب الغلمین کے اندر مضاف الیہ کو جر نہیں دیا کیونکہ آپ تو الغلمین پر فتح

پڑھتے ہیں ؟

- شاگرد : اُستاز جی جر آنے کا مطلب صرف کسرہ کا آنا نہیں ہے بلکہ جر تین چیزوں کے ساتھ آتی ہے۔ کسرہ کے ساتھ 'فتح' کے ساتھ اور یاء کے ساتھ یہاں پر جریاء کے ساتھ ہے۔ اسی طرح رفع آنے کا مطلب ضمہ ہی نہیں بلکہ رفع تین چیزوں کے ساتھ آتا ہے ضمہ کے ساتھ 'واو' کے ساتھ اور الف کے ساتھ۔ اسی طرح نصب آنے کا مطلب صرف فتح آنا نہیں بلکہ نصب چار چیزوں کے ساتھ آتا ہے۔ فتح کے ساتھ 'کسرہ' کے ساتھ 'یا' کے ساتھ اور الف کے ساتھ

اُستاز : جر کسرہ 'فتح' اور یا کے ساتھ کتنی اور کون کونسی قسموں میں آتا ہے ؟

شاگرد : جر کسرہ کے ساتھ سات قسموں کے اندر آتا ہے۔

۱۔ مفرد منصرف صحیح۔ ۲۔ جاری مجرئی صحیح۔ ۳۔ جمع مکسر منصرف۔ ۴۔ جمع مؤنث سالم۔

۵۔ غیر جمع مذکر سالم جب مضاف ہو یا متکلم کی طرف۔ ۶۔ اسم مقصور۔ ۷۔ اسم منقوص

اور جر فتح کے ساتھ ایک قسم میں آتی ہے اور وہ غیر منصرف ہے باقی آٹھ قسموں میں جریاء کے ساتھ آتی ہے۔

۱۔ اسماء ستہ مبجرہ موحده مضافہ الی غیر یاء المتکلم۔ ۲۔ ثنی۔ ۳۔ کلاو کلتا۔

۴۔ جمع مذکر سالم۔ ۵۔ عشرون تا تسعون۔ ۶۔ اولو۔ ۷۔ اثنان و اثنتان۔

۸۔ جمع مذکر سالم مضافہ الی یاء المتکلم۔

استاذ : رفع ضمہ الف اور واؤ کے ساتھ کتنی اور کونسی قسموں میں آتا ہے؟

شاگرد : رفع ضمہ کے ساتھ آٹھ قسموں کے اندر آتا ہے۔

- ۱۔ مفرد منصرف صحیح۔ ۲۔ جاری مجرئی صحیح۔ ۳۔ جمع مکسر منصرف۔ ۴۔ جمع مؤنث سالم۔ ۵۔ غیر منصرف۔ ۶۔ غیر جمع مذکر سالم مضاف الی یاء المتکلم۔ ۷۔ اسم مقصور۔ ۸۔ اسم منقوص۔

رفع واؤ کے ساتھ پانچ قسموں میں آتا ہے۔

- ۱۔ اسماء ستہ مکبرہ موحده مضافہ الی غیر یاء المتکلم۔ ۲۔ جمع مذکر سالم۔ ۳۔ عشرون تا تسعون۔ ۴۔ اولو۔ ۵۔ جمع مذکر سالم مضاف الی یاء المتکلم۔
- رفع الف کے ساتھ تین قسموں میں آتا ہے۔

- ۱۔ ثنیٰ۔ ۲۔ کلاؤ کلتا۔ ۳۔ اثنان و اثنتان

استاذ : نصب فتحہ کسرہ۔ الف اور یاء کے ساتھ کتنی اور کونسی قسموں میں آتا ہے؟

شاگرد : نصب فتحہ کے ساتھ سات قسموں میں آتا ہے۔

- ۱۔ مفرد منصرف صحیح۔ ۲۔ جاری مجرئی صحیح۔ ۳۔ جمع مکسر منصرف۔ ۴۔ غیر منصرف۔ ۵۔ غیر جمع مذکر سالم مضاف الی یاء المتکلم۔ ۶۔ اسم مقصور۔ ۷۔ اسم منقوص۔
- نصب کسرہ کے ساتھ صرف ایک قسم میں آتا ہے وہ جمع مؤنث سالم ہے۔ نصب الف کیساتھ ایک قسم میں آتا ہے اور وہ ہے اسماء ستہ مکبرہ موحده مضافہ الی غیر یاء المتکلم۔ اور نصب یاء کے ساتھ سات قسموں میں آتا ہے۔

- ۱۔ ثنیٰ۔ ۲۔ کلاؤ کلتا۔ ۳۔ اثنان و اثنتان۔ ۴۔ جمع مذکر سالم۔ ۵۔ اولو۔ ۶۔ عشرون تا تسعون۔ ۷۔ جمع مذکر سالم مضاف الی یاء المتکلم۔

مرکبات میں سوال کرنے کا طریقہ

طالب علم نے یہ آیت الحمد للہ رب العلمین پڑھی۔

اب سوال کا طریقہ یہ ہوگا۔

- اُستاز : ربّ العلمین مفرد ہے یا مرکب ؟
- شاگرد : مرکب ہے۔
- اُستاز : آپ کو کیسے معلوم ہوا کہ یہ مرکب ہے ؟
- شاگرد : کیونکہ ربّ العلمین دو کلموں سے مل کر بنا ہے اور جو چیز ایک کلمے سے زائد سے مل کر بنے وہ مرکب ہوتی ہے۔
- اُستاز : مرکب کی کونسی قسم ہے ؟
- شاگرد : مرکب ناقص یعنی مرکب غیر مفید
- اُستاز : مرکب ناقص کی تو کئی اقسام ہیں یہ کونسی قسم ہے۔ ؟
- شاگرد : مرکب اضافی
- اُستاز : مرکب اضافی کیا ہوتی ہے ؟
- شاگرد : جو مضاف مضاف الیہ سے مل کر بنے۔
- اُستاز : آپ کو کیسے معلوم ہوا کہ یہ آپس میں مضاف مضاف الیہ بنتے ہیں ؟
- شاگرد : مضاف مضاف الیہ کی علامت سے۔
- اُستاز : اس میں مضاف مضاف الیہ کی کونسی علامت پائی گئی ہے ؟
- شاگرد : پہلے اسم پر الف لام نہ ہو اور دوسرے اسم پر الف لام ہو تو یہ آپس میں مضاف مضاف الیہ بنتے ہیں۔

- اُستاد : ترجمہ کرو۔
- شاگرد : تمام جہانوں کا پالنے والا۔
- اُستاد : مرکب ناقص مکمل جملہ ہوتا ہے یا جملے کا جز ہوتا ہے؟
- شاگرد : جملہ کا جز ہوتا ہے۔
- اُستاد : اگر یہ جملے کا جز واقع ہوتا ہے تو یہ مرکب اضافی کیا واقع ہو رہا ہے؟
- شاگرد : مضاف مضاف الیہ مل کر صفت بن رہا ہے اسم اللہ جل جلالہ کی۔
- اُستاد : موصوف صفت مل کر کونسا مرکب بنتے ہیں؟
- شاگرد : مرکب توصیفی۔
- اُستاد : مرکب توصیفی مرکب تام ہے یا ناقص؟
- شاگرد : مرکب ناقص
- اُستاد : مرکب ناقص تو جملے کا جز ہوتا ہے تو یہ موصوف صفت مل کر کیا بنے گا؟
- شاگرد : یہ موصوف صفت مل کر مجرور بن رہے ہیں۔
- اُستاد : آپ کو کیسے معلوم ہوا کہ یہ مجرور ہے؟
- شاگرد : لام جارہ کے داخل ہونے کی وجہ سے۔
- اُستاد : جار مجرور مل کر کیا بنتے ہیں؟
- شاگرد : ظرف مجازی۔
- اُستاد : ظرف مجازی کتنی قسم پر ہے؟
- شاگرد : دو قسم پر ہے۔ ظرف مستقر، ظرف لغو
- اُستاد : یہ کونسی ظرف ہے؟
- شاگرد : ظرف مستقر

- اُستاذ : کونسے مقام میں واقع ہے ؟
- شاگرد : خبر کے مقام میں۔
- اُستاذ : ظرفِ مستقر جب خبر کے مقام میں واقع ہو تو اس کا متعلق کیا نکالیں گے ؟
- شاگرد : اس کے متعلق میں اختلاف ہے بصر یوں کا اور کو فیوں کا۔ بصری کہتے ہیں کہ ہم اس کا متعلق فعل نکالیں گے اور کو فی کہتے ہیں کہ ہم اس کا متعلق اسم نکالیں گے۔
- اُستاذ : تو پھر اصل عبارت کیا بنے گی ؟
- شاگرد : الحمد ثبت لله رب العلمین یا الحمد ثابت لله رب العلمین۔
- اُستاذ : ترکیب کرو۔
- شاگرد : الحمد ثبت لله رب العلمین۔ الحمد مبتدا ثبت فعل، هو ضمیر فاعل راجع بسوئے مبتدا۔ لام جار لفظ اللہ موصوف رب مضاف عالمین مضاف الیہ۔ مضاف اپنے مضاف الیہ سے مل کر صفت ہوئے اللہ اسم جلیل کی۔ موصوف صفت مل کر مجرور ہوئے لام جار کے لیے۔ جار اپنے مجرور سے مل کر متعلق ہوئے ثبت فعل کے ساتھ ثبت فعل اپنے فاعل اور متعلق سے مل کر جملہ فعلیہ خبریہ ہو کر خبر ہوا مبتدا کی۔ مبتدا اپنی خبر سے مل کر جملہ اسمیہ خبریہ ہو لفظاً اور انشائیہ ہوا معناً۔
- الحمد ثابت لله رب العلمین۔ الحمد مبتدا ثابت فعل، صیغہ اسم فاعل تکیہ گرفتہ است بر مبتدائے خود یعمل عمل فعلہ۔ هو ضمیر اس کا فاعل راجع بسوئے مبتدا۔ لام جار اللہ موصوف رب مضاف عالمین مضاف الیہ۔ مضاف مضاف الیہ مل کر صفت ہوئے اللہ اسم جلیل کی۔ موصوف صفت مل کر مجرور ہوئے لام جار کے لیے۔ جار مجرور مل کر متعلق ہوئے ثابت کے ساتھ۔ ثابت صیغہ اسم فاعل اپنے فاعل اور متعلق سے مل کر خبر ہوا مبتدا کی۔ مبتدا اپنی خبر سے مل کر جملہ اسمیہ خبریہ ہوا
- فائدہ : وہ افعال (مدح و ذم وغیرہ) جن کو کوئی آدمی فی الحال پیدا کرتا ہے تو وہ بھی انشاء کے اندر داخل ہیں۔

- اُستاز : ترجمہ کرو؟
- شاگرد : تمام تعریفیں ثابت ہیں اللہ کے لیے ایسا اللہ جو تمام جہانوں کا پالنے والا ہے۔
- اُعْبُدُوا اللّٰهَ وَلَا تُشْرِكُوا بِهِ شَيْئًا۔
- اُستاز : اُعْبُدُوا اللّٰهَ مفرد ہے یا مرکب؟
- شاگرد : مرکب ہے۔
- اُستاز : مرکب مفید ہے یا مرکب غیر مفید؟
- شاگرد : مرکب مفید ہے۔
- اُستاز : مرکب مفید کی کونسی قسم ہے؟
- شاگرد : جملہ انشائیہ ہے۔
- اُستاز : جملہ انشائیہ میں سے کونسی قسم ہے؟
- شاگرد : امر ہے۔

قَدْ اَفْلَحَ الْمُؤْمِنُونَ

- اُستاز : یہ مفرد ہے یا مرکب؟
- شاگرد : مرکب ہے۔
- اُستاز : مرکب کی کونسی قسم ہے؟
- شاگرد : مرکب مفید ہے۔
- اُستاز : مرکب مفید کی کونسی قسم ہے؟
- شاگرد : جملہ خبریہ ہے۔
- اُستاز : جملہ خبریہ کی کونسی قسم ہے جملہ اسمیہ یا جملہ فعلیہ؟
- شاگرد : جملہ فعلیہ۔
- اُستاز : جملہ فعلیہ کی پہلی جز اور دوسری جز کو کیا کہتے ہیں؟
- شاگرد : پہلی جز کو فعل اور دوسری کو فاعل کہتے ہیں۔
- اُستاز : جملہ فعلیہ کی پہلی اور دوسری جز کے کتنے نام ہیں؟
- شاگرد : دو نام ہیں فعل اور مسند اور دوسری جز کے بھی دو نام ہیں فاعل اور مسند الیہ۔

﴿مطالعہ کرنے کا طریقہ﴾

جب اجراء کرنے کا طریقہ معلوم ہو گیا اور اجراء بھی خوب کر لیا تو اب طالب علم کے لیے صحیح اور مضبوط مطالعہ کرنے کے لیے پانچ کام کرنے ہیں :-

- ۱۔ اسم فعل حرف کی پہچان کرنا (اس کے لیے اسم فعل حرف کی علامات یاد کر لیں)
- ۲۔ معرب مبنی کی پہچان کرنا (اس کے لیے معرب مبنی کی بحث خوب یاد کر لیں)
- ۳۔ عامل معمول کی پہچان کرنا (اس کے لیے عوامل کی بحث ذہن نشین کر لیں)
- ۴۔ کلمات کا باہمی تعلق معلوم کرنا۔
- ۵۔ کلمات کا لغوی معنی معلوم کرنا۔ (پھر با محاورہ ترکیبی ترجمہ کر کے صحیح مفہوم اور مطلب نکالنا)

چوتھے اور پانچویں نمبر کی وضاحت : کلمات کے باہمی تعلق اور جوڑنے کو ترکیب کہا جاتا ہے آگے ہر ترکیب کا ایک نام ہوتا ہے کیونکہ جب دو یا دو سے زیادہ چیزیں آپس میں جڑتی ہیں تو ان کا ایک نیا نام پیدا ہو جاتا ہے جیسے ڈبوں کے ساتھ انجن جڑا ہوا ہو تو اس کا نام ہو گا ریل گاڑی۔ پانی پتی دودھ آپس میں ملے ہوں تو اس کا نام ہو گا چائے اسی طرح جب دو یا دو سے زیادہ لفظ آپس میں جڑتے ہیں تو اس کو ترکیب کہتے ہیں۔ ہر ترکیب کا کوئی نہ کوئی نام ضرور ہوتا ہے۔ مثلاً کسی ترکیب کا نام ترکیب اضافی اور کسی کا نام ترکیب توصیفی ہوتا ہے۔

بندہ نے اللہ پاک کے فضل سے عربی کلام میں کثرت سے استعمال ہونے والی تراکیب (مضاف مضاف الیہ۔ موصوف صفت۔ معطوف معطوف علیہ وغیرہ) کی علامات اور بڑی تراکیب کا حل لکھ دیا ہے اس کو ذہن نشین کر لیں انشاء اللہ آپ کو ان تراکیب کے سمجھنے میں کافی مدد ملے گی۔ باقی جہاں تک کلمات کے لغوی معنی کو معلوم کرنے کا مسئلہ ہے تو اس کی ترتیب یہ ہے کہ سب سے پہلے کسی لفظ کا معنی عبارت میں حل کرنے کی کوشش کریں

کیونکہ بعض الفاظ کا معنی اتنا آسان اور ظاہر ہوتا ہے کہ وہ تو آپ بالکل اول نظر ہی سے سمجھ جائیں گے اور اگر کسی لفظ کا معنی عبارت میں حل نہ ہو تو بین السطور دیکھیں کیونکہ عام طور پر مشکل الفاظ کا معنی آسان عربی یا فارسی میں بین السطور لکھا ہوا ہوتا ہے مثلاً قدوری کے صفحہ نمبر ۲۱ پر:

كالاشربة والخل و المرق و ماء الباقلاء و ماء الورد و ماء الزردج

رک شربہ گلاب گاجر

چار الفاظ (خل۔ مرق۔ ورد۔ زردج) کا معنی سطر کے نیچے لکھا ہوا ہے لہذا ان کا معنی معلوم کرنے کے لیے لغت دیکھنے کی ضرورت نہیں اور کچھ الفاظ کا معنی محتاج الی التفصیل ہوتا ہے تو وہ حاشیہ میں لکھ دیا جاتا ہے جیسے قدوری (کتاب الديات) ص ۲۰۴ پر دس زخموں کے نام ذکر کیے گئے ہیں اور ان سب زخموں کا معنی حاشیہ میں تفصیل کے ساتھ لکھا ہوا ہے۔ اگر ایک لفظ کا معنی بین السطور میں ذکر نہ ہو اور حاشیہ میں بھی نہ ہو تو پھر آپ اس کا معنی لغت کی کسی کتاب مصباح اللغات یا المنجد وغیرہ میں دیکھ لیں مثلاً قدوری کی عبارت میں ص ۲۱ پر ماء الباقلاء کا لفظ ہے تو آپ کو باقلاء کا معنی سمجھ میں نہیں آ رہا تو اب اس کا معنی لغت کی کتاب میں 'ب' والی تختی میں دیکھیں جہاں آپ کو باقلاء کا معنی مل جائے گا اور وہ ہے لوبیا۔ کسی لفظ کا معنی لغت میں دیکھنے کا طریقہ تفصیل کے ساتھ "عبارت کے اندر نوک جھونک کا ایک انداز" میں لکھ دیا ہے وہاں ملاحظہ کر لیں اور اگر مطالعہ کے اندر پوری کوشش کے باوجود کسی لفظ کا معنی یا کوئی مقام حل نہیں ہو رہا تو گھبرا ئیں نہیں۔ صبح جب استاذ محترم تشریف لائیں تو سبق پوری توجہ سے سنیں اس مقام پر خاص توجہ رکھیں اللہ تعالیٰ کے فضل سے آپ کا وہ مقام بھی حل ہو جائے گا۔

غلط فہمی کا ازالہ :-

میرے عزیز طلباء شیطان مطالعہ میں غلط وہم ڈالتا ہے میں نے کتاب کھول کر دیکھی مجھے کچھ سمجھ میں نہیں آیا یہ میرے عزیز آپ کی کسر نفسی ہے ورنہ آپ میں اللہ تعالیٰ نے بڑی صلاحیت رکھی ہے میرے سامنے ایک طالب علم نے ایسے ہی کہا میں نے فوراً عربی کتاب کھول کر سامنے رکھ دی۔ (فرض الطہارۃ۔۔۔ راغ)

میں نے پوچھا اس لائن میں آپ کو فرض کا معنی آتا ہے طالب علم نے کہا جی ہاں۔ طہارۃ کا معنی آتا ہے کہنے لگا آتا ہے اسی طرح پوری لائن کے الفاظ کے معنی بیان کر دیئے میں نے اس سے کہا آپ فرما رہے تھے مجھے کچھ نہیں آتا یہ آپ نے پوری سطر بغیر مطالعہ کے حل کر دی اگر مطالعہ کر کے سناتے تو آپ پورا صفحہ حل کر لیتے۔

بہر حال میرے عزیز ابتداء میں اُستاد اور طالب علم کے مطالعے میں کچھ نہ کچھ فرق ضرور ہوتا ہے جیسا کہ بعض اساتذہ کرام سے سنا ہے جب کوئی طالب علم تعلیم کا سلسلہ شروع کرتا ہے تو اُستاد اور شاگرد کے درمیان نسبت تباین کی ہوتی ہے۔ یعنی اُستاد محترم کتاب کے اندر مطالعہ سے جو کچھ سمجھ رہے ہیں وہ طالب علم بالکل نہیں سمجھ پاتا۔ لیکن جب طالب علم محنت کرتا ہے پابندی کے ساتھ پڑھے ہوئے سبق کا تکرار اور آئندہ سبق کا مطالعہ کرتا ہے تو پھر اُستاد اور شاگرد کے درمیان نسبت عموم خصوص من وجہ کی پیدا ہو جاتی ہے۔ پھر ایک دن آتا ہے کہ اُستاد محترم اور شاگرد دونوں مادہ اجتماعی کے اندر جمع ہو جاتے ہیں یعنی جو مفہوم عبارت سے حضرت اُستاد محترم نے اخذ کیا وہی مطلب اللہ کے فضل سے طالب علم بھی اخذ کر لیتا ہے۔

ساتھ ہی یہ بات ذہن میں رکھیں اللہ تعالیٰ اخلاص سے کی ہوئی محنت راہیگاں نہیں فرماتے بلکہ ضرور اس کا صلہ عطا فرماتے ہیں اسی پر حضرت اُستاد المکرم مولانا قاضی عزیز اللہ صاحب رحمۃ اللہ علیہ سبق کے دوران ایک طالب علم کا واقعہ سناتے تھے کہ ایک طالب علم انتہائی غبی تھا اس کو سبق کے بارے میں معلوم نہیں ہوتا تھا کہ سبق کہاں سے پڑھنا ہے لہذا سبق کے مقام پر نشانی رکھی ہوتی تھی اس نشانی کے ذریعے سبق کو معلوم کرتا تھا طلباء اُس کے ساتھ مذاق کرتے اور سبق کے مقام سے نشانی اٹھا کر پانچ چھ ورق پیچھے رکھ دیتے صبح حضرت اُستاد محترم کی خدمت میں حاضر ہوتا جہاں نشانی ہوتی وہاں سے کتاب کھول کر سبق شروع کر دیتا۔ اُستاد فرماتے کہ یہ سبق تو آپ نے ہفتہ پہلے پڑھ لیا تھا وہ طالب علم کہتا اُستاد جی میرے سبق کی نشانی یہاں پر ہے لہذا مجھے یہیں سے سبق پڑھائیں۔ حضرت اُستاد بھی بڑے مہربان اور شفیق تھے وہاں سے پڑھا دیتے اور کبھی طلباء سبق کی نشانی مقام سبق سے آگے رکھ دیتے تو حضرت اُستاد مکرم ازراہ شفقت اس کی نشانی کے مطابق آگے سے سبق پڑھا دیتے مگر محنت کا یہ عالم تھا کہ بعض دفعہ پوری پوری رات کتاب کھول کر دونوں ہاتھ تپائی پر رکھ کر نظر کتاب پر ٹکائے مطالعہ کرتا رہتا آخر میں اللہ تعالیٰ نے اُس کو نوازا ایک وقت ایسا بھی آیا کہ وہ اکیلا شرح جامی تک کے اسباق پڑھا تا تھا اور اُس کے ساتھ مذاق کرنے والے جانور چراتے تھے۔

﴿مطالعہ کرنے کی مشق﴾

شاگرد: اُستاز جی بڑی پریشانی ہے صرف و نحو کی مختلف کتابیں پڑھ چکا ہوں لیکن ابھی تک مطالعہ کرنے کا اور کتاب کو دیکھنے کا طریقہ نہیں آتا۔

اُستاز: میرے عزیز عربی کی کوئی کتاب لائیں تاکہ میں آپ کو مطالعہ کرنے کا طریقہ بتاؤں۔

شاگرد: اُستاز جی یہ قدوری کی کتاب ہے۔

اُستاز: کتاب کھولیں اور کوئی باب شروع سے نکالیں۔

شاگرد: اُستاز جی یہ میں نے قدوری کو کھولا ہے اور یہ باب سجود التلاوة ہے۔

اُستاز: اس باب کے شروع سے عبارت پڑھیں۔

شاگرد: فی القرآن اربعة عشر سجدةً

اُستاز: آپ نے مطالعہ کے دوران پانچ کام کرنے ہیں سب سے پہلے اسم فعل حرف کو ایک دوسرے سے جدا کرو۔

شاگرد: اس عبارت میں فی حرف ہے۔ القرآن اسم ہے کیونکہ اس پر الف لام داخل ہے اربعة عَشَرَ

یہ اسم ہے کیونکہ اس میں تنوین مقدر ہے کیونکہ یہ اصل میں اربعة "وعَشَرَ" اور سجدةً بھی

اسم ہے کیونکہ اسکے آخر میں تنوین ہے اور اس عبارت میں فعل کوئی بھی نہیں ہے۔

اُستاز: اب معرب مبنی کی پہچان کرو۔

شاگرد: فی مبنی الاصل ہے کیونکہ حرف ہے القرآن معرب ہے کیونکہ اسم متمکن ترکیب میں

واقع ہوا ہے۔ اربعة عَشَرَ مبنی ہے کیونکہ مرکب بنائی ہے اور سجدةً معرب ہے

کیونکہ اسم متمکن ترکیب میں واقع ہوا ہے۔

اُستاز: عامل معمول کی پہچان کریں؟

شاگرد: فی عامل ہے اور یہ جر والا عمل کرتا ہے یعنی اپنے مدخول کو جر دیتا ہے اور القرآن معمول ہے کیونکہ اس میں جر والا عمل پایا گیا ہے اربعۃ عَشَرَ عامل بھی ہے کیونکہ یہ اسمائے عاملہ میں سے اسم تام ہے اور تنوین مقدر کے ساتھ تام ہے اور یہ اپنی تمیز کو نصب دیتا ہے (اسم تام کی تعریف یہ ہے کہ اسم تام ہر اس اسم کو کہتے ہیں جس کے آخر میں ایسی حالت لاحق ہو کہ اس حالت کے ہوتے ہوئے وہ کسی دوسرے اسم کی طرف مضاف نہ ہو سکے اور یہ پانچ چیزوں کے ساتھ تام ہوتا ہے) اور اسی طرح اَرْبَعَةٌ معمول بھی ہے کیونکہ یہ مبتدأ مؤخر ہے اور اس میں عامل ابتدا ہے 'سجدة' معمول ہے کیونکہ یہ تمیز ہے۔

اُستاز: کلمات کا آپس میں تعلق اور ترکیب معلوم کریں؟

شاگرد: فی القرآن خبر مقدم ہے کیونکہ ہم نے جملہ اسمیہ کی علامات میں پڑھا ہے کہ کلام کے شروع میں جار مجرور آجائے تو وہ خبر مقدم ہوتا ہے اور اربعۃ عَشَرَ۔ اسم عدد مبہم مُمْتِز ناصب التَّمِيز اور سجدةً تمیز۔ مُمْتِز اپنی تمیز سے مل کر مبتدأ مؤخر، مبتدأ اپنی خبر سے مل کر جملہ اسمیہ خبر یہ ہو اور پھلتا ہے ہی مسند مسند الیہ بھی معلوم ہو گئے کہ فی القرآن خبر مسند ہے اور اربعۃ عَشَرَ سجدةً مبتدأ مسند الیہ ہے۔

اُستاز: اب ان کا معنی معلوم کرو۔

شاگرد: فی کا معنی ہے 'میں' قرآن کا معنی تو ظاہر ہے اربعۃ کا معنی ہے چار اور عَشَرَ کا معنی ہے دس۔ چار اور دس ملے تو چودہ اور سجدة کا معنی سجدہ ہی ہے۔

اُستاز: آپ کو ہر لفظ کا الگ الگ معنی معلوم ہو گیا اب رواں با محاورہ ترجمہ کرو؟

شاگرد: قرآن پاک میں چودہ سجدہ تلاوت ہیں۔

اُستاد: میرے عزیز جب آپ نے ترکیب بھی کر لی اور معنی بھی پہچان لیا تو نحو پڑھنے کا مقصد پورا ہو گیا اسی انداز سے ہر کتاب کا مطالعہ کرتے رہیں اور اپنی منزل کی طرف رواں دواں رہیں۔ جب منزل مقصود تک پہنچ جائیں اور دورہ حدیث سے فارغ ہو جائیں تو پھر اللہ پاک کے دین کی خدمت کو اپنا اوڑھنا بچھونا بنائے رکھیں۔ جہاں دینی خدمت کا موقع ملے۔ اللہ پاک کی ذات کو خوش کرنے کے لیے خوب دل لگا کر اللہ پاک کے دین کی خدمت کریں۔

شاگرد: اُستاد جی میں ساری زندگی آپ کے احسان کو نہیں بھول سکتا۔ کیونکہ میں پہلے کتاب کھولتا تھا تو اندھیرا ہی اندھیرا نظر آتا تھا وقت پاس کرنے کے لیے کبھی ہوٹل پر چلا جاتا اور کبھی اخبار اور ناول پڑھتا لیکن جب سے آپ نے مطالعہ کرنے کا طریقہ بتلایا اس وقت سے مجھے اپنی درسی کتب کے ہر لفظ سے نور نکلتا ہوا نظر آتا ہے جو ہر وقت میرے ذہن کو روشن رکھتا ہے اور دل ہر وقت خوشی سے باغ باغ رہتا ہے اب چاہے آپ مدرسہ کے دروازے بند کریں یا نہ کریں۔ مطالعہ کے دوران کوئی اُستاد نگرانی کے لیے مقرر کریں یہ نہ کریں اب میں نے کتاب کو اپنا دوست بنا لیا ہے اب میں ہمیشہ مطالعہ کروں گا اور تعلیم کے دوران اُردو کی شروحات دیکھنے سے بچوں گا اور دینی مسائل کو سمجھنے کی کوشش کروں گا اور پھر تازیت انشاء اللہ اللہ پاک کے دین کی خدمت کروں گا۔ آخر میں بارگاہ ایزدی میں التجاء ہے کہ اللہ پاک ہمارے عزم و حوصلہ میں برکت عطا فرمائے اور خلوص کی دولت سے مالا مال فرمائے۔

﴿ فوائد متفرقہ ﴾

- ☆ یہ استیناف کا مخفف ہے اور یہ نئی بات کے شروع ہونے کی علامت ہے۔
- ☆ ع، عف، عطف۔ یہ علامت عطف کا مخفف ہے۔
- ☆ م، ص یہ دونوں مفعول بہ غیر صریح یا متعلق کی علامت و نشانی ہیں کیونکہ جار مجرور ما قبل فعل یا شبہ بالفعل کے لیے مفعول بہ ہوتے ہیں لیکن غیر صریح کیونکہ بواسطہ حرف جر کے ہیں۔ لہذا یہ نشانی جس جار مجرور پر ہو تو وہ متعلق ہو گئے اور ما قبل فعل یا شبہ بالفعل پر یہ نشانی ہو تو وہ متعلق ہو گئے۔
- ☆ حاشیہ کے آخر میں یا کسی اور لفظ کے آخر میں ۱۲ کا عدد لکھا ہوا ہوتا ہے یہ بات کے ختم ہونے کی علامت ہوتا ہے کیونکہ یہ بارہ کا عدد حد کے لفظ سے نکلا ہے اور ح سے آٹھ کا عدد اور د سے چار کا عدد نکلتا ہے تو حد کا معنی ہے انتہا تو اس سے جو عدد نکلے گا وہ بھی انتہا والے معنی پر دلالت کرے گا۔
- ☆ مبالغہ کے جتنے صیغے ہیں وہ اسم فاعل کے حکم میں ہوتے ہیں۔
- ☆ حال چھ قسم پر ہے :-
- ۱۔ حال مؤکدہ : حال اپنے ذوالحال سے اکثر جدا نہ ہو جیسے :- "زید" أبونك عطوفاً۔
 - ۲۔ حال منتقلہ : حال اپنے ذوالحال سے سے اکثر جدا رہے جیسے :- "جاء نبي زيد" ركباً
 - ۳۔ حال مترادفہ : ایک ذوالحال سے دو حال ہوں جیسے :- "جاء نبي زيد" ركباً ضاحكاً۔
 - ۴۔ حال متداخلہ :- جو ما قبل حال کی ضمیر سے حال واقع ہو جیسے :- "جاء نبي زيد" ركباً۔
 - ۵۔ حال محققہ : حال ذوالحال کے لیے فی الحال ثابت ہو جیسے :- "جاء نبي زيد" ركباً۔
 - ۶۔ حال مقدّرہ : حال ذوالحال کے لیے آئندہ زمانے میں ثابت ہو فی الحال اس کا تصور کیا جائے جیسے :- "فادخلوها خالدین۔"
- ☆ ہر جمع ماسوائے جمع مذکر سالم کے بتاویل جماعت کے واحدہ مؤنثہ کے حکم میں ہوتی ہے۔
- ☆ جتنے بھی اسمائے مشتقات ہیں اگر وہ ما قبل کے لیے حال یا صفت وغیرہ نہیں تو ان کے اندر عائد کا ہونا ضروری ہے جو ما قبل ذوالحال یا موصوف وغیرہ کی طرف راجع ہوگا۔
- ☆ اسم فاعل اور فاعل میں فرق :-

اسم فاعل وہ ہے جو ذات مع الوصف پر دلالت کرے اور فاعل وہ ہے جو صرف ذات پر دلالت کرے۔ اسم فاعل ہمیشہ مشتق ہوتا ہے اور فاعل کبھی مشتقی ہوتا ہے اور کبھی جامد اور یہی فرق اسم مفعول اور مفعول میں ہے۔

☆ واو صرف : واو صرف وہ واو ہے کہ جس کے مابعد کا عطف ماقبل پر کریں تو مقصود حاصل نہ ہو۔

☆ جن الفاظ کے ترجمہ میں اسم مفعول والا معنی ہو ان کو مجہول پڑھنا اولیٰ ہے اگرچہ ان کا فاعل معلوم

ہو جیسے :- یستحب یکرہ

☆ شبہ جملہ : اسم فاعل، اسم تفضیل، صفت مشبہ، صیغہ مبالغہ اپنے فاعل سے مل کر یا اسم مفعول اپنے

نائب فاعل سے ملکر شبہ جملہ بنتا ہے اور مرکب غیر مفید کی طرح ہمیشہ جملے کا جز بنتا ہے۔

☆ شرط جزاء کے درمیان جملہ فعلیہ ہو اور جملہ فعلیہ کی ابتداء میں قد مع الواو ہو تو وہ حال واقع ہو گا۔

جیسے فلما بلغ الكوفة مات او سرقت نفقة وقد انفق النصف يحج عن الميت (ہدیہ ۲۹۸)

☆ ایک اسم مبتدا ہو اس کے بعد دو جار مجرور آجائیں تو بعض مقامات پر پہلے کو حال اور دوسرے جار

مجرور کو خبر بنائیں گے جیسے :- فالفضیة منها علی ضربین سماعیة و قیاسیة

☆ کلام میں پہلے ایک فعل کی نفی کی گئی ہو پھر دوبارہ اسی فعل کی نفی کرنی ہو تو 'لا' کے بعد فعل کو

حذف کر دیا جاتا ہے اور اس لا کو لا نافیۃ الفعل کہا جاتا ہے جیسے :- وَلَا یَحِلُّ لِلرَّجُلِ

أَنْ یَتَزَوَّجَ بِأَمِّهِ وَلَا بِجَدَّاتِهِ مِنْ قَبْلِ الرِّجَالِ وَالنِّسَاءِ وَلَا بِبَنَاتِهِ وَلَا بِبَنَاتِ وُلْدِهِ

☆ کُنْ یہ لفظ کَذَا لِكَ کا مخفف ہے اس کا معنی ہے "اسی طرح"

☆ سُبْحَنَ کا لفظ جہاں بھی استعمال ہوا ہے یہ مفعول مطلق ہی بنتا ہے فعل محذوف سَبَّحْتُ

سَبَّحْنَا یا أَسْبَحُ - نُسَبِّحُ کا۔

☆ لام کسی اور لام امر میں فرق یہ ہے کہ دعویٰ کے بعد دلیل کے مقام میں لام کسی ہوتا ہے۔

☆ مَا کے بعد لَمْ آجائے تو وہ اکثر مَا دَامَ کے معنی میں ہوتا ہے (جب تک) جیسے مَا لَمْ تَغْرُبْ

☆ أَيْضاً کا لفظ ہمیشہ مفعول مطلق ہوتا ہے فعل محذوف اض کے لیے اور اس کا ترکیبی لحاظ سے

ما قبل اور مابعد سے کوئی تعلق نہیں ہوتا۔

☆ 'امّا' اس کے بعد 'امّا' یا 'أو' ہو تو امّا پڑھا جائے گا اور اگر اسکے بعد 'فاء' ہو تو امّا پڑھا جائے گا۔

تراکیب غریبہ

- ☆ من قال قال اللہ فقد كفر: دوسرا قال قیلولة (دوپہر کے وقت آرام کرنا) سے مشتق ہے۔
- ☆ قال زید "تحت الشجرة إنتقض وضوءہ": یہ قال بھی قیلولة سے مشتق ہے۔
- ☆ النارُ فی الشتاءِ خیر" مِّن اللّٰہ: یہاں پر یہ من قسمیہ ہے۔
- ☆ أن زید "کریم": أن مشتق ہے انین (رونا) سے اور کاف مثلیہ ہے اور ریم کا معنی ہے ہرن کا بچہ۔
- ☆ إن فرعونَ و مؤسٰی فی النار:۔ (ای ربّ موسیٰ) واو قسمیہ ہے۔
- ☆ الصلوة علی النبی مکروه:۔ النبی بمعنی الطریق۔
- ☆ رأیتُ کافرًا فی کافرٍ علی کافرٍ یقتلُ کافرًا۔
سیاہ مرد تاریک رات سیاہ گھوڑا کافر مرد
- ☆ بطنُ کبیرِ کبیر: پہلا کبیر آدمی کا نام ہے دوسرا کبیر صفت مشبہ کا صیغہ ہے اور تیسرا کبیر اصل میں کبیر تھا۔
- ☆ رأیتُ الکلب فی الکب یاکل کلباً وذلک الکلبُ فی الکلبِ کلباً
گد خانہ تاریک ماہی ماہی تاریکی آویزاں

علیہ التّمام۔ فالحمدُ لِلّٰہِ ذی الانعام۔ الموفقُ لِلاتّمام

والصلوة والسلام علی رسولہ محمدٍ خیر الانام

وعلی آلہ الکرام واصحابہ العظام

ماتعاقبت اللیالی والایام

فضیلتِ اہلِ علم

از

امیر المؤمنین حضرت علی ابن ابی طالب کرم اللہ وجہہ

النَّاسُ مِنْ جِهَةِ التَّمَثَالِ أَكْفَاءُ أَبُوهُمْ آدَمُ وَ الْأُمُّ حَوَاءُ

شکل و صورت میں تمام لوگ یکساں ہیں کیونکہ سب کے باپ آدم اور ماں حوا ہیں

نَفْسٌ كَنَفْسٍ وَ أَرْوَاحٌ مُّشَاكِلَةٌ وَأَعْظَمُ خُلِقَتْ فِيهِمْ وَأَعْضَاءُ

سب میں ایک ہی طرح کی روح ہے اور رُوحوں بھی مشابہ ہیں۔ سب میں ہڈیاں ہیں اور جوڑ ہیں۔

فَإِنْ يَكُنْ لَهُمْ مِّنْ أَصْلِهِمْ حَسَبٌ يُفَاخِرُونَ بِهِ فَالطَّيْنُ وَالْمَاءُ

آدمی اپنی اصلیت پر اگر فخر کریں تو اصلیت سب کی مٹی اور پانی ہے۔

مَا الْفَضْلُ إِلَّا لِأَهْلِ الْعِلْمِ إِنَّهُمْ عَلَى الْهُدَى لِمَنْ اسْتَهْدَى أَدِلَاءُ

فضیلت تو صرف اہل علم کو ہے اور وہی ہدایت طلب کرنے والوں کے رہنما ہیں۔

وَقَدْرُ كُلِّ مَرءٍ مَا كَانَ يُحْسِنُهُ وَلِلرِّجَالِ عَلَى الْأَفْعَالِ أَسْمَاءُ

آدمی کا رُتبہ وہ ہنر ہے جس میں وہ کامل ہے اور ہنر ہی آدمی کو ممتاز کرتا ہے۔

وَ ضِدُّ كُلِّ امْرءٍ مَا كَانَ يَجْهَلُهُ وَالْجَاهِلُونَ لِأَهْلِ الْعِلْمِ أَعْدَاءُ

آدمی جس بات سے ناواقف ہوتا ہے اس کا مخالف ہوتا ہے اسی لئے جاہل لوگ عالم کے دشمن ہوتے ہیں

شیطان و نفس دونوں ہیں دشمن ترے مگر
 دشمن وہ دور کا ہے یہ دشمن قریب کا
 اس مار آستیں کا نہ کچلا جو سر تو پھر
 منتر ہو کار گر نہ مداوا طبیب کا
 (مجدوب)

آئینہ بتا ہے رگڑے لاکھ جب کھاتا ہے دل
 کچھ نہ پوچھو دل بڑی مشکل سے بن پاتا ہے دل
 عشق میں دھوکے پہ دھوکے روز کیوں کھاتا ہے دل
 اُن کی باتوں میں نہ جانے کیوں یہ آجاتا ہے دل
 (مجدوب)

فکر دُنیا تجھ کو صبح و شام ہے۔
 اس سے غفلت ہے جو اصلی کام ہے
 کچھ دنوں سہ لے مشقت دین کی
 پھر تو بس آرام ہی آرام ہے
 (مجدوب)

کون کس کے کام آیا کون کس کا ہے ہوا
 سب کو اپنا کر دیکھا رب کو اپنا کر کے دیکھ
 فکر دنیا کر کے دیکھا فکر عقبی کر کے دیکھ
 چھوڑ کر اب ذکر سارے فکر مولیٰ کر کے دیکھ

﴿دورہ حل عبارت﴾

اللہ تعالیٰ کے فضل و کرم سے جامعہ محمدیہ میں دورہ حل عبارت کا آغاز شعبان المعظم کے مہینے میں وفاق المدارس کے امتحانات کے فوراً بعد ہوتا ہے یعنی امتحانات اگر جمعرات کو ختم ہوں تو ہفتہ کے دن سے دورہ کا آغاز ہوتا ہے اور یہ سلسلہ ۲۸ شعبان المعظم تک جاری رہتا ہے اس دورے میں شرکت کے خواہشمند طلباء سے گزارش ہے کہ وہ اول دن ہی سے دورے میں شرکت کی کوشش فرمائیں کیونکہ اس مختصر دورے کے اندر ہر اگلے سبق کا پچھلے سبق سے ربط ہوتا ہے لہذا دورے میں ابتداء ہی سے شرکت تمام اسباق کے درمیان باہمی ربط اور تعلق برقرار رکھنے کا ذریعہ بنے گی۔

ابتدائی اساتذہ کرام کے ساتھ صرف و نحو اور دیگر ابتدائی کتب کی تعلیم کے طریقہ کار کے بارے میں مذاکرہ، مشورہ اور تکرار رمضان کے پہلے عشرے میں ہوا کریگا (انشاء اللہ) اور اگر کسی استاذ محترم کے پاس پہلے عشرے میں فرصت نہیں ہے تو وہ خط کے ذریعے اطلاع فرمادیں انشاء اللہ تعالیٰ ان کے لیے مذاکرے کا علیحدہ وقت مقرر کر دیا جائے گا۔

جامعہ محمدیہ

لیک روڈ نمبر ۴، چوہدری، لاہور

فون :- ۷۲۳۵۹۰۰ - ۰۴۲

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

كَصَلَّيْتَ عَلَى إِبْرَاهِيمَ وَمُحَمَّدٍ وَآلِ إِبْرَاهِيمَ

أَنْتَ لَمْ تَكُنْ مَعَهُمْ

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

كَصَلَّيْتَ عَلَى إِبْرَاهِيمَ وَمُحَمَّدٍ وَآلِ إِبْرَاهِيمَ

أَنْتَ لَمْ تَكُنْ مَعَهُمْ

﴿ادارے کی دیگر کُتب﴾

الصرف الکامل :-

تالیف : حضرت مولانا قاضی عزیز اللہ قدس سرہ

صرف کی ایک مکمل کتاب جس میں صرف کے اہم قوانین اور ابواب بڑی تفصیل اور آسان انداز میں جمع کئے گئے ہیں۔

الترکیب الکامل (شرح مائة عامل)

تالیف : حضرت مولانا قاضی عزیز اللہ قدس سرہ

شرح مائة عامل کی نوع اول کی ایک بہترین شرح ہے جس میں نوع اول کی ترکیب جمع فوائد مہمہ کے بڑے احسن انداز سے بیان کی گئی ہے۔

الترکیب الکامل (لنظم مائة عامل)

تالیف : حضرت مولانا قاضی عزیز اللہ قدس سرہ

نحو میر کے آخر میں دی گئی نظم مائة عامل کی ایک اعلیٰ شرح جس میں نحو کے کئی مسائل کا حل بیان کیا گیا ہے۔

الصرف العزیز

تالیف : مولانا محمد حسن صاحب (استاذ جامعہ محمدیہ چوبر جی لاہور)۔

علم صرف کی ایک بالکل نئی اور انوکھی طرز پر لکھی گئی کتاب جس میں اس بات کا خیال رکھا گیا ہے کہ طلباء کا وقت کم سے کم لگے اور فائدہ زیادہ سے زیادہ ہو۔

ادارہ محمدیہ

جامعہ محمدیہ، لیک روڈ نمبر ۴،

چوبر جی، لاہور۔